

---

Παναγιώτης

## આ પુસ્તક લખનારે રચેલાં પુસ્તકો.

કુસુમાવલી (નોવેલ) આવૃત્તિ બીજી.

કિં० રૂ०

૧-૮-૦

દીપ્તજીતવધ કાવ્ય

૧-૦-૦

સુમનગુચ્છ

૦-૧૦-૦

ઉપરનાં પુસ્તકો નીચે લખેલે ઠેકાણેથી મળશે.

મુંબાઈ—એન. એમ. ત્રિપાઠી એન્ડ કંપની. કાળકાદેવી રોડ.

પંડીત જોષારામ મુકુન્દજી.

અમદાવાદ—સાકરલાલ ખુલાખીદાસની કંપની. રીચીરોડ.

નડીયાદ—ત્રીકમભાઈ રણછોડદાસ. ન્યુ બુકડીપો.

વડોદરા—દોલતરામ મગનલાલ શાહ. લેહેરીપુરા.

એન. એમ. કંપની રાવપુરા.

રાજકોટ—લક્ષ્મીચંદ ઉત્તમચંદ.

બેચર મેઘજી.

સુરત—કરસનદાસ નારણદાસ નાણાવટી.

એમ. જે. પોસ્ટવાળા.

ભાવનગર—અખદુલ હુસેન આદમજી.

કાળુભાઈ શીવજી.

એ સિવાય સર્વ જાણીતા બુકસેલરોને ત્યાંથી મળશે.



6954

# SUMAN GUCHCHA

BEING

## A COLLECTION OF POEMS

BY

DOLATRAM KRIPARAM PANDIA,

NARIAD.



PRINTED AT JAVAJI DADAJI'S "NIRNAYA-SAGAR" PRESS.

**B** o m b a y .

---

(All rights reserved.)

---

A. D. 1899.—SAMVAT 1955.

---

*Price 10 Annas.*

# સુમન ગુરુદય.

૧૯૬૫



કર્તા

દોલતરામ કૃપારામ પંડ્યા.

---

નડીયાદ.

---

મુખ્ય,

નિર્ણયસાગર મુદ્રાલયમાં મુદ્રિત.

---

( સર્વ હક્ક સ્વાધીન રાખ્યા છે. )

---

સને ૧૮૯૯. સંવત ૧૯૫૫.

---

મૂલ્ય રૂ. ૦-૧૦-૦



There is a fountain, to whose flowery side

By diverse ways the children of the earth  
Run day and night, athirst to measure forth

Its pure sweet waters, health and wealth and pride,  
Power clad in arms, and wisdom argus-eyed ;

But One apart from all is seen to stand,  
And take up in the hollow of his hand

What to their golden vessels is denied,  
Baffling their utmost reach. He, born and nursed

In the glad sound and freshness of the place,  
Drinks momentarily its dews, and feels no thirst,

And sorrows for that troop as it returns  
Thro' the waste wilderness with empty arms.

*Tennyson.*

परिच्छिन्नस्वादोऽमृतगुडमधुक्षौद्रपयसाम्  
कदाचिच्चाभ्यासाद्भजति ननु वैरस्यमधिकम् ॥  
प्रियाबिम्बौष्ठेवा रुचिरकविवाक्येऽप्यनवधि-  
र्नवानन्दः कोऽपि स्फुरति तु रसोऽसौ निरुपमः ॥

DEDICATED TO

**Mrs. and Mr. Weir, J. C. S.**

not only

FOR THEIR UNFAILING KINDNESS FOR THE AUTHOR

nor only

FOR THEIR DEEP SYMPATHY FOR THE POOR

nor only

FOR THEIR GENUINE LOVE FOR GUJRAT

but also for

THEIR KEEN APPRECIATION OF THE GUJRATI LANGUAGE.

# અર્પણ પત્રિકા.

દિંડી.

મીસ્તર વેર વિગતવેર સ્નેહ-સેર,  
મીસીસ વેર મ્હેર-મ્હેર રૂડી પેર,  
દૃષ્ટિપાતથી સરાવી ઘેર ઘેર,  
કર્યાં ઝેર કેર બદલ લીલા લ્હેર.

૧

છોડી બ્હેમ ધરી નેમ વેર્યાં હેમ,  
નયનરૂહેમ હૃદયપ્રેમ સ્વકરક્ષેમ,  
બાણે કુસુમ સુમતિ મમતી ગૂંજરાતે,  
નામ સ્મરણ થાય યુગલનુ પ્રભાતે.

૨

મન નિરાશની ઉદાસ-વૃત્તિ કાપી,  
કરી ખાસ ધરી પાસ આશ આપી,  
ચિત્તચાહથી ઉત્સાહશક્તિ આપી,  
ધૃમ્ય કર્મ દીધાં મર્મ મધ્ય સ્થાપી.

૩

નિરાધારના ઉદ્ધારમાં ખુમારી,  
ધરી ગુર્જરીગિરાનુરાગ ધારી,  
તેના રોજ ઓજ તેજ કાજ ભારી,  
કરો સફલ યત્ન સ્વાર્થને વિસારી.

૪

ઘોછો ગુપ્તદાન દીન દુઃખ ટાળી,  
બહુ ઉદારતાદિ ભવ્ય સુગુણશાળી,  
કથનકાજ શબ્દશક્તિ પડી તુચ્છ,  
સુમન ! સુમનથી સમર્પું “સુમનગુચ્છ.”

૫

## અનુક્રમણિકા.

				પૃથ્વી	પૃથ્વી.
સંયોગ શૃંગાર.	...	...	...	૧	૨૧
વિપ્રલંભ શૃંગાર.	...	...	...	૨૨	૩૦
વિકૃતિ નિવારણ.	...	...	...	૩૭	૪૦
મુનીતિ. ...	...	...	...	૪૮	૬૧
પૂજ્યભાવ. ....	...	...	...	૬૨	૭૦
વિરાગ. ...	...	...	...	૭૦	૮૬
સૃષ્ટિસૌંદર્ય ...	...	...	...	૮૬	૧૦૦
સ્ફુટવિષય. ....	...	...	...	૧૦૦	૧૧૫

# સુમનગુચ્છ.

૭૧૬૫

નવોઢા.

ગરબી.

( સખી શ્રીખમ રંગ પહુલે નવીન શોભતો. એ—રાગ.)

વિધુલેખ ભાગ્યરેખ શી વધૂ વિકાસતી,

વધૂ વિકાસતી સદનને પ્રકાશતી.

વિધુલેખ૦

સાખી.

અણુવિંધ્યું મોતી ખરૂં તૈજસ પાણીદાર,

ગોળ પીન કોમળ અને ગોરૂં રોનકદાર;

હૃદયે ધરી ધરાય લેશ કંથ ના જરી,

હૈમહિમ તુલ્ય બહાલી શીળી લાગતી.

વિધુલેખ૦

સાખી.

લાગ્નલુસમ લાજતી છાંટચું ગાલ ગુલાબ,

નયને પંકજરાજતાં હાસ્ય પુષ્પની છાબ;

સાસુ સસરાને પાય પ્રેમે લાગે રે,

ગોઠડલી નણદીસાથ કરે અનુરાગે રે.

સાખી.

ધમક ધમક ફરતી બધે કરતી કામણકામ,

ધીમું મૃદુ થોડું વદે હસિતવદન અભિરામ;

લટકે કિશોર બાલિકા પદે પદે ખલે,

પ્રેમના તરંગ રંગિલી ઉછાળતી.

વિધુલેખ ભાગ્ય.

સાખી.

કરમાં કંકણ ખડખડે ઝાંઝર ઝમકે પાય,

મૃદુરવ કરતી અંગુઠી શૃણુતાં મદ ઉભરાય;

ચળકે ચાંદલિયો બાલટીલડી ટપકી છે,  
હેયામાં હીરા હાર નાકે નયની છે.

સાખી.

કાને લળકે લોળિયું અંબોડે શિરપુલ,  
સજ્જડ પહેરી કાંચળી બારીક અંગ દુકૂલ;  
અલખેલી આડુબાડુ જોઈ જોઈ રાચતી,  
વીજળી લળી લળી ઝળી ઝબૂકતી. વિધુલેખ ભાગ્ય.

સાખી.

પૂછે નહિ પણ જોઈને શીખે ધરની રીત,  
તો પણ પતિમાં ધારતી પુનિત નિરંતર ચિત્ત;  
સહુને કરવા સુપ્રસન્ન ચતુરા ચાહે છે,  
પણ વરનો કરતાં પક્ષ સહુને વાહે છે.

સાખી.

જોઠાણી સમજી જતાં કરે સાન મૃદુહાસ્ય,  
ચતુરાઈ ચાલી નહિ તેથી નમતું આસ્ય;  
મનમાં હસે મસે મસે રસે વિલાસિની,  
દાવકું ધરી મુખાળજી કાર્ય સારતી. વિધુલેખ ભાગ્ય.

સાખી.

ઝટ શૃંગારગ્રહે જઈ કરવા ટુંકી રાત,  
સત્વર કામ અટોપતી ટુંકી કરતી વાત;  
કરી ચંચળતાનો ડોળ ડાહી કહેવાતી,  
પેટું સ્મરભૂત અધીર પ્રકટ ધીરજસાતી.

સાખી.

બાળ નિમિત્તે વૃદ્ધને દે નિદ્રાનો બોધ,  
પોતે નિદ્રાનો કરે રસ રમતાં અવરોધ;  
શિખવ્યું હશે સ્મરે પદુત્વ સહેજ કે હશે,  
કાલ તો અલેતી દૂધની ભરી હતી. વિધુલેખ ભાગ્ય.

## અનુભવ રસિકા.

વીડિ.

હૃદયનાથ સાથ બાથ તે ભીંડાવી, તને શરમ કે દયા ન લેશ આવી,  
 સીઝર રોમદેશનો સમર્થ આવી, રહ્યો ગાલબુમિ ચપટીમાં ચલાવી ૧.  
 તોડ્યા લાજદુર્ગ નેણુનેઈસારે, મહારાં શસ્ત્ર સામાં શસ્ત્ર તીવ્ર મારે  
 મહારી ચીખુક ઝાલિ વદન જોઈ કોડે, મારી બાંહ, કરી હાસ્ય, એ મરોડે ૨.  
 મહારો હૃદયહાર તોડતો ત્વરાથી, મહારો હૃદયહાર થાય મત્ત હાથી,  
 જોઈ થાયછે પ્રસન્ન અંગદેશ, મહારી આંખમાં કરી રહ્યો પ્રવેશ. ૩.  
 હસે ઓઠ મૂછ આંખ હિસે ગાલ, પડી પેટમાં, અલિ, અનેરોદ્ધાજ,  
 બની રાંકડી વદાય ના વિશેષ, મહારો રૂદનહાસ્યયુક્ત દીન વેશ. ૪.  
 મહાજો કંપ બાણું અંગ મહડી ટાડ, લાગ્યું બહાણું તોય રમણ કેર લાડ,  
 હું તો હારો હારો હારો લાખ વાર, મળે હારવામાં સુખડું અપાર. ૫.  
 “થતાં હાર હર્ષ થાય” એવું કાને, શૃણ્યું તે કદિ, ન આવ્યું મને શાણે,  
 સુમનહારથી વિહારમાં હું હાડું, મહોડું ભાગ્ય એથી અન્ય કયું મહાડું? ૬.  
 મહારા જન્મથી તું પ્રાણુ જેવી પ્યારી, વળી માત તાત બ્રાત બહેન મારી  
 જીણું દીંગલાં સમાન સર્વ છોડી, આપી સર્વ, ચિત્તવૃત્તિ એમાં જોડી. ૭.  
 અંધકારમાં તમે મને ઉછેરી, કરી વાત સ્વાર્થથી ન જ્ઞાનકેરી,  
 મળ્યો સૂર્ય થયું ચિત્તમાં પ્રભાત, એક રાતમાં હું સર્વ ભણી વાત. ૮.  
 મહારો દેહનો પ્રભાવ મેં પ્રમાણ્યો, કુસુમ તૈલ ને દુકૂલ ગુણુ બાણ્યો,  
 બાણી પ્રણય પ્રણવમંત્ર નાથપાસે, મહા મૂલ્ય થયું મહાડું બ્રૂવિલાસે. ૯.  
 કંથ કૃષ્ણ રાધિકા બની હું એની, દિવસ રાત એની સાથે રહિશ બહેની,  
 નથી આજથી તમારી લેવાદેવા, દિવસ રાત હું કરીશ એની સેવા. ૧૦.  
 કદી ચૌદ વર્ષમાં ન હર્ષ લીધો, સદ્ગુણ જન્મ એક રાત ગંજ કીધો,  
 સુધાપાન ધ્યાન ખાનમાન માણ્યાં, હૃદયગાન મદનતાનને પ્રમાણ્યાં. ૧૧.  
 જેણે આમ કીધ ન્યાલ બાળબાળા, તેને પજવવા બણાવતી તું ચાળા,  
 જતાં શિક્ષણો રહ્યાં બધાંય હારી, “યઃ પલ્યાતિ સ જીવતિ” વિચારી. ૧૨.  
 ગાંડું શીખવી બનાવી કેમ વીલી, ત્યારાં વિતક કેમ વિસરી રસીલી,  
 કદી રૌસાત નાથ થાત કેવું પાપ, તને પલક પલક બહેન દેત શાપ. ૧૩.  
 સખિ નાથતુલ્યનાથ એમ માન, સમ લોકમાં મળે ન ઉપમાન,  
 ન વૈકુંઠ કે કૈલાસમાં જણાય, જેવાં હર્ષઝરણુ અત્ર ઉભરાય. ૧૪.  
 મહેને મ્હાય તેમ એ કરે વિલાસી, વગર મૂલ્યની કહાગરી હું દાસી,  
 મહારે કોઈનું, કશાનું નથી કામ, નિત્ય રંગમાં રમીશું કંથ ભામ. ૧૫.



## સપતિભાવ.

( રણછોડ રૂપાલા એ રાગ. )

૧

- વ્યભિચારિણી વીણા તું મુજ શોકનુસાલ,  
સ્વરજ્ઞળથી ભુંડી ફસાવ્યો તે મહારો મરાલ. ૧.
- ધન પીન નિતંબે નાથનો અંક દબાવ્યો,  
ખભે મુસ્તક મુંકી રાગીનો રાગ જગાવ્યો. ૨.
- થઈ સ્ખલિતદુઝલા નકરી થઈ તણ લજ્જા,  
અંગે રંગ જમાવી બની રહી વાસકસજ્જા. ૩.
- પતિ કર્ણ દબાવે તાર કરે તવ તંગ,  
ત્હારા તંત્રથી ઘેર્યો મહારા હૃદયનો કુરંગ. ૪.
- નખ પાત થતાં તું મંજુલ મૃદુ રવ માંડે,  
પરવશ થઈ મહારો નાથ ગૃહે કટિ કાંડે. ૫.
- અંગ ધૂનન કરતાં કામનું કીર્તન ગાય,  
કર અપલ ચલાવે શ્રોણીતટે મુસકાય. ૬.
- મધ્યરાત્રીએ ત્હારા તાનવિશે ગુલતાન,  
સુલતાના ક્યો તે પરવશ મુજ સુલતાન. ૭.
- અંગ સ્વચ્છ કરીને પહેરાવે છે પરિધાન,  
સેવ્ય સેવક બનીને દે છે ધૂતારીને માન. ૮.
- છાતી સરસીને સરસી રાખે છે સાંજ સવાર,  
ખાતાં પીતાં એ ત્હાં સ્મરણ કરે નિરંધાર. ૯.
- નિજ જીવથી અધિકી માને ત્હારી જડ કાય,  
ગુણહીનાના ગુણમાં ગુણિયલ કંથ ગુંચાય. ૧૦.
- ધબ્યાંને અજંપો બાળાના હૃદય ભરીને,  
રસ લુટી લુટાવે અમ સંગ ચરસ કરીને. ૧૧.
- નિત્ય નિત્ય કરાવે નાહક તું કલ્પાન્ત,  
કરી જરી વિજરી પંજર પુર્યો છે કાન્ત. ૧૨.
- અખળાનો બળાપો મનમાં ધરે ન લગારે,  
હૃદ ઝરણ સુકાવી નયન ઝરણ મુજ સારે. ૧૩.
- અલિ ઢલ કઢંગી નયવે પતિ જ્યમ મોર,  
તને હૃદય નથી કે છે તો તે છેક કઠોર. ૧૪.

તહાં આરે બગાડું કે ધર મુજ વણસાડું,  
આ ભવનું તે ભુંડી વેર મહારાપર કહાડું.

૧૫.

૨

રને રજ હું તો બાણું તહારાં કપટછળ ફેંદ,  
નાની બાળકહાવે હું નહી નાર સ્વચ્છંદ.

૧.

તહારા કુળને હું બાણું બાણું વળી ઢંગ ઢાળ,  
કર્ણુદારથી પેસી ચિત્ત ચોરે તતકાળ.

૨.

કંકાસ કરાવી ધર ધર જોવાને તાલ,

સ્ત્રીનાં હૃદય પ્રજ્ઞળી વેર લેવા વિકરાળ,

૩.

સંધર્થો નહી કેણે રાખ્યો બધીએ કુંવારો,

નારદીએ બનાવી તેથી ધરી શોકભારો.

૪.

મારી વેરણુ થઈ છે આવવા દે ને વસંત,

થઈ કિન્નરકંઠી કોકિલા રીઝવીશકંત.

૫.

ચંપકની લતાથી ગાંઠીશ નાથનું અંગ,

યૌવન ગુરૂ તનના દેખાડશે બહુ રંગ.

૬.

પાઈ અમૃત મીઠાં હાથમાં આપીશ કંજ,

હવે કરવી છે તુજને મહાત રમી શતરંજ.

૭.

તહારા તારને તોડું ત્યારે નવોદા નામ,

ખુંટીએ લટકાવું બાંધીને નાર હરામ.

૮.

દીઠે ડોળે રમે છે મહારા રમણુ સંગ જરી,

રૂહેશે મહારો તે મહારો તહારી થવાની ખુવારી.

૯.

આકાશની તહારે માત્ર કળત સહાય,

મહારી ઓથમાં રહે છે કામ ત્રિભુવનરાય.

૧૦.

એના બળથી જોતામાં રાધિકા શ્રીવ્રજચંદ્ર,

એની સહાયથી ઉમયા નયવે છે ભવ સુખકંદ.

૧૧.

એનો આશ્રય મહારે કહાડું તને ધરખાર,

તહાં નામ ભુલાવું ત્યારે હું સગુણી નાર.

૧૨.

રતિયમ કરીને સ્વાહા કંઈ સ્વર તહારા,

તહાં સ્નાન કરાવું રેલાવીને રસધારા.

૧૩.

કામમંત્ર બણાવી તંત્રીના તંત્ર ઉડાવું,

તુજ જડતા જણાવી નામ નિશાન ભુસાવું.

૧૪.

સતી નારની શક્તિ જાણે ન કુલટા નાર,  
મહારી સ્વામીની ભક્તિ એજ મહાઈ હથિયાર.

૧૫.

## વિશ્રંભકથન.

(શુર ગોવિંદના મહિનાનો રાગ.)

સખિ કારતક મહિને કંત ખંત ધરીનેરે	
મને શીખવે રંગઅનંત અંક ભરીનેરે	૧
સખિ શીખવે મધુરા રાગ “સારંગમપધની”રે	
દીક્ષા દેછે મહાભાગ તાળવૃત્ત રસનીરે	૨
કંઠ વૃત્ત મનોહર ખેલ મુજસંગ કરતારે	
ચુકું તો ચોંકી છેલ મૃદુ મૃદુ હસતારે	૩
પણ અભિનય ફેરી રીત મુજથી બણતારે	
મુજ કટાક્ષનું ચાતુર્ય જોઈ મન રીઝતારે	૪
પતિ નર્મ વચનના મર્મ સમજી જતારે	
દગ પ્રણયકલહથી શર્મ ચિપ્પુક તવ રહાતારે	૫

## સાખી.

અમલતન જીવે છે, નેણુ તમી કરે છે	
ગગન ન ગણુકારે, વિજળીને વિસારે	
હૃદય કર ધરે છે, ગુલ્છડીને ત્યજે છે	
સજલ નયન જોતા, પદ્મની બ્રાન્તિ જોતા	
સખિ માર્ગશીર્ષમાં માર્ગ સુખનો લેતારે	
લાડકડીને લઈ અંક મીઠું મીઠું કહેતારે	૧
સખિ ચાળા પાડી નાથ અડપલાં કરતારે	
કહાડીને કંઈ કંઈ મીશ વસન ખેસવતારે	૨
સખિ ઉચ્ચ કરીને મુખ ટગમગ જોતારે	
જ્યમ જોઈ ચંદ્ર કુમુદ લમ પ્રભુ રહોતારે	૩
ફેરવતા બરડે હાથ પકડતા વેણીરે	
થાબડતા કંઈ કંઈ અંગ હસે કહી ફૂલેણીરે	૪
કાંડાનું કરથી માપ લેઈ હરખાતારે	
મને પુષ્ટ બનેલી જોઈ બને પતિ માતારે	૫

## સાખી.

ગુપત ચુંટી ખણે છે, ગુણ કાને કહે છે,  
 નયનરજ હુણે છે, પુષ્પ નાકે ધરે છે,  
 ઉભય કરશું ભીંડી, પાનની દેઘ ખીડી,  
 પકડી વસનછેડો, નાથ મુકે ન કેડો

સખિ પોષે પિયુનો પ્રેમ મસ ઉભરાયરે  
 તજી રાત દિવસનો નેમ રહોડે સ્થાયરે ૧  
 મને હુંક ધરે દિનરાત અત્તર ચોળેરે  
 હુંકાળા રતિરસમધ્ય મને ઝખકોળેરે ૨  
 સખિ તહાડતણા શા ભાર રમણુ જવ જોડેરે  
 ભોગવિયે શિશિર સદાય બે જણુ કોડેરે ૩  
 સખિ લાંખી રજની થાય લાગે ખ્યારીરે  
 પેલો સૂર્ય અદેખો રાય જાયે હારીરે ૪  
 ક્ષણુ શાને ઉગે છે ભાનુ ગણુ નહિ કોયરે  
 રહે રજની આઠે જામ ધરાઉં ન તોયરે ૫

## સાખી.

“રમ રમ” રવ ફહેતી, દૂતિનું કાર્ય લેતી,  
 રજની મદન બહેતી, મોહનો મંત્ર ફહેતી.  
 ઉભય કરે રસાલા, નાથની કંઠમાળા  
 કરતી, તનલતાથી, આંતરૂં નાથ હાથી.

સખિ માધ ખરેખર વાધ સર્વનો રાજરે  
 ચહડ્યો સેનાસાથ વસંત મુકે રતિ માઝરે ૧  
 પતિ પોરાવતનાં કર્મ ક્ષણુક્ષણુ કરતારે  
 મહારાં ક્રોમળ ગાલ કપોલ તારલે ભરતારે ૨  
 મહારા સુપુષ્પના કંદુક દાખી નાંખેરે  
 લજવે મુજ બાળ પ્રવાળ પ્રવાળની ઝંખેરે ૩  
 મહારી ચંપકવરણી વેલ અંગ ચહડાવેરે  
 સુખસૂર્ય વદનનાં નેત્ર-ક્રમળ મીંચાવેરે ૪  
 રસભર કદલીનાં નાથ પટ બિધાઠેરે  
 મુજ ચોળે પોયણુપાન પ્રીતમ લાડેરે ૫

દ્રવ્ય લાભલુનો રપસ કરી દે મૂર્ખારે  
પુંગરાવે છે નિષગંધ રમણ વણપૂછવારે

### સાખી.

ગમત થતી વસંતે, રોળતી રંગ ખંતે  
શરમ શ્રમ ન ધારું, કંથથી હું ન હારું  
ભય, શક, રીસ, છાંડું, ચોટથી મીટ માંડું,  
પ્રણયની પીચકારી, છાતીમાં માંડે ભારી.

આવ્યો ફાગણમહિને ફાળસખિ જોખનનેરે,  
ચખપંજરમાં ચિરકાળ પુરું પ્રીતમનેરે. ૧  
ક્ષણ પુઠે ભભાવું લાલ નદેઉં અડકવારે,  
પણ વક્ર નયન કરી લેશ નદેઉં ફગવારે. ૨  
વળી નચવી બાળ મરાળ મોતી ધરતીરે,  
પછી વીસ્તારી વપુજાળ તનમન હરતીરે. ૩  
મદમત્ત કરીનું માન મુકાવી હસતીરે,  
અખજાના બળનું બાન કરાવું સુદતીરે. ૪  
જવ હૃદયનું કરતા ગાન છેલછખીલારે,  
પુરે હૃદયનિણા મુજ સુરં થાય લય શીજારે. ૫

### સાખી.

મધુર મધુર હોરી, ગાઇને ચિત્ત ચોરી,  
સુદૃઢ પ્રણય દોરી હું કરું છું ચકોરી  
અવર રમણીપાખે, નાથ ક્ષણએ ન દાખે,  
હૃદય કુમળું રાખે, કુમળાં વેણુ બાખે.

સખિ ચૈત્ર અનુત્તમ માસ વહાલો લાગેરે,  
મુજ સેવા કરતા નાથ અતિશ અનુરાગેરે. ૧  
સખિ વાસર વાસ સમેત ક્ષપા રઢીઆળીરે,  
તનમાલિક મટીને થાય રસિકવર માળીરે. ૨  
સખિ હેમરત્ન કે રૌપ્ય કઠિણ મન આવેરે,  
મૃદુ પુષ્પતણા શૃંગાર ગુંથી પહેરાવેરે. ૩  
કરે શિરીષનાં ગુલેર કમળનું કુમતુંરે,  
વળી કંઠે ચંપકહાર ગુલાબનું ચકતુંરે. ૪

અંથે મોરશળીનું વસ્ત્ર ડાલરનો કમખોરે,  
જાવલનો ગળા હાથ અંગડી સરખો .

૫

નૂપુર પ્હેરાવા નાથ સોયલી ગાંઠેરે,  
ઉપવનમાં ઉપવન ધરી મને નહિ ગાંઠેરે.

૬

### સાખી.

પુલગંથી બહુ પ્યારે, પુલ ચુંટે કરારે,  
ફળક જમ નિહાળે, પુલતો શળ મારે,  
પુલક શરીર થાતો, પાતળિયો હીસાતો;  
અદ્વિતીયપણું પામે પૂર્ણ આનંદ જામે.

સખિ વૈશાખે નયો તાપ કનડતો અમને રે,

સમજાવું ફેલે શીખેર જુગતી તમનેરે.

૧.

વિરણુની ટટી હોય વિરણુના વિંજણારે,

ચંદનચર્ચિત નિજ કાય કપૂરમાં ન મણારે.

૨.

સખિ અનાર શરબત મીઠ બરફથી તા'ડુંરે,

જૂળ છાંટી ગુલાબનું અંગ તાપને ફહાડુંરે.

૩.

સખિ સજી સજાવી ગળે ફડ પુલ માળારે,

હિંડોળે હિંચવું કંથ નહાની બાળારે.

૪.

જળમાં ને રસમાં રોજ તરાવી તરતીરે,

સખિ વરનો રાતે સ્પર્શ કરી હું ઠરતીરે.

૫.

### સાખી.

ત્રિવિધિ પવન વાય, નાથ આસ્થેશ થાય,

શિશિર સિત અગાશી, લ્યાં રમીએ વિલાસી;

મધુર મધુર ખોલી, દીલની વાત ખોલી,

સ્મરની કરી ઉજાણી, રાત જાતાં ન જાણી.

સખિ જેઠે રસિકડો કંથ બહુ સાચવતોરે,

સુની મુકે નહિ પળવાર સજોડે ફરતોરે.

૧.

શિરછત્ર છતાં શિરતાજ છત્રી ધરતોરે,

મને સાથે રાખી રોજ ભોજન કરતોરે.

૨.

કરે પ્રીતસરિત રસદાર મ્હારી છાતીરે,

નંદી પ્રાણાધાર કરે મદમાતીરે.

૩.

સખિ નયનસૂર્યના તાપ ધીકે જવ તનનેરે,  
તવ સ્નેહતણા કરી પાત શમાવે મનનેરે.

૪.

સખિ સાહીને મારી ખાંણ ધન ખતલાવેરે,  
ઈસારે ચ્હીડવે નાથ, મને બહુ ભાવેરે.

૫.

### સાખી.

તરલ ધન ખતાવી, આંખ કીકી હલાવી,

સુસમય સૂચવીને, અંગને ચાલવીને;

મૃદુ વદન વિકાસી, દાખતો ઓઠ પ્યાસી,

પરવશ કરી પ્યારી, લૂટતો સ્નેહવારી.

સખિ અપાડમાં વર્ષાદ વિપાદ હરેછે રે

ધરતીપર રાજ મેઘ વૃષ્ટિ કરેછેરે.

૧.

સ્વર સિંહગર્જના થાય વિજળી ચમકેરે,

વિણુ અંકુશ રાધા કૃષ્ણુ રમીએ ઠમકેરે.

૨.

જોઈ શ્યામ અબ્રની છાંય ઓકમાં ફરીએરે.

વળી અબ્રસમાં થઈ મસ્ત તન આથડીએરે.

૩.

સખિ છણાં સજીતે વસ્ત્ર વૃષ્ટિમાં ભમીએરે,

કંઈ રીતે વાળી વાન બહાલાં થઈએરે.

૪.

આવે લટકાકરતો નાથ હું પણ પાકારે,

પંજરમાં પાડી નાંથ છકથી છાકારે.

૫.

### સાખી.

થરથર તન કાંપે, નાથને સાહુ આંપે,

ચકલ વકલ આંખો કામની વેગો પાંખો,

ઘડક ઘડક છાતી, ભેટવાને મુઝાતી,

નરમ રમણુ પ્યારે, માન મ્હારાં વધારે.

સખિ શ્રાવણ મહિને શ્રાવ સુખનો થાતોરે;

રસભીનો નવલો નાવ ખને મદમાતોરે.

૧.

સખિ સુપુષ્પના હિંડોર દોર પણ પુલનારે,

મુજ સુખની, લક્ષ્મી તોય, કરે નહિ તુલનારે.

૨.

સખિ શય્યા ચમેલીયુક્ત જાઈના પડદારે,

પારિજાતકની જૂલ ઉસીકાં ઉમદારે.

૩.

સખિ સર્વે સુખનું સત્ત્વ પતિ પણ પાસેરે,  
મન માન્યું ઘેલી નાર રમું ઉઘાસેરે.

૪.

### સાખી.

બહુ રમું શતરંજે, કંતને માંડે કંજે,  
સરસ કુસુમ હારે, નાથને નાથું પ્યારે;  
વશ કંઈ બલી હાથી, શોકટાં ગંજીશથી,  
મસમસલુરકું છું, ધાર્યું મ્હારં કંઈ છું.

સાખ ભાદ્રપદે મુજ ભદ્ર થયું શું કહીએરે,  
અંતર અંતરને નાથ રહ્યાથી સોહીએરે.

૧.

સખિ મહી અને તુજ સહી ધરે દોહદનેરે,  
ચહડતો હરિયાળો રંગ ઉભયને વદનેરે.

૨.

સખિ અભિરૂચી બહુ થાય લગ્નપદે કહેતારે,  
મુખ પટથી ઢાંકી અમે સત્ત્વ નિજ બહેતારે.

૩

સખિ તિર્યક દૃષ્ટિ કરી જીવે પતિ હસતારે,  
છણકાથી છેટા કંઈ નથી પણ ખસતારે.

૪.

મુખ દાવકું રાખી નાથ નશ્ટ થઈ પુછેરે,  
નહિ લાજ પુરૂષને હોય વાંક નહિ સુઝેરે.

૫.

### સાખી.

હરખ ઝિર ન માય, આંસુડાં આવી જાય,  
જનની થઈશ ક્યારે, જંખના એજ મ્હારે;

દહી હૃદય વિકાસી, ભાદ્રપદને હું આશિ:

“અખજ શરદ રાજે, પૂર્ણ કલ્યાણ થાજે.”

સખિ આસો મહિને આશ નિર્મલ થાતીરે,  
ચંદા વૃન્દા તુજ બહેન બને મદમાતીરે.

૧.

પતિ રાખે ખુશીમાં રોજ કહું તે સહેતારે,  
કરે મનગમતું મહારાજ નથી “ખશ” કહેતારે.

૨.

સખિ ફેરવતા તન હાથ સુધાસમ લાગેરે,  
ગાઘ રસીલાં રમુજી ગીત સુવાડી જાગેરે.

૩.

સરખાવે ચંદા સાથ અમૃત પાષરે!

બહાલા મીઠી કરતા વાત મજેછે ધાધરે.

૪.



અખિ મ્હારા તે જેવા નાથ ખીજીને ન હશે રે,  
ગુણ શક્તિ રૂપને જ્ઞાન સ્નેહથી વિલસેરે.

૫.

## ગરબી.

( કાના કપટ કરીને રે કદમપર કેમ ચહડયા એ—રાગ. )

વાક્યાણુ.

મુખાવચન.

હા કપટી લૂટારારે ધૂતારા છે. પ્રાણુપતિ,  
સુશિલા બલી બાલારે સતાવોછો કેમ અતિ ?  
કાલા શાને બનોછોરે જાદુગર છો મમતી,  
દેખાડીને ઉજળું રે મ્હારી હરિ છે સુમતી. ૧.  
લટકંતિ શું ચાલેરે ચલિત મનવૃત્તિ કરો ?  
ગજમદ વરસાવીરે નયન મુજ ધૂણું કરો;  
થનથન નાગોછે. હૃદયપટપર રસિયા,  
હાસીલા હંસારે કાણે દૂર ના ખસિયા. ૨.  
બોળીને ભભાવોરે મીઠી મીઠી વેણુ વદી,  
મારો રઘુશર જેવાંરે નયનશર કારિ કદી;  
મીનકેતુની જાળેરે ફંસાવો અપલ મીનડી,  
હાડ હસતાં ભાગોછોરે સુધાવિષમય જાબડી. ૩.  
ધરબાગમાં ઉગીરે મૃદુ નવ પુષ્પકળી,  
જનસ્પર્શથી અજાગીરે સહોદર સાથ મળી;  
તેને ચૂંટીને લૂટીરે છૂટી કરી માત થકી,  
પરકન્યા હરીનેરે ગયા ક્યમ આમ છકી. ૪.  
મ્હારી લાજ લૂટોછોરે અડપલાં અધીર કરી,  
ચેટક કૌતકથીરે હરો શુદ્ધ બુદ્ધિ નરી;  
મલકાવી મુખલડુંરે રહો હિમ્મત હરવી,  
માઈ સર્વ લૂટીનેરે પરાધીન છે કરવી. ૫.  
યૌવનમધુ મ્હાઈરે ધૂતો અલિની કળથી,  
પરિરંભ કરોછોરે હડે છખીલા બળથી;

હોંપકાપ હાવોરે જરિ નહિ રોષ ગણો,  
 મારા ટેક પડાવીરે પછી સ્તુતિપાઠ ભણો. ૬.  
 ના'નકડી નચાવોરે મચાવોછો કલહ અતિ,  
કૃતિ વામ કરીનેરે રતિ કરો ધૂર્ત પતિ;  
 આંખડલી ભરીનેરે વદન ક્યમ વીલું કરો,  
 આવા કપટી ન દીઠારે; લૂટી વટ શા'ની ધરો. ૭.

### રસિક વચન.

તહારા ચાળા હું જાણું રે જાણું તહારી ગોહડલી,  
 નહાની તોય કઠારીરે ચમકતી શું વીજલડી;  
 તને જોઇ આંખડલીરે ભરાઇ જતી જળથી,  
 વણુ સ્પર્શતાં મહારે બળે વપુ નખશીખથી. ૮.

છમછમ છમકીનેરે છપીલી તું હંતરતી,  
 મહારં ચિત્ત ચોરીનેરે પ્રણય રસમાં તરતી;  
 કળિની કળી શૂળીરે જાણી મૂળી વિમળા,  
 તહારી ચૌર કળાથીરે બની રહી તું સફળા. ૯.

કોઝીલાનો ચોર્યો રે કરી વ્રત સ્વર મધુરો,  
 રૂપ રાગ ચોર્યાં તે રે તેથી નખળા મયૂરો;  
 મુખે કંજ બતાવીરે બ્રમરની કટિ હરિ છે  
 મૃગનાં દ્રગ લીધારે મદે બૃકુટિ ભરી છે. ૧૦.

ચોરી આશતા ચંદ્રનીરે કમળની હરિ રસતા,  
 લાવણ્યતા જોઇરે મદન રગરગ વસતા;  
 નાગણુની ફણાનેરે લજ્જા ભય શીષ ધરી,  
 એની વક્તા લીધીરે હલાહલ ચિત્ત ભરી. ૧૧.

વક્ષસ્થળ મધ્યેરે ચોરી ગજકુંભ ભર્યાં,  
 ગતિ હંસની ચોરીરે કપોતના કંઠ હર્યાં;  
 ભૂંડી સારસડી છેરે વિખુટી પડે ન જરી,  
 તુજ આંખમાં કાગડીરે રહી અસૂયાને ભરી. ૧૨.  
મહારં તન મન ચોરીરે પરાધીન પ્રાણુ કર્યો,  
વણુ મૂલ્યે ખરીદોરે રૂવે રૂવે મોહ ભર્યો;

મને ભૂરકી નાંખ્યોરે વશીકરણે ફસાવ્યો,  
 દિગમ્ભ બનાવ્યોરે હાલુંધું ત્હારો હલવ્યો. ૧૩.  
 મૃદુતા બતલાવીરે કઠણુ ધરે છાતલડી,  
શીળાં ગાત્ર બંતાવીરે દહે મારી જાતલડી;  
 હસતાં રમતાં તું રે રીસાઇને રંજ કરે,  
 ત્હારા વમળ ન જાણુંરે વામાકૃતિ વામ ખરે. ૧૪.  
 લાડલીને લાડીલોરે સામાસામી વાદ કરે,  
ચોર ધૂત કહીનેરે પરસ્પર અંક ભરે;  
 સ્યામ વામ બનેછેરે ગોરી પણ ચોરી કરે,  
 સરખે સરખી છેરે રસીલાંનો જોડ ખરે. ૧૫.

### અધૈર્યખંડિતા.

( જમના જળ ભરવું મહારે એ હુંવર કન્ટેયારે એ—રાગ. )  
 તમે આધા રહો ગુણવાન, નથી હું તો બાળારે,  
 સહુ સમજી તમારી સાન, થશો નહિ કાલારે; ૧  
 રાખો નેણમાં નેણકટાર, નથી હું તો બાળારે,  
 મીઠા બોલના જાણુંધું સાર, થશો નહિ કાલારે; ૨  
 રાખો મનમાં જરા પણ લાજ, નથી હું તો બાળારે,  
 હું તો જુઠ્ઠી આવી છું વાજ, થશો નહિ કાલારે; ૩  
 મુકી જવાના છો દૂર, નથી હું તો બાળારે,  
 શાને આંખે ચહાવો પૂર, થશો નહિ કાલારે; ૪

### સાખી.

ધડકાવો વિણ કારણે નિર્દય હૃદય કઠોર,  
 ધડકાવો અબજા પ્રિયા ચોર ચતુર ચકોર;  
 ચોરો હૈડાની સાથે પ્રાણ, છાની રહે શાણીરે,  
 મહારી રત્નતણી તું ખાણ, હૃદયની રાણીરે; ૧  
 મહારા જીવતું ધર તુજ જાત, છાની રહે શાણીરે,  
 પડી આંખમાં ત્હારી ભાત, હૃદયની રાણીરે; ૨  
 મને લાગી બહુ જંગમ, છાની રહે શાણીરે,  
 જાતો રૂહેશે વિયોગનો કાળ, હૃદયની રાણીરે. ૩

## સાખી.

કાલે મળશું આપણે સરખેસરખી જોડ,  
અંક ભરીને ખેસશું પુરશું મનના કોડ;

ક્ષણ તુજવિણ ના રૂહેવાય, ભમાવો શું ભોળીરે,  
મને તાલાવેલી થાય, લાગી હેડે હોળીરે, ૧  
શાને ખોટા ભજવો વેશ, ભમાવો શું ભોળીરે,  
મુંકી જવાના સઘ વિદેશ, લાગી હેડે હોળીરે; ૨  
ભલે આજ પધારો રાજ, ભમાવો શું ભોળીરે,  
ભલે વિસરો મ્હારી દા'જ લાગી હેડે હોળીરે; ૩  
ત્હારા પગથી વેગી વધૂ પ્રાણ, ભમાવો શું ભોળીરે,  
વહેલું કહાડજો જઘને લ્હાણ લાગી હેડે હોળીરે. ૪

## સાખી.

વર જાશે ધરથી યદા શિવ થાશે મુજ જીવ,  
વળતી રૂહેશે એકલા પડશે દુઃખ અતીવ;  
જશે ડા' પણ હુલી સર્વ, ધીરી થા પ્યારીરે;  
જાઓ આજ રૂઢું છે પર્વ, પ્યારીને મારીરે, ૧  
નહિ જાઉં અલેતી નાર, ધીરી થા પ્યારીરે;  
મુજકાજ ન રૂહેશે લગાર, પ્યારીને મારીરે, ૨  
રહું સાચવવા મુજ પ્રાણ, ધીરી થા પ્યારીરે;  
કહાડ્યું જવાનું કહી શું લ્હાણ, પ્યારીને મારીરે, ૩  
અણસમજી લડીલી રીસાળ, ધીરી થા પ્યારીરે;  
શાને પરણ્યા ઝાલી મશાલ, પ્યારીને મારીરે. ૪

## સાખી.

વહેછે જળમય આંખડી શોક લર્પનાં પૂર;  
વરને ભીંડી બાથમાં દીન બનાવ્યો શૂર.

જીતી માનિની હાર્યો કંથ, શ્યામા બહુ વામારે,  
અબજાના માયાવી પંથ, રાજે છે રામારે; ૧  
એનું જીભ ને નયનમાં જોર શ્યામા બહુ વામારે,  
એનો જળ શો પ્રેમનો દોર, રાજેછે રામારે; ૨

વિષ્ણુ હૃદયે રાજે શ્રીનાર, સ્થામા બહુ વામારે,  
 ઉમા શિવને નયવે સદાય, રાજેછે રામારે; ૩  
 શક્તિ ત્રિભુવનનો આધાર, શ્યામા બહુ વામારે,  
 એનો પામે ત્રિમૂર્તિ ન પાર, રાજેછે રામારે. ૪

## ચંડી.

### સ્વાગતા.

ત્રેયસી રસિકડી મતબાલી, પ્રેમસિંચન થતાં મસ શાલી;  
 વાળતાં વળતી પોયણુ ગોરી, રાખતી રમણુ સાથ કીશોરી. ૧  
 પાડતી વરસમાગમ હેવા, આખતી સતત ઉત્તમ મેવા;  
 આવતો રમણુ જોઈ અસુરો, ક્રોધ વહની બળતો તન પૂરો. ૨  
 બ્યાલ શો અધર ઓઠ પ્રવાલ, સૂર્ય શું જ્વલિત ભાલ વિશાલ;  
 આંખડી અનલ કુર ઝરેછે વક્રથી પ્રલયવાત વહે છે. ૩  
 ઉછળે હૃદય નાવ પ્રમાણુ, જ્વાલથી હલમલે ગિરિ જાણુ;  
 વક્રે બ્રુ ઉભય અંતક-ચાપ, નાગણી ડસડસી રહી આપ. ૪  
 “શું કંઈ કયમ કંઈ” મન ધારી, પીસતી અધર, દાંત પસારી;  
 અંગથી ફરકતી મછરેલી, ઉગ્રતા મસ ધરે અલખેલી. ૫  
 હાથથી રમણુ દૂર ખસેડે, તેમ તૈલ ઉદરે બહુ રેડે;  
 પ્રાણુનાથ દહવા પડી મંડી, ચંદ્રિકા શિળી બની ગઈ ચંડી. ૬  
 વામ કામ દહવા ઉઘડેલી, શંભુનેત્રસમ શી વકરેલી;  
 કોપ તોપ અલવે સ્મરવેલી વેરને વર ગણુ વરધેલી. ૭  
 મેઘ ધટન થતાં ક્ષયકાળે, અગ્નિશક્તિ ચપળા જ્યમ ચાલે;  
 પ્રાણુધાતક સ્ફુલિંગ ઉછાળે, ઓપતી ત્યમ ઉભો પતિ બાળે. ૮  
 ક્રોધ કારણુ જરા નથી કહેતી, ધૈર્ય ધારણુ કરે ન અલેતી;  
 માનભંગ નહિ માનિની રહેતી, ચંદ્રના ન કુમુદ કર રહેતી. ૯  
 રોમ રોમ શરરૂપ બન્યું છે, ભવ્યરૂપ ભવથી ઉપજ્યું છે;  
 ભદ્રરૂપ થઈ આજ કરાળી, દીનશંકર પ્રતિ જ્યમ કાલી. ૧૦  
 કાન્તાનાં વચન વંચક માને, અદૃહાસ્ય કરતી અવમાને;  
 આકરા શપથ ના ગણુકારે, બ્યાકુલા પ્રણિપતી ન સ્વીકારે. ૧૧

- લાવતો નયનમાં જવવારી, હસ્ત સંપુટ કરે વર હારી;  
આર્દ્રતા હૃદયમાં તવ વાધે, રાધિકા નયનમાં જળ સાધે. ૧૨
- અશ્રુચ્છિદ્ર મુખછંદુ ધરે છે, પદ્મપત્ર પર મોતી સરેછે;  
હંસનાં યુગલ જેમ ચરે છે, તેમ ક્રોધસ્થળ પ્રેમ ધરે છે. ૧૩
- નાથ અંસપર મસ્તક દાળી, બાહુવલ્લિ કટીસાથ વિંટાળી;  
દીન ગદ્ગદ વદે ગિર બાળા “ના અસુર કરશે ફરી બહાલા”. ૧૪
- નાથદર્શન અમર્ષ શમાવે, સ્નેહનો વિજયશંખ ધમાવે;  
વેર છે વિરહનું વનિતાને, રાયતી રસવતી રસપાને. ૧૫

## સાંતવન.

### દીંડિ.

- ભુંડી કમિલિની અકારણે વિનાય,  
નિકટ સૂર્ય છે તથાપિ શું મીચાય,  
લગિર સ્પર્શતાં રસીલી ખીજવાય,  
કુમળી પાંખડી જળાશયે સૂકાય. ૧
- થયું નમિત કેમ વદન આમ તહાઈ,  
મૃદુલ મૃદુલ હાસ્ય ક્યાં છુપાયું તહાઈ ?  
તહારા હૃદયનો જતો રહ્યો પરાગ,  
તહારા ક્યાં ગયા અનેક રંગરાગ ? ૨
- કહે આમ કેમ છેક બની રાંક,  
દર્શનોપજ્ઞવૈનો પડ્યો શું વાંક ?  
તહાઈ ધાર્યું છે થયાવિનાનું કાંઈ,  
પડી અંગના સુરંગમાં શી છાંઈ. ૩
- શીતળ મંદ મંદ પવન પ્યારી વાય,  
જળતરંગ હાંસભેર સમૌપ ધાય,  
શીકર છાંટથી સુખાહુ બે સુહાય,  
વનસુગંધથી દિશા રૂડી ભરાય. ૪
- મધુર મધુર પંખી ગાન ગાય કાળુ,  
વાગે નીરનું ગભીર ધીર વાળુ,

મદનમસ્ત માછલી રમે ધણેરી,  
પ્રેમવારિમાં ઝુકીઝકે અનેરી.

૫

સરસસારસી રસિક સીકતામાં,  
રહી સજ્જેડ હોડથી ઉડે હવામાં,  
થનક થનક સામસામું જોઈ નાચે,  
ધન્ય અન્ય અન્ય અંગ ધસી રાચે.

૬

શાન્તિ કાન્તિમતિ અતિશ ઘૌ પ્રસારે,  
વિજનતા, નતાધરા, ધરા વધારે,  
સંધિસમય સમજી મંજી જુદા આવી,  
રહ્યો દંપતિ વિયોગને ચળાવી.

૭

રતિ અનંગ રંગખાટ શી સુંવાળી,  
જળ પથારી ભારી ત્હારી છે રસાળી,  
અનુકૂળ સ્થાન સમયને રહવાસી,  
છતાં આમ કેમ રૂહે અલિ ઉદાસી.

૮

થતાં દેશ પશ્ચિમે પ્રયાણ દૂર,  
વિરહઅંધકારમાં ગળ્યો જરૂર,

શોકસાગરે ઘુડી ગયેલહારી,

આવ્યો ત્યાં થકી હું આશ ત્હારી ધારી.

૯

કરસંપુટ કરી અપ્પ અંગવાળી,

વાર વાર હું પશ્યમ કરે બહાલી,

ક્ષમા રાખ, રાખ થાય જાત મહારી,

ચકિત નયનથી ઝરાવ સુધાવારી.

૧૦

ભુંડો કે ભલો તથાપિ દાસ ત્હારો,

કર અલો દયાળુ દેવિ દીન મહારો,

જાતન અંગીકૃતનું સુતનુંને ધટે છે,

ભેટ ભેટ હેતે ભેટ ધટી વટેછે.

૧૧

જોને હસ્તિનાં યુગલ પ્રગલ્ભ પ્રેમે,

મસ્ત મસ્તિમાં રમે રહે ન નેમે,

જોને દાદુરાં છુટાં પડે ન કેમે,

રક્ત ભક્ત પ્રતિ જોવું ધટે રૂહેમે.

૧૨

સમય જાય. તે ફરી ફરી ન આવે,  
આવ લહાવ, દાવ જોઈ લેવા ભાવે,

કઠણુ કાળજી કરી મને તપાવે,  
સાચું બોલ તેમાં સુખ તને શું આવે.

૧૩

થયો દોષ તો ઘટે ન રોષ નારિ,

ઘટે તો ચટે રહે પ્રહાર મારી,

અગર બાહુવક્ષીમાં મને દબાવી,

રહે રાગજનનમાં મને ફસાવી.

૧૪

મહારો અધર રસં સમસ્ત લેઈ લૂટી,

ચિત્ત ચ્હાય તેમ અંગ લેઈ ચૂટી,

હૃદય પંજરે અશક્ત કંત પૂરી,

વિજય પામ દેવિ દિવ્ય શક્તિ શરી.

૧૫

## મદાન્વિતા.

### હોન્રી ૧.

આજ આજ્યો વસંત રસીલો,

ગૌવનગુફની દયાથી પિયુ મહારો જ્ઞાનનો સાગર ખોલ્યો,

ન્યમ ચૂટશે ત્યમ પૂર્ણ પ્રકૃષ્ઠિત બાગ રડો એવો લીલો,

ગાઠ આશલેષ છે શિજો. આજ આજ્યો. ૧

મદુ કરકુંચીથી હૃદય ઉઘાડી નયનમાં સ્નેહ ભરીલ્યો,

મારી કટાક્ષ તણી પીચકારી રંગભીની મને કરીલ્યો,

પ્રહાર પછી મુજ ઝીલો. આજ આજ્યો. ૨

કંટકરહિત ગુલાબ સુંધી નવપક્ષવે કુંદ ધરીલ્યો,

ટગમગ કમળમાં કમળ જુવો હય કેતકી કેડે સજીલ્યો,

વેલ ચંપકની વિંટીલ્યો. આજ આજ્યો. ૩

ચંદ્રિકા અખિધ કે ચંદાને શુકની રાધા કે કૃષ્ણની મીલો,

બાંધીને ફાગ રમે અનુરાગથી આજ વસંત વશીલો,

ઢીલો કફ છેલછખીલો. આજ આજ્યો. ૪



આજ હોરી રમે રસધારી,

જેખનમાં નવવર્ષ વહે છે જેખનમાં તમ નાર,

જેખનમાં પ્રભુ આપ જુઓછો જેખનમાં છે શિવારિ,

રહો રતિ પરણુ ધારી. આજ હોરી. ૧

અધરથી કેશરનો રસ લટી શ્વાસથી અખીલ ખુમારી,

સ્વેદનો પંક તનુપર ચોળી દંડયુદ્ધની તયારી,

કરો સહુ વાત વિચારી. આજ હોરી. ૨

અંગુલી શરથકી ચુંદડી ચોળી ખોલી જુઓ ખુખી મારી,

મદભર વક્ષસદર્શને તોડો, મારો પ્રણય પીચકારી,

કરો યુદ્ધની કીડિયારી. આજ હોરી. ૩

ચેતી રહો પ્રભુ પ્રીતમ પાતળા નારીકટાક્ષ છે કારી,

આથ પંજર પડ્યા એક વખત તો થાશે હાંસી તે હારી,

નારી પણ સિંહણુ ભારી. આજ હોરી. ૪

## પરાધીનતા.

### રાતલડીનો રાગ.

રસિકડી તુજવિણુ અવર ન દેખુ. જગત સહુ પ્રાણુપ્રિયામય લેખુ, રસિકડી.

પ્રણય તુજ જીવન મહારં હું જાણું, મહારં તું છે અમૂલક અગણિત નાણું,

મળી તું તે સાચું હશે કે એ શાણું. રસિકડી. ૧

કીધાં હશે દાન અને વ્રત ભારે, સહયાં હશે કષ્ટ કરી તપ સારે,

લડાવે છે પ્રાણુપ્રિયા તેથી પ્યારે. રસિકડી. ૨

હૃદયમાં વિષ્ણુ ધરે કમળાને, અપલતાનું લાંછન છે પણ તેને,

મહારા જેવી દોષરહિત દારા કેને. રસિકડી. ૩

શાણી નેણે નીરખી કરે ઝટ ચુંટચું, રમાડીને અધરથકી મધુ લુટચું,

ગુણે મહારં જેખનપુષ્પ તેં જુટચું. રસિકડી. ૪

વદન જેઈ ચંદ્ર સદનમાં ન જાય, રદન જેઈ કુંદની ગણના ન થાય,

સદન જેઈ માનિની માન મુકાય. રસિકડી, ૫

રૂપે દર્પ કુંદર્પનો તેં શમાવ્યો, ગુણે શિવપત્નીનો તોર હઠાવ્યો,

ગુણે રૂપે બ્રહ્માનો દોષ ટળાવ્યો. રસિકડી. ૬

ફેને પ્યારી કાણે અપૂર્વ બનાવી, મહારે હાથે માંધી મીઠી ક્યાંથી આવી,  
ફેને કાણે રાખીતી તુજને છુપાવી. રસિકડી. ૭

નિરંતર નયન સમીપ રહેજે, હોય કાંઈ અવગુણ તે બધી સહેજે,  
ત્હારો ત્હારો ત્હારો સેવક મને લહેજે, રસિકડી. ૮

## પ્રેમભક્તિ.

### રાગ ઉપરનો.

પાતળિયા મોહ થયો બહુ તમને, ઘટે તેથી માન ઘોછો વધુ અમને, પાતળિયા. ૧  
મળ્યા મને સૂર્ય બીજ આ જગતના, જણાઉં છું તેથી શાશે શી સુવદના  
સાહ્યા મહેં તો પાદઅંગુષ્ઠ સુખદના. પાતળિયા. ૨

નારી સહુ ધરની શોભા અનવદ્ય, કહ્યાગરી મિષ્ટ વચનથી છે હૃદય,  
એનું રાજ્ય રનેહનગરમાં છે સદ્ય. પાતળિયા. ૩

જીવો પેલી પુષ્પવતી ને રૂપાળી, વધી વાંકી શીળી અને લટકાળી,  
આમ્રવિણુ પણ અફલા એ નમાલી. પાતળિયા. ૪

ગુણો હોય પદ્મિણીમાં બધે સારા, ભ્રમરવિણુ થાય નિરર્થક ભારા,  
નાદાર ઉદાર પિયુવિણુ દારા. પાતળિયા. ૫

હૃદયમાં રાગના રંગ ભરાયા, નયનમાં પ્રેમના કાચ જડાયા,  
તેથી મુજ સરખીમાં આપ ભમાયા. પાતળિયા, ૬

તમે મહારા જીવન હું તમ દેહ, તમે ભંલા ભવ્ય ગૃહસ્થ હું ગેહ,  
તમારી હું તડિત તમે મહારા મેહ. પાતળિયા. ૭

આપણુ બેની ધર્મ ને ભક્તિની જોડ, સદા નિજ કાર્ય કરીએ સજોડ  
તેથી પ્રભુ અવતરી પ્રરશે કોડ. પાતળિયા. ૮

## અષ્ટપદી.

### વિલાસિની.

કેદાર રાગ એકતાલ “ રતિસુખસારે ગતમભિસારે. ”—એરાગ.

સરતગૃહે આરતરસ વહે માનિનીવરનૌતમવેશા,

નાવિરમતા રમતી મમતી ધમતી ધમન લલયેશા.

ટેક.

મદ મુદતી સુદતી વદતી મૃદુ મુરઅરિમુરલીસમાના,

અભિસરતી પલ અપરસરતી સરત ચલભાવ રમાનાં. સુરત ૧

પલક પલક પુલકે ખલકે લલકે અલકે લટકાળી,  
 મસ હસતી રસબસ વસતી ખસતી ધસતી મરમાળી. સુરત ૨  
નયનનિમીલન અધરવિચ્છાલન વદનવલન વલિતાંગી  
 કરી, મકરી નકરી હરતિ પતિરતિ સુતનીવીકૃષાંગી. સુરત ૩  
 હૃદય હરી લહરી હરિણીદ્રગ રગ રગ નાગણુ સારે,  
 તરલ ગરલઆકર કર-શ્વણિધર વરગરદનપરધારે. સુરત ૪  
 અમિત શ્વસિત સીતાર કરી કરિણી વકરી ધરો વારી,  
વરદમને હરદમ દમધારી હરે પરિરંભ પ્રચારી. સુરત ૫  
 ચોરો કરે શિરજોરો ધરે ઉચરે સ્વર “ધૂર્ત કઠોર”  
 સવિધિ વિવિધ વિધિની રચના લલના પણુ એકજ ઓર. સુરત ૬

## પ્રોપિત પતિકા.

### દિંડી

જપું રયામ નામ અષ્ટયામ ત્હાઈ, તુજપર લલામ હામ દામ વાર,  
 તજી હામ કામ ભામ ત્હારી ભોળી, જીવે વાટ ધડે ધાટકડી હોળી. ૧  
 અશ્રુપાત જાત રાતમાં ભીંજવે, દિને ખાન પાન ધ્યાનમાં ભુલાવે,  
 છબિ એક નેક ટેકથી સમઝું, લોકલજ્જ કાજમાંજને હરંધું. ૨  
 સુખદ ભાણુનુ પ્રયાણુ હાણુકારી, વિરહબાણુ, જાણુ, પ્રાણુ કષ્ટકારી,  
 સ્ત્રીનુ ત્રાણુ ને સ્વવાણુ લહાણુકારી, ગયા દૂર શૂર કૂર ઉરધારી. ૩  
 મદનતાવ ધાવ દાવથી કરે છે, દીન સાવ રાવ મહાવજી હસે છે,  
 વધ્યાં ચાહ દાહ રાહ જોઈ તારી, હવે આવ નાવ ભાવ ભૂરિધારી. ૪  
 મહાભાગ બાગ રાગ જો સુકાયા, ગજો નાગ બજો આગ જજો કાયા,  
 પડુ ચણુ મર્ણુશણુ હવે હારી, કરી મ્હેર આવી ઘેર લે ઉગારી. ૫  
 ધરે હરે રૂડી પેર મ્હેર ધારે, ધરી ઝેર વેર કેર તે પ્રચારે,  
 ઝુરે નાર ચારવાર જાય જ્યારે, સજી ગર્વ સર્વ પર્વમાં વિસારે. ૬  
 ગમે ધાટ પાટ ખાટકે ના કચાટ, જનુ ચાટ જોઈ વાટ હાટ ધાટ,  
 અહડે કાટ ધટી શાટ અંગ ફાટે, જીવિતેશ બેશ વેશ ના ઉચાટે. ૭  
 રહ્યો કલેશ શેષ લેશ હર્ષ શાનો, પ્રેરે દેશ દેશ દ્રેષ ધરી કાનો.  
 બની અંધ તજી ગંધ બંધ છૂટે, ધર્મ શર્મ મર્મ વર્મથી વહૂટે. ૮  
 સુકા વેલ વારિરેલહીણુત્હારી, કરી દ્રષ્ટિ વૃષ્ટિથી સુપુષ્ટ પ્યારી,  
હૃદકમાડને ઉઘાડ પાડ માનુ, લાડ કોડથી લડાવ છાનું છાનું. ૯

કરી દંગ રમી રંગ સંગ ભારી, નયવ પુતળી બળી છળી પધારી,  
 સુખમયંક રંક પેકળનનાને, કર પ્રસારિ મળ વિસારી ભેઠ વાને. ૧૦  
 ગયું ધીર બહિરપ્રાણ મિહિર દોડ, અમીર સમિર શો મળી તિમિર તોડ,  
 વિરહ ચીર, અચિર રચિર ચીર પહેરું, હૃદયકીર વીર ધીર પુષ્પ વેરું. ૧૧  
 છટાદાર દાર દારમાં ઠરીને, કુસુમહાર હૃદયહાર કર ધરીને,  
 અચળ અક્ષપક્ષ દક્ષ લક્ષ્યધારી, જોશે પથ સમીપ દ્વીપસીપત્હારી. ૧૨  
 ફટકે યટકે હૃદયધટકે ફડફડાવી, સટકી ચટકે લટકથી સ્મૃતિ મુઝાવી,  
 જન્મથી ઉછેરી ઘેરી મ્હું અનેરી, તદ્દપિ થાય ત્હારી ખ્યારી મ્હારી વેરી. ૧૩  
 સુની એકલી કલિ અલિની બહીલી, વિરહ ખીલીથી ન ખીલી ઉણુશીળી,  
 અનલરંગ અંગ ભૂંગ જો જણાય, પંથકાપ કંથ તાપ તો શમાય. ૧૪  
 ઉદ્દપિ ઉછળ ન છળ છોળને ઉછાળ, ત્હારી ચંદ્રિકા શીકી પડે કૃપાળ,  
 કાન કાનથી શૃણી લમારી ગાય, કરો નાથ સાથ રાખીને સનાથ. ૧૫

## મનસ્તરંગ.

૧.

( રણુછાટ રૂપાળા પોઢચા તે મંદીરમાંલ. એ-રાગ )

મ્હારા નાથ રસીલા જોલા વળો નિબધેર,  
 વરસાદના દહાડા ઘાલ્યો છે ત્તમમાં ઘેર. ૧  
 વિજ ચમકી રહી છે મેઘપતિને ઉચ્છંગ,  
 રીસાળ પતિ થે બદલે ક્ષણ ક્ષણ રંગ. ૨  
 મુખ ઢાંકી ઉઘાટે માંઘો થવા રવિરાય,  
 લજવે ને નચાવે કમલિનીને કરમાંલ. ૩  
 મેના પોપટ ભૂંગ રાતની જાણીને વાત,  
 દહાડે બોલી લજવે ઘર ઘર મુગ્ધાની જાત. ૪  
 કોઈ સહીયર શાણી તાણીને ગાય મલ્હાર,  
 કોઈ જેસે છળમાં રીઝવે પ્રાણ આધાર. ૫  
 ચંચળ કોઈ શ્યામા વસ્ત્ર સજી ધનશ્યામ,  
 વર મોર નચાવી રાસ રમે ત્રણ યામ. ૬  
 સળગાવે તાપણીઓ રાતે બેઠુની નાર,  
 તાપી શ્રમને ઉતારે હાંસે ત્રિયાભરથાર. ૭

એક સમય મળે છે કંથ અને વરસાદ,  
 તેથી મત થઈને નદીઓ મુકે મરજાદ.  
 તાલાવેલી થઈ છે વાલમ બહેલા પધારો,  
 મહારા આઠ ગયા છે માસ બે નાથ સુધારો,  
 ભય લાગેછે ભારે ધર પણ ખાવાને ધાય,  
 વરસાદમાં મહારે ચણચણ તન બળી જાય.  
 તમ વિણ વરપામા વૃષ્ટ કરે દુઃખ નેણ,  
 તેથી શય્યા ભીંજાએ રેણ મારે પણ વેણ.  
 થઈ વેરણ નિદ્રા થિંતા કરીને વાસ,  
 આશાપંખીને ફસવે છે માંડીને પાસ.  
 વિઘ્નશંકા કરાવે તર્ક વિતર્ક ભરાવે,  
 એક વાતતણો ના લેશ ઉકેલ પડાવે.  
 મહારો શ્વાસ રૂંધાવે ડસ ડસ હુસકાં ભરાવે,  
 બહાલા હાય તે સ્ત્રીને આમ કહો, શું મુઝાવે.  
 આવો આવો રસીલા સૃષ્ટિની જોઈને લીલા,  
 સાથે વશિયે ને હશિયે કરીએ અપૂરવ લીલા.

## ૨.

હું તો થૈછું અધીરી તમવિણ પ્રાણુઆધાર,  
 મહે તો આપને માટે કંઈ કંઈ કીધા વિચાર.  
 જોઆં છે રસીલાં સુંદર કાકલી ગીત,  
 કરવાની છું ચેષ્ટા જેથી વધે પ્રભુ પ્રીત.  
 મહારા પ્રાણુસનેહી બહેલી રીઝાવો જો નાર,  
 કંઈ રીતના તમને દર્શશ હું આવકાર.  
 શીશમને બાજઠડે બેસારી નહવરાવું કંથ,  
 ચોળું અત્તર રૂડાં કાપો જો બહેલો પંથ.  
 ઉન્હું ઉન્હું જમાડું રાંધીને રૂડી રસોઈ,  
 મુખવાસ ધરાવું વદન રહું પછી જોઈ.  
 સોનાને ઢાલૈયે મશરૂની નાખુ તળાઈ,  
 કરચળી નહિ રાખું શય્યા કરું સુખદાઈ.  
 પધરાવી ઉમંગે વળતી તળાંસુ પાય,  
 કર ફેરવું અંગે જેથી પથિક શ્રમ જાય.

હાસ્યરૂપી સુપુષ્પે વારંવાર વધાવુ,	
પાઈ અમત મીઠાં કામના તાપ શમાવુ.	૯
કહ વાત વીતકની મનમાં દયા ઉપજાવુ,	
ફરી દૂર ન જવા આકરા સમ ખવરાવુ.	૯
થઈ કિન્નરકંઠી ગાઉ તમારૂં ગાન,	
જહાલ વધવા તમારૂં જોડું મહાવુ ગુમાન.	૧૦
બહુ દહાડાની મહારી રીસ ખરેખર ફહાડુ,	
જોલાવી ન જોલુ સામુ જોતાં જોઉં આડુ.	૧૧
ઉંધવા દઉ શાની શાને ગયા પરદેશ,	
નહોતા જાણતા ધરમાં જહાલી છે બાલે વેશ.	૧૨
જહાલો મહેણે ને નેણે સૂત્રવિના દઉ બાંધી,	
પછી લાડી લડાવુ પ્રાણથી પ્રાણને સાંધી.	૧૩
નહાની હોય હું શાણી આજ લગી નથી નાણી,	
મને પજવીને પામો પરવશતાની કમાણી.	૧૪
એવો રંગ મચાવુ ખેંચી લઉ સહુ ધ્યાન,	
રાતદિવસ ન જાણો એમ કરે ગુલતાન.	૧૫

## વિરહિણી સંદેશ.

( જમનાં જળ ભરવું મહારે જો કુંવર કનહૈયારે.-એ રાગ. )	
જહેલા વળજે વિદેશથી ઘેર, હો પ્રીતમ પ્યારા રે,	
મને એક સુઝે નહિ પેર, હું સમ ખાઉં તહારા રે;	૧
ચડચું તનમાં જોખનનુ પૂર, હો પ્રીતમ પ્યારા રે,	
તેમાં મદન થયો મગરર, હું સમ ખાઉં તહારા રે;	૨
મને શય્યામાં રોળીને બાજે, હો પ્રીતમ પ્યારા રે,	
મહારા હૈયાની હુંમો ઉછાજે, હું સમ ખાઉં તહારા રે;	૩
ભેજે ભોજનિયાંમાં ઝેર, હો પ્રીતમ પ્યારા રે,	
કરે રજનીમાં કાજો કેર, હું સમ ખાઉં તહારા રે.	૪

## સાખી.

રજનીમાં પજવે ઘણા, પાપી ચંદ્ર અનંગ,	
નિજ નારીને દુઃખ દે, તેના હોય ન હંગ.	
ઠા'ડા અમિમાં બાજે કાય, શેકે જ્યમ ધાણી રે,	
જહેલા આવો લાગુછું પાય, હવે હું મુઝાણી રે;	૧

તાલાવેલી ત્હારાવિણ થાય, શેકે જ્યમ ધાણી રે,	
મ્હારો જીવલડો નહિ જાય, હવે હું મુઝાણી રે;	૨
ચાલે નયણે આંસુની ધાર, શેકે જ્યમ ધાણી રે,	
વહાલા માર મારે બહુ માર, હવે હું મુઝાણી રે;	૩
થાય શાણે નહિ દરશન, શેકે જ્યમ ધાણી રે,	
મને વેહનો લાગ્યો પવન, હવે હું મુઝાણી રે;	૪

### સાખી.

વેહનો વાયુ વાય છે, અંગે ચ્હડિયો ફેર,  
અખળાપર ઉતપાત શો, આવડું શું છે વેર.

એવાં કેવાં કીધાં મ્હેં પાપ, અલેતી હું બાળા રે,	
તપું રોજ ત્રિવિધ તાપ, વ્હારે ચ્હડો વહાલા રે;	૧
આવા બાગની કલિયો સુકાય, અલેતી હું બાળા રે,	
નાશવિના તે શેણે પ્રજાય, વ્હારે ચ્હડો વહાલા રે;	૨
રોમ રોમ લાગ્યા વિંછીડખ, અલેતી હું બાળા રે,	
સ્મર પીડેછે જેઠને રંક, વ્હારે ચ્હડો વહાલા રે;	૩
કાચે તાંતે બંધાણો પ્રાણ, અલેતી હું બાળા રે,	
શું ચૂકાછો થઈ જાણ, વ્હારે ચ્હડો વહાલા રે.	૪

### સાખી.

સ્મરને બાળ્યો સંકરે, નખમાં રાખ્યો માત,  
નિજ જાતી ઉપર શકે, કરાવવા ઉતપાત.

જાણી જોગી પોતાનો કંથ, ઉમાએ શું ધાર્યું રે,	
હમને જોગિણી કરવાનો પંથ, હૃદય મા'રે શાર્યું રે;	૧
મ્હારી છાતીમાં લાગી છે આગ, ઉમાએ શું ધાર્યું રે,	
મ્હારા સ્તનનો સુકાયો રાગ, હૃદય મ્હાં શાર્યું રે;	૨
મ્હારા ગાલની લાલ જાય, ઉમાએ શું ધાર્યું રે,	
નિઃશ્વાસે આઠ સુકાય, હૃદય મ્હાં શાર્યું રે;	૩
બની જેઠની ધરતી સમાન, ઉમાએ શું ધાર્યું રે,	
આવી જળ વરસો ને પ્રાણ, હૃદય મા'રે શાર્યું રે.	૪

## વિરહ કલહ.

( પુનમ ચાંદનીનો રાગ. )

૧.

બહેની આવીઓ અશાડો માસ જો રે,  
ધાલ્યો ગગનમાં ધનતણો ઘેર,  
કેવી ચમક ચમક કરે વીજળી રે.  
સામાસામી અથડાતાં હોતે આબલાં રે,  
કરે મદનવિજયના નિનાદ, કેવી ચમક ચમક.

સાખી.

વર્ષણ થાએ પ્રેમને, જળનુ ઘેરે ઘેર,  
ચાતકડી તરશે મર, વરસે તનમાં ઝેર.  
ભારે લાગેછે વૃષાદ ખીલામણો રે,  
કંથ આવ્યો નહિ આજે મહારે ઘેર, કેવી ચમક ચમક ૧  
રવિ છુપાઈ સુહાય સુરંગમાં રે,  
હાલપીછોડે રમેછે ધરાસાથ. કેવી ચમક ચમક

સાખી.

સતત પથિક તોપણ જતા, વાસકસજ્જ મયંક,  
તારલિયા ધરમાં ગયા, લેવા ગૃહિણી અંક,  
હાંસે હીસેછે રસિકનાં જાડલાં રે,  
ઝૂર એકલડી હરણી અનાથ, કેવી ચમક ચમક ૨  
આવે ઉદ્ધિને જોર અતિ ધણું રે,  
ખ્યારી મળતાં તરંગિણી નાર, કેવી ચમક ચમક

સાખી

વસુધા લીલી ને શીળી, કરતી લીલાદહેર,  
શોષે જળ પ્રીતમતણું, પોષે રૂડી પેર.  
હું તો ધીકા વીંલી ઢીલી પીળા પડી રે,  
મહારો નાવલિયો થાય છે રીસાળ. કેવી ચમક ચમક. ૩  
ગણે સમય સંયોગી સોહામણોરે,  
તડી તડી મળે લાડીને લાલ. કેવી ચમક ચમક.

સાખી

જડ જંગમ રસબસ ખને, કરતાં રતિરસ પાત,  
ધર ધર સ્મરને નોતરે, પામે અધકાં માન.



મહારાં માન પતિયાનવિશે ગયાં રે,  
ગયા વિસરી કંઠણ હૃદયેશ. કેવી ચમક ચમક. ૪

૨

કરે અનંગ અનંગ ન અંગને રે,  
બળે ચરર ચરર મહારી જાત,  
પાપી અધમ રીઆવે સહિયર રાતમાં રે.  
રોમ રોમ વળગાડ્યા એણે વિધુવા રે,  
જવાળ ધીકાવી હૃદય મોઝાર, પાપી અધમ.

સાખી

શય્યામાં કંટક ભર્યાં, ઉપરણીમાં સર્પ,  
ભીતોને ભૂખી કરી દર્પ ધરે કંદર્પ,  
વરતુ વલ્લભની ભયકારી બને રે,  
મહારં ધર કર્યું ગલન વેરાન, પાપી અધમ. ૧  
મહારાં આંસુડે ભોંજાય રૂઢી કાંચળી રે,  
રૂહેતો આંખે નથી કાજળનો તાર, પાપી અધમ.

સાખી

કેશ છુટા વીખરાય છે, રનેહ ધરે નહિ લેશ,  
ધૂસર પતિવિણ નારના, બને કેશ ને વેશ.  
હું તો બની ગઈ બહાવરી ને રાંકડી રે,  
મને સાલે છે વિરહતણુ સાલ, પાપી અધમ. ૨  
મહારી નિંદર છયોરે લીધી હરી રે,  
પતિ-સ્વમની ન હોય પછી વાત, પાપી અધમ.

સાખી

ભર જોબનમાં કુંપળી, શુષ્ક અકાળે થાય,  
પુલ પુટતાં નિષ્ફળ બની, હૃદય ચીરાઈ જાય.  
શાને અવતરી જગમાં અભાગિણી રે,  
શાને હેત કરી બહાલો કર્યો નાથ ? પાપી અધમ. ૩  
થયો જીવ પણ અતિ અલખામણો રે,  
થયું ભોજન ભુજંગનુ ઝેર. પાપી અધમ.

સાખી

નયણાં સામા નાથને, ધારે મદન નૃશંસ,  
ભૂજ ભરી પણ ભેટવા, દે નહિ ધારી દંશ.

પાપી પલક પલક પપળાવતોરે,  
પતિવિયોગે ધરે છે સ્મર જોર.

પાપી અધમ. ૪

## વિયોગિની.

( સખિ ગ્રીષ્મરંગ પદ્મવે નવીન શોભતો. એ રાગ. )

સખિ રાન મધ્ય મલ્લિકા પરાગ સારતી,  
પરાગ સારતી ગુણુગણો વિસારતી, સખિ રાન.

સાખી

વૃક્ષ પુષ્પવલ્લિ નહિ, નહિ નહિ નિજ સંસાર,  
કુંકર રેતી ખાર ને, હંટકનો નહિ પાર.

ગળતી જીવાની બાલવેશ દેશ એકલે,  
વક્ષસે ન પ્રાણુનાથ ઝુલતો રતી. સખિ રાન

સાખી

ઉષ્ણ પવન બહુ વાય છે, સૂર્ય તપાવે તાપ,  
સંગ સખી પંખી નહિ, બળે આપમાં આપ.  
બહુ દિવસ બયંકર થાય, નિશા તમ વરસે છે,  
જનમારો એળે જાય, રસીલી તરસે છે.

સાખી

ગુંગરવ કુંજેવિશે, કરતો બ્રમર સુહાય,  
અવર પ્રિયાના પ્રેમમાં, કામુકું કંથ ગુંચાય.

સ્વાર્થી રસીક નાચ ગાન તાનમાં ભુલ્યો,  
એકલી રસીકડી અરણ્ય ઝૂરતી. સખિ રાન. ૧

સાખી

વિધૂએ રસ પૂરો ભર્યો, કામે ભાર્યું રૂપ,  
વિધિએ ગુણુ, મલિએ દીધાં, સુગંધ દેહ અનુપ.  
લઘ કાળશક્તિએ રોજ પીછી મરમાળી,  
કરી પૂરી વિધ વિધ રંગ પુતળા રઢિયાળી.

સાખી

પ્રતિદિન નવતા ધારતી, સુંદર સૂદર નાર,  
શંકર જેવા રસિક પણુ, શીષ ધરે ધરી ખ્યાર.

વિસર્યો વિમૂઢ કાન બાન સાન છોડતો,  
રાધિકા તણ વસાવી કૂબજ-રતી. સખિ રાન ૨

## સાખી

તનમાળી મળવા ઘણો, તલપાપડ જીવ થાય,  
ધૂમે નાચે ને વળે, આધી પાછી થાય.  
ઘેલી દશ દિશમાં નેણુ પણ ફરકાવે છે,  
સ્નેહાકર્ષણથી નાથ શકે અહીં આવે છે.

## સાખી

બાળાનુ ગજુ કેટલું, કરતી પૂર્ણ પ્રયાસ,  
હરાયલી હારી ગઈ, નમતી બની ઉદાસ.  
મનમાંન દોષ રોષ ભામ નામ રાખતી,  
કર્મનો વિપાક જાણી શાણી શોખતી. સખિ રાન ૩

## સાખી

અચલ અપૂરવ પ્રેમને, ધારે ગુણિયલ નાર,  
હું જાણું નર-પ્રીતિનો, સ્થલ સ્થલમાં વિસ્તાર.  
સ્ત્રીની છે એકજ પ્રીત વરથી રાચે છે,  
સુખસીમા જાણી કંથ સતી મન નાચે છે.

## સાખી

નવ નવ સુખ વર ભોગવે, ભલે વિયોગી હોય,  
નરવિણુ નારી રડવડે, આંસુડે વધુ ધોય.  
મરતાં ન પ્રેમ નેક ટેક છેક છોડતી,  
રત્નખાણુ રત્નમૂલ્ય દેવી શોભતી. સખિ રાન. ૪

## વસંતવિયોગ.

“તમે અજાણ્યા હમે જાણીએ રે” એ—રાગ.

- ( ક્યમ દેશ વિદેશ ફર્યો કરોરે, પ્રેમદાની પીડા ઉર ના ધરોરે,  
કપરો છે વસંતનો કાળરે, પાતળિયા પ્યારા પિયુ સાંભજોરે. ૧
- પ્રભુ કોયલડી ટઉકા કરીરે, મહારી શુદ્ધ અને ખુદ્ધ લે હરીરે,  
સ્મરે પંચ ચહડાવ્યાં છે બાણુરે, પાતળિયા પ્યારા પિયુ સાંભજોરે. ૨
- નરનારીઓ લાલીથી ઓપિયારે, ભરી ખેલે ગુલાલનો ઓળીઓરે,  
હોળી બળતી મહારા તન માંજરે, પાતળિયા પ્યારા પિયુ સાંભજોરે. ૩
- નવપક્ષવ વૃક્ષને આવિયારે, મહારાં પક્ષવ સર્વ સુકાવિયારે,  
બાળે ચંદ્ર તથાપિ છેક રે, પાતળિયા પ્યારા પિયુ સાંભજોરે. ૪
- ( નવ જોબનવંતી શોભતીરે, નાથ હાથ ચહડી બહુ ઓપતીરે,  
મહારે ઘડપણુ જોબનમાંજરે, પાતળિયા પ્યારા પિયુ સાંભજોરે. ૫

મદ નાદ રસિક ઉતારતારે, રસિકાના અધરરસ લૂટતારે,  
 તોએ મત્ત ફરે અલગ લીરે, પાતળિયા પ્યારા પિયુ સાંભળોરે. ૬  
 મૃગ ચકવા ને ભ્રમર કબૂતરાંરે, નહિ બુદ્ધિ રમે પણ એ ખરાંરે,  
 ગૂંઝે એકલી તમવિણુ રોજરે, પાતળિયા પ્યારા પિયુ સાંભળોરે. ૭  
 થાય ઉચ્છવ ધરધર ડોળનારે, સહુ કામને દેછે વધામણારે,  
 મહારે આડે જામ હરામરે, પાતળિયા પ્યારા પિયુ સાંભળોરે. ૮  
 રમે રહોડમાં જોડ હળી મળીરે, જોઈ શીકી પડું ધડું આકળીરે,  
 મહારૂ કળિમાંથી રૂપ સુકાયરે, પાતળિયા પ્યારા પિયુ સાંભળોરે. ૯  
 સહુ લીલામાં પીળી હું એકલીરે, તરફડિયાં મારુંછું છળી છળીરે,  
 મદ મદનનો આવીને ભાગરે, પાતળિયા પ્યારા પિયુ સાંભળોરે. ૧૦

## પ્રત્યુત્તર.

રાગ ઉપરનો.

૨

પ્યારી તહારી દશા સહુ જાણુછુંરે, અહિયાં દોહવા દિવસ હું તાણુછુંરે,  
 હવે વહેલો થશેજ મિલાપરે, રસિકડી રામા રહો ખંતશુંરે. ૧  
 ત્રીભુવનમાં તહારા સમી ખેલડીરે, ત્રણ કાળે ન મળવાની છેલડીરે,  
 એવું જાણી સેવુ પરદેશરે, રસિકડી રામા રહો ખંતશુંરે. ૨  
 પ્યારીવિણુ અવરની નથી પડીરે, જડીબુટ્ટી પ્રિયા મને તું જડીરે,  
 પણ સુખના સાધનની જરૂરરે, રસિકડી રામા રહો ખંતશુંરે. ૩  
 સુખસાધન ધાન્ય ને ધન છેરે, તેમાં સર્વ તણાણા સુજન છેરે,  
 હું તો આવીશ રાખી સંતોષરે, રસિકડી રામા રહો ખંતશુંરે. ૪  
 મહારી રામા તણા સુખ કારણેરે, રમા લાવી મુકીશ ચરણ કનેરે,  
 પછી કોણુ કરેછે વિયોગરે, રસિકડી રામા રહો ખંતશુંરે. ૫  
 મહારે રમવા તહારા સમી પૂતળીરે, ધરધનમાં ઝખૂકતી વીજળીરે,  
 પણ આમ સહેવાં પડે દુઃખરે, રસિકડી રામા રહો ખંતશુંરે. ૬  
 વેરી ત્રેહ વહાલો કરવો પડ્યોરે, ઉભો ઉભો બળુ નિસ હું છડોરે,  
 છવુ કેવળ તહારે આધારરે, રસિકડી રામા રહો ખંતશુંરે. ૭  
 હવે અંત આવ્યો મહારા કામનોરે, ખપ મહારે નથી વધુ દામનોરે,  
 હવે સ્થાય થશે ભગવાનરે, રસિકડી રામા રહો ખંતશુંરે. ૮  
 હવે સાથ નિરંતર હું રહીરે, પાસાં સેવીશ તહારાં હરી ફરીરે,  
 પ્યારી મરીશું તો સાથે સાથરે, રસિકડી રામા રહો ખંતશુંરે. ૯

સખિ નૂતન રાસ રમાડવારે, મને હાંસ ધણેરી હસાડવારે,  
તેથી આવુધું બહેલો હજુરરે, રસિકડી રામા રહો ખંતશુંરે.

૧૦

## ઋતુ વિરહ.

સીતાજીના મહિનાનો રાગ.

હેમંત.

- સખિ શોભી રહી હેમંત, નચિંત હું ક્યમ રહું,  
સખિ પાસ નથી મ્હારો કંત, દુરંત વ્યથા સહું. ૧
- સખિ વાએ અનુકૂળ વાત, ન તાપ જરા પડે,  
પણ શેકાય મ્હારી જાત, કર્મંત મને નડે. ૨
- સખિ રાતે રમીને રંગ, અનંગ શમાવતા,  
પિયુ પ્રાણપ્રિયાની સંગ, ઉચ્છંગ દૌપાવતા. ૩
- જોઈ ઉષા અણુ મેલાપ, આલાપ રડા કરે,  
પિયુ મારીને પ્રેમની છાપ, સંતાપ બધા હરે. ૪
- ઉભી અરકાડી નાથને અંગ, કુરંગનેણી છજે,  
રમી રાસ વિલાસ સુરંગ, ઉમંગ હદે સજે. ૫
- કોઈ આપી પિયુને મૃદંગ, વિણાને વળડતી,  
ગાઈ પંચમ રંજક રાગ, અનંગ જગાડતી. ૬
- સખિ મ્હારા કરમની માંહ, ન છાંય મીડી રહી,  
મ્હારે અંતર ઉડી લાહ, સ્થાય કોઈ ના રહી. ૭
- સખિ નાથને મ્હારી કથાય, ફેહેજે આંસુડાં ભરી,  
આ ઋતુમાં શું રહેવાય, સૂની મુકી સુંદરી. ૮

## શિશિર.

- સખિ શિશિરમાં પ્રાણુઆધાર, રહ્યા પરદેશમાં,  
મુકી ધરમાં એકલડી નાર, જોળનના વેપમાં. ૧
- સખિ નખશિખ વ્યાપ્યું છે શીત, અમિત હવે શું કહું?  
પણ અંતરમાં વિપરીત, વિરહથી બળી મરું. ૨
- સખિ સાહેલીનો સાથ, હાથ લઈ હાથમાં,  
હિંડે હસતી કરી સંગાથ, નાથની ગાયમાં. ૩
- સખિ રહોડ કરે કરી કોડ, પિયુની પ્રિયા ધણી,  
હું તો હારી ગઈ સહુ હોડ, જોડ અખમ બણી. ૪

સખિ ચોપડી અંગ ધુપેલ, ધુલેલથી ધુલતી,  
પિયુ કાળે રાખે રૂંડું તન, જોખનમાં ઝૂલતી. ૫  
સખિ ફાટી ગયો મુજ દેહ, ગેહ ચું વિભૂતિનુ,  
બહાલે લેછ લીધો નિજ નેહ, રૂદન આવે દુંડીનુ. ૬  
સખિ છાતીમાં પડિયો ચ્હરાડ, રૂહાડ કોથુ માંડીએ,  
એણે ભારે લડાવ્યાં લાડ, હવે ક્યમ છાંડીએ. ૭  
સખિ કહેજે બહાલાને વાત, પછાત પડો નહિ,  
કાપી નાખજો વેરણુ વાટ, વાટ જુવે છે સહિ. ૮

### વસંત.

સખિ આવ્યો જો જન્મમાં વસંત, મહંત મહારથી,  
મહારો ન્હોય વસંત એ અંત, અનંત પ્રતાપથી. ૧  
સખિ કોકિલાનો શોર, બકોર બહુ થયો,  
વધ્યો કામતણો બહુ તોર, છયોર છટી ગયો. ૨  
સખિ મુકુલિત વૃક્ષનાં વૃન્દ, અખંડ શેકે મને,  
ભલે શીતલ તમને ચંદ્ર, પ્રચંડ થયો મને. ૩  
સખિ આ અજવાળી રાત, પ્રભાત સોહામણા,  
વળી સંધ્યાના ત્રિવિધિ વાત, વધારે વિટંબણા. ૪  
ન્હોય ત્રિવિધિ વાત એ તાપ, અમાપ બળી રહ્યો,  
પંચબાણે ચ્હડાવ્યાં ચાપ, વિલાપ મારે રહ્યો. ૫  
સખિ રાત દિવસ પળવાર, આધાર રહ્યો નહિ,  
છેલો ગણુજે મહારો જુહાર, આહાર મુક્યો સહિ. ૬  
મને લાગ્યું પ્રીતમનુ તાન, ન ભાન છે ચિત્તનુ,  
ઉંઘ જગૃત સ્વપ્નમાં સઘ, પુઠે પજો વિતનુ, ૭  
સખિ નાથને કહેજે સંદેશ, વિદેશ શાને રહ્યા,  
મહારા પ્રાણુ સાથે પરદેશ, જીવેશ ન શં ગયા? ૮

### ગ્રીષ્મ.

સખિ ભીષ્મ શો ગ્રીષ્મ ગણાય, જણાય બીહામણો,  
ચ્હજો નભમાં જો સૂરજરાય, વા વાય ઉન્હો ધણો. ૧  
સખિ દો દિશ પ્રકટી છે આગ, ન માગ જરા રહ્યો,  
મારા દુઃખનો ન આવ્યો તાગ, વિરહાગ્નિ બળી રહ્યો. ૨  
ઉઠે ચંદન-અગ્નિની ઝાળ, કમળ-પંખે તને,  
તમ લોહના વાળા સમાન, શા'રે ડા'મે ખસ મને. ૩

જળ શીતળ અશ્રુનુ ઝિંદુ, પડી છમછમ બળે,  
જતાં હૈયાનો હાર આ હાર, ડસે અહિ શો મળે. ૪  
સખિ સૂર્યતણો નહિ ભાર, વિહાર મચે યદા,  
પણુ કૃષ્ણના વિરહે અંપાર, રાધા સહે આપદા. ૫  
સખિ બાળકી રાતનુ જાય, જોબનિયું જરાકમાં,  
હમને દિવસ ખાવા ધાય, હસીને મળકમાં. ૬  
સખિ આવી જે મ્હારે શિર, ન વીરને તે નડે,  
વેહનો અગ્નિ બાળે તનચીર, બળે નહિ જીવડે. ૭  
સખિ નાથ બહિશ્વર પ્રાણુ, પ્રયાણુ હજી કરે,  
પામે આવે ધરાના બાણુ, કહેજે પામે જઈ ખરે. ૮

### વર્ષા.

સખિ વર્ષામાં નર ને નાર, સતાર લેઈ રમે,  
વિખૂટાં ન પડે ક્ષણવાર, વૃષાદ જદા ઝમે. ૧  
સખિ હરખ આણીને ઉર, મયૂર નાચી રહે,  
બહુ ગેલ કરે દાદૂર, અસૂર જગી રહે. ૨  
સખિ આતક-તરસ છીપાય, રણે ચહડ્યો કેસરી,  
મ્હારી તરસ શંણે સખિ જાય, છુપાયો જ્યાં કેસરી. ૩  
કરે રસિક વિલાસીનાં વૃંદ, પલંગમાં પોઢણાં,  
રહ્યાં મ્હારે વિનાયુખંડદ, અંગારનાં ઓઢણાં. ૪  
સખિ થાય ધણા ગગંડાટ, ઉચાટ વધે મને,  
જોઈ જોઈ થાકી હું વાટ, ન વાટ ઉડી તને. ૫  
સખિ ધરતી ઉપર ઇંદ્ર, કરે જળધારને,  
ઘેરે ઘેર પીએ પતિ-ચન્દ્ર, સ્નેહના સારને. ૬  
જ્યારે વર્ષા પૂરી મુકુલાય, પડે પિયુ હોડમાં,  
પણુ મેઘકડાકા થાય, રાખે સારે સોડમાં. ૭  
સખિ જે રીત આવે સાન, ફેહેજે તેવી રીતથી,  
નહિ તો ઋતુની સાથે મુજજીવ, જશે બહુ કલેશથી. ૮

### શરદ.

સખિ શરદમાં સૂરજ બેય, વારાફરતી ચહડે,  
એવું શું છે મ્હારામાં જોય, નિરંતર તે નડે. ૧  
સખિ નિર્મલ જો આકાશ, સીમંતિની શોભતી,  
લેવા ધરતીના વિધવિધ વાસ, અભાવેથી લોભતી. ૨

નારી નાથ લેઈ સંગાત, ચહડેછે અગાશીએ,	
જમી સાથે સાથે દૂધભાત, અધરરસને પીએ.	૩
નારી શ્વેત સજ્જ શણગાર, રમે પિયુસંગમાં,	
ત્યાં તો ધુલડાંની ફેરે ફેર, ગાએછે ઉમંગમાં.	૪
સખિ ઈરશા નહિ ક્યમ થાય, ન્હાની હું તો બાળકી,	
મ્હાંડું વ્યર્થ જોખનિયું જાય, રહુ ક્યમ ઠાવકી.	૫
સખિ એક નથી સુત પેટ, બની હું તો બહાવરી,	
મર સોમલ ખાધને નેટ, વિલંબ થશે જરી.	૬
સખિ માણુકહારી જો થાય, ઠાર કર દેહને,	
મુંવે વધતું ઓછું શું થાય, નાથે તજ્યો નેહને.	૭
સખિ મોકલ જોલેરો નાથ, ઢળી પડુ છું છળી,	
એની ભીંડીને નિર્દય બાથ, સુધા રહુ હું ગળી.	૮

## વિપરીતાવસ્થા.

### વસંતરાગ.

(વિરચિત્તચાટુ વચનરચનં એ રાગ.)

અધર ધરતિ ધરતીધર ધરી રતિ અમૃત મૃતસ્મર માટે,	
અહિતનયા અહિતનયનવા સમ મસ સસણે સુસવાટે,	
શ્યામા હૃદય શશિવરગમન વિકૃતિ ધારતી. ટેકા	
અમલ કમલ મદમદનમુદાન્વિત વદન સદન અલિ કેરું,	
રમાણુબ્રમણુ વાણુરમણુ ધમણુ ધમતાં અકલામણુ-કે'રું;	
શ્યામા હૃદય શશિવરગમન વિકૃતિ ધારતી.	૨
અસહવિરહવહને અતિગહન દહન થતું અનલઅભાવે,	
દિનકરકર મકરધ્વજશર વરઅંગ અપંગ બનાવે,	
શ્યામા હૃદય શશિવરગમન વિકૃતિ ધારતી.	૩
રતિરસ ચરસ સરસ સરતી ચખ રસિક-હૃદય તરસાવે,	
ટગર ટગર ગરવી વ'રવી રવિ વર છબિ જોઈ ભિંબવે,	
શ્યામા હૃદય શશિવરગમન વિકૃતિ ધારતી.	૪
મસરસદાર ઉદાર વિદારક અર્ભકક્ષુત વરખ્યાસા,	
જવલિત ગલિતકુચ રખલિતપદ ધરત રતિપતિરાસ-નિરાશા,	
શ્યામા હૃદય શશિવરગમન વિકૃતિ ધારતી.	૫



રચિકર સિતકર સીતકર પૂતકર ગરમ કર મહત આપે,  
કુલવાતે યુવતિ સજતી વિપરીત ક્રિયા જ્યમ પતિ પથ કાપે,  
શ્યામા હૃદય શશિવરગમન વિકૃતિ ધારતી.

## પંડિતવિરહ.

### દ્રુતવિલંબિત.

નહિ પ્રિયાવિણ એક ઘડી ગમે, બમર પંકજહીણ કયલાં રમે,

સકલ દેહ થયો સુમુખીમય, શરિર લિંગ થયુ તુજમાં લય. ૧

નયન ચોતરફે નિરખે તને, અનુભવે તુજ સ્પર્શ ત્વચા કને,

સતત વાસ સુધે તુજ નાસિકા, અવણુ અન્ય શુણે નહિ કારિકા. ૨

અવર નામ રટે રસના નહિ, છબિ અલંકૃત અંતરમાં રહી,

કરપદાદિ પરાધિનતા ધરે, તુજ સમાગમ કાજ ક્રિયા કરે. ૩

રસ અખંડ ગણી તુજ પ્રેમને, પુનિત કારણ-દેહ ગણી તને,

શરીર સૂક્ષ્મ અને સ્થૂલ માહરં, કરી રહે અવલંબન તાહરં. ૪

હૃદયમાં વસોને સુખ દેવધુ, નહિ જ એ થઈ અક્ષરમાં વધુ,

નિરવાધ અહિં પ્રેમપ્રકાશ જ્યાં, કરી શકે કરું જ્ઞાનપ્રકાશ ત્યાં. ૫

હૃદયશાન્તિ તિરોહિત થાય છે, પણ તને મળવા મન થાય છે,

પ્રકટ દર્શનની ધપણા ધણી, સખિ! હું ભક્ત અનન્ય રહ્યો બણી. ૬

સખિ અખંડિત યોગ થયો મને, સહુ અપસ્મૃતિમાં સ્મરું છું તને,

હૃદય-કૃષ્ણતણી થઈ રાધિકા, રસરૂપી ભૃકુભાનની બાળિકા. ૭

વિરહ અગ્નિ ધકે દશ ઈન્દ્રિયાં, હૃદયધ્યાન રહ્યું પદઅંધિમાં,

તુજ સમાગમ-આશતણા ગિરિ, મન-અરણ્યવિશે નિકળ્યા સ્ફુરી. ૮

જપ કરૂં દ્વય અક્ષરનો પ્રિયે, મચિ રહી દ્રઢ ધુન્ય “પ્રિયે પ્રિયે.”

અવર લાલચમાં મન ના હતું, સખિ અપૂરવ મ્હું તપ આદર્યું. ૯

રચિ ન ભોજનપાન વિશે જરી, રતિ સહોદર ઉપરથી સરી,

સ્મૃતિ થઈ પ્રિય વસ્તુતણી પરી, મતિ પ્રિયાપર માત્ર રહી ઠરી. ૧૦

સકલ વિશ્વ અસલ જણાય છે, અમર તો તુજ પ્રેમ મનાય છે,

સુખ રહું દુખની સમ ધારણે, સખિ વિરાગ ધર્યો તુજ કારણે. ૧૧

સુછબિ કલ્પિત દ્રષ્ટિ વિશે ધરી, હૃદય સંપુટ અંજલિ રે' કરી,

શુભ અલંકૃતિથી કરતો ભૂષા, સતત દેવિ કરું તુજ શત્રુષા. ૧૨

હૃદયધામ વિરાજિત શક્તિ તું, શરિર આ તુજ તૈજસથી છતું,

જરૂર જીવિત-જીવ ખરેખરી, તુજ હું અક્ષર છું પરમેશ્વરી. ૧૩

તદપિ દર જણાય સધાકર, ક્ષુભિત ગંભીર ચિત્ત રહી કરી,  
અહિર પાછળ અંતરની ખરી, ન સમજાય અપૂરવતા નરી. ૧૪  
દ્રઢ થઈ તુજ ઉપર વાસના, અવરની નહિ થાય ઉપાસના,  
પ્રકટ સેવકને દઈ દર્શન, અમૃતનુ કરજે ઝટ વર્ષણ. ૧૫

## કામ.

### વસંતતિલકા.

રે કામ ! નામ શુણ્ણતાં તુજ હામ નામ,  
રે'તી નથી ચલિતુ થાય સુખુદ્ધિધામ,  
હાવે જરી કર દયા પડ ને વિસારે,  
શાને મુમુક્ષુજનને શર તીવ્ર મારે. ૧  
જાતે અનંગ દ્રઢ સંગત અંગનાની

ત્હારો જ્યધ્વનિ ગિરા મૃદુ કોકિલાની,  
આસંગ પંગત અપંગ મૃગાંકકેરી,  
રે' પુષ્પગાણ ચલવી પણ સૃષ્ટિ ઘેરી. ૨  
તોડી દઈ સુમતિદુર્ગ ધરાલલામ  
જીતી લઈ વિકલ હૃદ્રિય અષ્ટગ્રામ,  
સામ્રાજ્ય તું અનુભવે પણ છે હરામ,  
કે સર્વથા સકળ સંકટ-મૃળ હામ? ૩

સંસારસાગર અસાર કરે સપાટે,  
મોહાન્ધકાર વરશી પ્રજાને ઝપાટે  
શંભુ સ્વયંભુ હરિ નારદ ઈંદ્ર શૃંગી,  
જેતાં કર્યા વિરલ તો પણ નાર-સંગી. ૪  
ઉત્પત્તિસ્થાન મન છે, મનસીજ, સાર,  
સામ્રાજ્ય તો પણ નિરંકુશ તત્ર ત્હારું,  
ત્હારી કળા અકળ અક્લમાં ન આવે,  
પેચી ચક્રોર શિરજોર ધરે સ્વભાવે. ૫

અહભૂત, કામ, તુજ કામણુનો પ્રતાપ,  
સામર્થ્ય યુક્તિ છળનુ ન કળાય માપ,  
ચેષ્ટા કરે અવનવી અવિનીત વીર,  
સાધે સદા સમય વાય યથા સમીર. ૬  
ભારે સુરંગ નયનાજ્જ વિશે ભરે છે,

વાણી ગતિ મધુર ચંચળ તું કરેછે,  
 ભારે કઠોર હૃદયે મૃદુતા ધરે છે,  
 તું રોમ રોમ રસ નૌતમ વિસ્તરેછે. ૭  
 જ્યાં લેશ રંગ ગુણરૂપ ન હોય શક્તિ,  
 ત્યાં સુગ કે રસિકની દ્રઢ થાય ભક્તિ,  
 કંગાલ થાય ભટ ક્ષુદ્ર બને યશસ્વી,  
 વાહ્યા સ્મરે ચતુર કોવિદ ને મનસ્વી. ૮  
 તું ભોગ દેઇ ક્ષણ રોગ ઘણા પ્રસારે,  
 સેનાધિપત્ય યમનુ સ્મર ધીર ધારે,  
 મોહાન્ધકાર અથવા વરશી કળત,  
 માયા તણો સખળ ઔરસ જ્યેષ્ઠ બ્રાત. ૯  
 દૂધે ભરેલ સુશિલા સરલા કુમારી,  
 સાચી સુલક્ષણવતી કહ્યું માનનારી,  
 તે ત્હાઈ એક ક્ષણ શૌંક્ષણ જ્યાં શૌંખે છે,  
 માતા સહોદર પિતા સખોને ઠગે છે. ૧૦  
 વિદ્યા સબંધ દ્રઢ બાળપણનાં પ્રીતિ  
 સત્સંગ ગમ્મત સુધર્મ સુનીતિ રીતિ,  
 એ સર્વને યુવક વર્જ્ય ગણુ. વિસારે,  
 જ્યારે અદ્રષ્ટ થઈ બાણ, અનંગ, મારે. ૧૧  
 ભેદે અભેદ દ્રઢ વજ્રસમાન ચિત્ત,  
 તોએ કરે રૂધિરવર્દન કામ નિત્ય,  
 ફેડે ભલે નયન સુંદર સ્હેજ ભાવે,  
 સંસાર સર્વ વપુ એક વિશે બતાવે. ૧૨  
 અઘાપિ એક નહિ જે તુજસાથ ફાળ્યો,  
 એખખો ન એક નિકળ્યો સ્મરનો તપાળ્યો  
 જ્ઞાનાગ્નિ તોય મદનાગ્નિ થકી છવાયો,  
 તોએ ત્રિલોકમનને ક્યમ, કામ, ભાળ્યો ? ૧૩  
 સ્વીકાર હાર કરતાં નહિ શર મારે,  
 નાશી છુટયે જગતમાત્ર દયા પ્રસારે,  
 તેનો વિચાર કર, માર, ન માર માર  
 મહારા સમાન પર લેશ ઘટે ન ખાર. ૧૪  
 રે, વામ કામ ક્યમ વામ ભરે સકામ,  
 શું ઇંદ્રજાળ રચ્યોને હરી લે તમામ,

આરામ રામપદમાં ધરતાં ન રોક,  
મહારા સિવાય જગમાં બહુ વીરલોક.

૧૫

### હરિગીત

રે કામ, તહારા મોહ મંત્રે હોશ ઉડી જાય છે,  
છાતી વિશે કંઈ થાય ભોજન પાન પણ વિસરાય છે,  
તુજ પાશમાં પૂરેલ જનના બાર વાગી જાય છે,  
ને ધર્મ કર્મ વિવેક આગળ પટલ આવી જાય છે. ૧  
તુજ સંગના સંકલ્પથી જન બ્રહ્મ નષ્ટ બની રહે,  
ને દુઃખ વધતું જાય સુખના ભાસ પણ જતા રહે,  
સૂર્યોદયે છાયા તથાપિ પૃથ્વ ભાગ વિશે રમે,  
રાત્રીનાદયે પણ તું ભણેલા ભૂતસમ સન્મુખ રમે. ૨  
તહારી મનોમય સૃષ્ટિયે પ્રભુસૃષ્ટિ કષ્ટપ્રદા કરી,  
તુજ વેગ આગળ હૃદય-રથની જાય છે ભાગી ધરી,  
ભૂંડા વિકાર ચમૂપાતે તુજ આણુ વર્તીવે બધે,  
રે, કાળ નાશ કરે બધાનો એકલો પણ તું વધે. ૩

### ક્રોધ.

#### ઉપજાતિ.

સંસારમાં ક્રોધ વિરોધકારી, ધરે ખુમારી તવ દે ખુવારી,  
અશક્તનો આશ્રય એક ક્રોધ, અજ્ઞેય ને દુષ્ટ તથાપિ ચૌધ. ૧  
ચાહે યદા ઉત્કટ કૃષ્ણનાગ, ઉડે શરીરે તનખા અથાગ,  
કરે સુખદુઃખ સ્મૃતિ ધૈર્ય ત્યાગ, પડે પક્ષી જોઈ વિપત્તિ લાગ. ૨  
અગ્નિવિના ક્રોધ સદૈવ બાળે, ચક્ષુરવિ દીપ છતાં ન ન્યાળે,  
કંથારના કંટક તુલ્ય સાલે, તરંગ શોકામ્બુધિનાં ઉછાળે. ૩  
ક્રોધે ધડા શૂરતણાય ઘાટ, ક્રોધે ઉડાવ્યાં બહુ રાજપાટ,  
ક્રોધે કરાવ્યા અતિશે ઉચાટ, ક્રોધે વળાવ્યા વિપરીત દાટ. ૪  
ક્રોધે બન્યા આર્ય છતાં અનાર્ય, ક્રોધે થવાતુ નહિ કોઈ કાર્ય,  
ક્રોધે કર્યા દુષ્મન દંપતિને, ક્રોધે મરાવ્યાં પ્રિય સંતતિને. ૫  
ક્રોધે કરાવ્યા બહુ આત્મઘાત, ક્રોધે કરાવ્યા ઋષિના પ્રપાત,  
ક્રોધે બનાવ્યા સુરના અસુર, ક્રોધે કર્યું શંકર-ઉર ફૂર. ૬  
ક્રોધે બને છે વિપરીત દ્રષ્ટિ, અસહ્ય ઉપાર્જન થાય કષ્ટિ,  
બહાલાંવિશે વેર વિશેષ આવે, તળાય છે સાર, અસાર ભાવે. ૭

- ખીજે સ્થળે વાંક જણાય ભારે, નિર્દોષ પોતે પણ એક ધારે,  
મહાબળી નિર્બલ તોય માને, ક્રોધી રહે નિલ બધીર કાને. ૮
- વિચારનો લેશ નથી પ્રચાર, વિસ્તાર પામે ધન અંધકાર,  
પ્રીતિ સ્મૃતિ ને ધૃતિ થાય મંદ, સમર્થ ક્રોધે પણ થાય પંદ. ૯
- જાતે દહે આત્મજને પ્રજાળે, પ્રશાન્તિકારી જળને ઉકાળે,  
કરે અજાણે કદિ કોઈ સ્પર્શ, તેને દહે જ્વાલ ધરી અમર્ષ. ૧૦
- જીવિત આધાર જણાય સ્નેહ, તેને બની મૂઠ ગળે સદેહ,  
મિથ્યા ધરે છે બલહીન ઝૂમ, બની રહે છેવટ કૃષ્ણ ધૂમ. ૧૧
- ક્રોધી સમીપે નહિ કોઈ જાય, ક્રોધી તણે વાક્ય ન સસ થાય,  
એકાંતમાં ક્રોધ બળી મરે છે, વને બળે 'તે વનમાં શમે છે. ૧૨
- પેસાડશો ક્રોધનુ ભૂત અંગે, ગાંડા થશો ને લજશે વિહંગે,  
બુદ્ધિ જશે સિદ્ધિ ન એક થાશે, મૃત્યુતટે સત્વર જીવ જશે, ૧૩
- ક્રોધે ડસેલા હડકાઈ જશે, માંડે મંડે એમ કુતર્ક થાશે,  
અમસ્તકા ઉચ્ચરશે બરાડા, ને મારશે દેહ ઘણા પછાડા. ૧૪
- અમર્ષ નિઃસંશય પાપમૂળ, પદે પદે ઠોકર, ખાય, ભૂલ,  
ઉચ્છેદશે વંશસમેત કુંળ, તજે તજે દુષ્ટ અમર્ષ-શૂલ ૧૫

### વસંતતિલકા.

હે ક્રોધ યોધ તુજ બોધ હવે જવા દે,  
હાવે લગાર ઉપશાન્તિ મને થવા દે,  
સદ્બુદ્ધિને ગ્રહણથી કર મુક્ત ભાઈ,  
તોડાવવા ન મથ શોણિતની સગાઈ. ૧

### લોભ.

### ભુજંગી.

જવું એક દૂહાડે યદા જો મરીને, પછી કામ શું દામને સંગ્રહીને,  
પછી પ્રીત દારાતણી હોય કેવી, પછી શી સગાઈ સગાં સાથ લહેવી? ૧

થવાના જનો કાળના સર્વ ચારા, પછી પાપના બાંધવા કેમ ભારા,  
પછી શા દગા વૈર વિશ્વાસઘાત, પછી કેમ માયાવિશે સન્નિપાત? ૨

યદા નામનો થાય છે સઘ નાશ, પછી આશપર્યંત શી જાય આશ,  
પછી કીર્તિ પૃથ્વી તણો મોહ કેવો, પછી ભાર આભાર શાકાજ લેવો? ૩

નથી શવવાના યદા કાળ સામે, પછી આદરે સાહસો કેમ હામે,

પછી રાત દૂહાડો નહિ શેં વિરામે, બજી લક્ષ્મીને ઈષ્ટનુ દે ન નામે. ૪  
 રમાનો લગારે કરીને બરસો, રખે ભૂલભૂલામણી મધ્ય ધુસો,  
 ઘટે ના અન્નપો ગતપ્રાયસાર, નથી આપણું ત્યાં કશું મહારં તહારં? ૫  
નથી દેહ પોતાતણો તોય હાયે, પછી ખેંચવો કેમ સંસાર માયે,  
પછી ધારવું કેમ દેહાભિમાન, ચલા લક્ષ્મીનું ધારવું કેમ ધ્યાન? ૬  
 જવાનું જવાનું જવાનું જરૂર, પછી રાખ ને કુંમળું કાંક ઉર,  
 પછી આકળો લોભમાં શું ફસાય પછી આમ બહેબાકળો કેમ થાય? ૭  
 ફરે છે યદા કાળનું શીષ ચક્ર, પછી શું ગળે પારકું દ્રવ્ય, નકે,  
પછી રોજ સુઝે નવા કેમ ચાળા, પછી શેં કરે કર્મના છેક કાળા? ૮  
 બળી ભસ્મ થાશે સુરૂપી શરીર, નહિ હોય તેને મહામૂલ્ય ચીર,  
 નહિ હોય તેને જરા લાડપાડ, રહે શ્વાનને ચાટવા માત્ર હાડ. ૯  
 ધરે કીટ ને કર્મના વીંટ કાયા, નથી રાખતા તે વિશે સુઝ માયા,  
 નથી આપણી સાથ તેને સંબંધ, નથી યોગ્ય બાણી થવું છેક અંધ. ૧૦  
ઘટે શ્લેષ્મ ને નર્ક ને રક્તસ્થાન ઘટે તેહને આટલું સ્થાનું માન?  
 ઘટે કેમ ગંધાણુને મોગરેલ, ઘટે જ્ઞાન તેનો કયેં ક્ષુદ્ર મેળ. ૧૧  
કુશી છે શરીરે કહો ભાઈ શોભા, પછા રોમના જેટલા યત્ર ગોભા,  
 કશું છે ધનીના વપુકેઈ મૂલ્ય, રહે શેપમાં કાજળી અસ્થિ ધૂળ. ૧૨  
 બન્યું માર્દોમાંથી વપુ થાય માર્દી, પછી શું રમા જેઈને જાય ફારી,  
 પછી શી અનુકૂલતા ભાત ભાત, ઘટે માર્દોનો સુઝને ના ઉચાટ. ૧૩  
 બન્યો પંચમૂલાભૂતનો દેહ એક, પછી શો પરાયાવિશે હોય ટેક,  
 પછી આત્મકારાગૃહે મોહ કેવો, પછી દૈન્ય ધારી રમા શાનીં સેવો? ૧૪  
 નથી કોઈ અઘાપિ પર્યંત ફાવ્યો, નથી દેવને ઘેરથી કોઈ આવ્યો,  
 વળી કાળથી ઇંદ્ર તોએ ચવાયો, અરે! તું ન સંસારથી તોય કાયો! ૧૫  
 હવું ના હવું થાય જેતાં હમેશ, નહિ નામ કે હામનુ સ્મરું લેશ,  
પછી લોભથી શું ભમે દેશ દેશ, કપાટે ઉડી આ જશે ભવ્ય વેશ. ૧૬

### રોળા વૃત્ત.

લોભ કરાવે દ્રેપ કલેશ પણ મનમાં આવે,  
 લોભ તગ્નવે દેશ વેશ ભુંડા ભજવાવે,  
 સ્નેહ અને સંબંધ સુગુણ યશમાન ગુમાવે,  
 કરતાં જનને અંધ ધર્મ સુખ શાન્તિ ભુલાવે. ૧  
લોભ પાપનું મૂલ ગરજ દુષ્મનની સારે,  
 ધ્રુવ લઈ અધ્રુવ ધરે હૃદયમાં આગ્રિ ભારે,

લોભે લક્ષણ જાય, લક્ષ ઉપાધિ આવે,  
દક્ષ, ધરીને લક્ષ લોભ પરહરજો ભાવે.

૨

મોહં.

દુતવિલંબિત.

અમલથી મલ મોહતણો ભરી, કયમ સુખદિ તિરોહિત તેં કરી ?

સમયસ્રાવ તને સમજાય છે ? મરણનું ઋણ અંગઉધાર છે.

૧

અપ્રદ ધાન્ય અને ધન સંગ્રહી, સકલ વૈભવ શકતણો થઈ,

કુલસમાન ફરે કુલનો વટે, મરણનું ઋણ તોપણ ના મટે.

૨

ગુરૂ પિતા જનની નૃપતી તથા, નવ ધરી જનને કરતાં વ્યથા,

પુરૂષ વક્ર ફરે થઈ શું અહિ, મરણ આગળ લાડ નિભે નહિ.

૩

દશન આઠ પિંશી કર વિસ્તરે, નયન ક્રોધ કરી કરડી કરે,

હૃદય ઠોકો ભયંકર શું ફરે, ડર ધરી યમદૂત નહિ ફરે.

૪

સુજનસાથ અકારણ વૈરથી, ધરમ-ધારણ તું ધરતો નથી,

નહિ ડ્યોં વિભુને હસિ ફહાડતાં, મરણ તોય મુકે નહિ નાસતાં.

૫

ચલ રમાપર આ દૃઢ પ્રેમ શો, જડ વિશે થઈ ચેતન શું ફર્યો ?

રમત ડાળનો સાથ ઘટે નહિ, મરણ-સર્પ સદર્પે ડસે સહી.

૬

દિવસ રાત ન જંપ ધર્યો જરા, કપટ ત્યાગ કર્યું ન ધરી જરા,

કરમ ફેકટ નિત્ય રહ્યો કરી, મરણ ધાત ગયો વિસરી નરી.

૭

કુટિલનાં પણ દાસ્ય રહ્યો કરી, કૃપણ આગળ તેં વિનતી કરી,

કુટિથી અધિકાર રહ્યો રળી, મરણ આગળ સર્વ જશે ગળી.

૮

ન કરવાનું ત્રિયા અરથે કર્યું, પુનિત અંતર ગોણ સ્થલે ધર્યું,

સુહૃદ બંધુ તજ્યાં ધન કારણે, સમજ ! મૃત્યુ રહ્યું ધરઆંગણે.

૯

નવ દિહી જનમી સુખની ધડી, શિર સહી અપવાદતણી ઝડી,

બહુલ વિત્ત ઉપાર્જન તેં કર્યું, તદપિ મૃત્યુ ન દૂર જરી સર્યું.

૧૦

બહુ પ્રપંચનું મંડળ મેળવી, કવલ દુર્બલનો પણ ઝોળવી,

ઉદર પૂર્ણે બર્યાવણ શું ફરે ? મરણને નહિ દ્રવ્ય કુળે કરે.

૧૧

વચન સલ્લ વઘો શમણે નહિ, કનડવા પર મમ્મ સદા રહી,

સત્તત ધાત કરે વિશ્વવાસનો, સમય શું વિસરે અવસાનનો ?

૧૨

ગરથમાં શઠ વ્યર્થ કુદ્યો ફરે, ન ઉપભોગ પ્રદાન જરા કરે,

તદપિ અર્થ ન એક જરી સરે, ગરથ શો જવ ગર્જ નહિ સરે ?

૧૩

ભવન ભવ્ય અર્થિદ છન્નં અને, નવલ બાગ અને રણવાસને,  
સરવ રાખો રહો અનુકૂલતા, પણ થશે ક્ષણમાં ન હતા હતા. ૧૪  
અગણુ ધાન્ય અને ધન ને ધરા, સુયશ દાળ પ્રતાપપરંપરા,  
ધહ રહે પ્રિય તોપણુ તે પક્ષાં, જરૂર આગળ સંચરવુ છડાં. ૧૫

**મદ.**

**સવૈયા.**

અંદરનુ નહિ સ્વચ્છ કરે શકિ બાહર શા ધરવા પછી વાગા ?  
અસ્તર સુંદર હોય ભણે પણ. અંદર છે ક્ષણભંગુર ધાગા.  
મૂત્ર અને મલ પિત્ત અને કફ\* શોષિત શ્લેષ્મ તને ભરવાની.  
કોથળી ચર્મતણી શિર્ષા હાટકમાળની ઉપર લક્ષ વશાની ૧  
ચક્ષુ પિયા પ્રસરે પણ, ચક્ષુ છતાં, પિયુ પ્રાણુપ્રિયાપર ઘેલો,  
નાક અહોનિશ લીંટ વહે પણ નાકનુ સુખ ગણે અલખેલો,  
વક્ત્ર થકી પણ લાલ ગળે પણ મૂઠ ગણે અધરામૂતરેલો,  
દેહ નિરંતર સ્વેદ સજે ન તજે પરસ્ત્રી પરિરંભણુ મેલો ૨  
હંસસમી ગતિ માની ગુમાની થઈ નિરમાની બજે અખળાને,  
હાસ્ય શશી સમ ધારી વિકારી\*પડે વ્યભિચારી ચ્હડે જવતાને,  
બોલ રૂડી મહતીથી અતિ મતિહીન મધુર ગણે અવિચારી,  
શુકની પૂતળી શુક ગણી થઈ વક્ર ફરે યમચક્ર વિસારી. ૩  
પ્રીત અહિત વિશે કરી શ્રીપતિ ઉપર પ્રીતિની રીત ઘટાડી,  
સુતનુ ઉપર વિતનુથી તનુધારી બને, થઈ સુચ, અનાડી,  
અસ્ત સમસ્ત થતો નિરખે પણ મસ્ત બની જન અસ્ત ત્રિયામાં,  
કામની કામિની થાય નકામની, કામનુ કામણુ કાયરતામાં. ૪  
ચિત્ત ખચિત રચિત ધણે પણ ચિત્તહરાપર ચિત્ત ચળે છે,  
પ્રીત સારિત આમિત વહે પણ નિલ અનિલ રતિ શુ મળે છે,  
રાત પ્રભાત સુખત કળત બની લલના રસમાં મન પેસે,  
ધર્મ-ધરી ન ધરી સુધરી સધરી નહિ સંસૃતિની ગતિ લેશે. ૫  
શું લટકે ચટકે ભટકે, ખટકે ન ભવિષ્ય વિચાર લગારે,  
જો સટકે કટકે કટકે, ન ટકે ક્ષણુ યૌવન સો ઉપચારે,  
શ્વાસ યદા અટકે છટકે ફટકે પટ કેસરિનું ધરનારો,  
હાટકધાટ કચાટ કળી વટ ધાટ ઉચાટ કરે તવ હારો. ૬



દુલ્લ મૃણાલ મુખાલય બાલ વિશાળ ગુલાલભર્યા હૃય ગાલો,  
 બાળ મરાળની ચાલ, કુચાલ, સવાલ કમાલ કરી બહુ ફાલ્યો,  
 ધારો હલાહલ વ્યાલનુ ખ્યાલવિના બહુ ખ્યાલ કરી મદ ધાર્યો,  
 કાળ કરાળ અકાળ હલાલ કરે તવ, લાલ, હવાલ નહારો. ૭  
 એક ન ટેક હરેક ક્રિયા અવળી સવળી પણુ શુદ્ધ મનાઈ,  
 છેક વિવેક ગયો, કલના લલનાજનની મન ભવ્ય ગણાઈ,  
 મૂરખતાજ, ન લાજ, જહાજ તથા ભવસાગરમધ્ય તણાઈ,  
 કર્કશ કર્ક, કુતર્ક વિતર્કથી અર્ક તથા કૌંધ નર્ક-કમાઈ ૮  
 રાસ વિલાસ સુવાસસ વાસ સ્હવાસ કર્યો મસ આશત્રિયામાં,  
 રંગ પ્રસંગ ઉમંગ વિહંગસમાન સહુ ઉડી જાય હવામાં,  
 આગળ, પાગળ, છાગળના ગળતુલ્ય ગળે તુજને યમ રૂહેશી,  
 મસ્ત નીરંગલ મેગળશો પણુ અસ્ત થશે બહુ ખસ્ત સુકેશી. ૯  
 દેશ વિદેશ ફર્યો, ન સ્મર્યો પ્રભુ, દ્વેષ ધર્યો, જન, તો ઝટ હાર્યો,  
 બેશ બન્યો, પણુ લેશ ભણ્યો પરમાર્થ ન, સદ્ય ગયો, જન, માર્યો,  
 જો અપકાર અપાર કર્યા ઉપકાર પછી કરશે કુણુ તહારો,  
 સ્વાર્થ વિસારી અનર્થ કરી જન વ્યર્થ કરે કયમ આ જનમારો ? ૧૦  
 અંતર, જંતર મંતર તંતરથી ન, સ્વતંતર ખંતથી ધાર્યું,  
 દુઃખ નિકેતન સ્નેતનશો ધનલોભ નર્યો ધરી ના મન માર્યું,  
 ખાર અપાર પ્રચાર કરી તલભાર ન વાર વિચાર કરાયો,  
 ખટ ખવાર થયો પણુ હારદ પાર લગાર ન યાર જણાવ્યો. ૧૧  
 દ્વેષ હમેશ વિશેષ કર્યો પરમેશશુ લેશ રમેશ ગણાતાં,  
 કાઠ કર્યો, મૂંછ હાથ ધર્યો, મનગુચ્છ ભર્યો, સ્તુતિપાઠ ભણાતાં,  
 ધારી તમામ દમામ લલામ સલામ ઝીલી ધરી મામની બ્રાન્તિ,  
 જીવન નીંદર કાન્તિ અને ઉપશાન્તિ તથાપિ સરે કરી વાન્તી. ૧૨  
 નાગ, સુરાગ સુહાગ ધર્યો પણુ, નાગર, નાગ ન આગળ જોયો,  
 કાગ, અથાગ પ્રજગરણે પણુ લાગ ગયો સુખ આગમ ખોયો,  
 હસ્તિ, કરી જનવસ્તી શુ મસ્તિ અમસ્તિ પ્રશસ્તી કરી નિજ સસ્તી,  
 હંસ બન્યો, જ્યમ કંસ નૃશંસ, અસંશય ધ્વંસચ્છો ના થઈ કુસ્તી. ૧૩  
 બાગ, પરાગ ન માગ ધરે અનુરાગથી આગ ઉડી તન ભાગે,  
 ભાગ લઈ ભવસાગરમાં અધગાગર પૂર્ણ થતાં જન ત્યાગે,  
 ભૂ કમલા કમલાસ્થવતી કમ લાજવતી નિરખી હરખાતો,

ચેન નહિ ધનધેન વહી દિનરેન સરેણુ થકી કચરાતો.

૧૪

દેહ નથી તુજ, ગેહ નથી તુજ, નેહ નથી તુજ, ચેહ તહારી,

હાર થશે, વ્યવહાર વિહાર જશે, ઉપહાર વિશે પણ વારિ,

દોણુ સ્મરે ખુબસુરત મૂરત શૂર તથા ધન ધામ તમારાં,

ભંગ પતંગ કરે ફરડાટ અચાનક સર્વ અનંગ થનારાં.

૧૫

## મત્સર.

### સ્વાગતા.

મિત્રના ઉદયમાં નહિ રાગે, ધૂર્ત, મત્સર થકી ક્યમ નાચે,

શું બગાડ કરવા બહુ ટાંખે, કાળ તો પકડશે, સઠ, ચાંપે. ૧

ને ભવિષ્ય પરતુ થયું સારં, શું હતું તુજ ગયું કશું તહારં?

ચંચણે વગર કારણુ શાને, કાળની ગતિ ખરી ન પ્રમાણે. ૨

થાય વાળ તુજથી નહિ વાંકો, ધારવો શલભ તુલ્ય ન ફાંકો,

દુટ તકે તુજ જાય હવામાં, દગ્ધ અંતર થશે બદલામાં. ૩

ધૂંડ તુલ્ય જન થાય અદેખા, ના ગ્રહે સુમતિની રવિલેખા,

મૂઠ શું સહજતુ ગળુ રૂહેસે, અદ્ય કાળ ચલ જીવિત રૂહેશે. ૪

શા કુતર્ક પરઉત્તતિ સામે, આપવું નહિ પડે ધન નામે,

વેઠવી નહિ પડે વ્યથ તહારે, તોય ક્લેશ હૃદયે ક્યમ ધારે? ૫

દેહ બુદ્ધિ-નવનીતથી ખાસો, કંટકી તદપિ થાય જવાસો,

શુષ્ક થાય વરસે જલ વર્ષા, રૂહે સદૈવ હત ચાતક તરયાં. ૬

એકવાર નહિ તહાર બગાડ્યું, વૈર લેશ તુજ સાથ ન માંડ્યું,

ભાઈ ભાઈ કરી વક્ત્ર સુકાય, તોય શે ઉદિતથી અકળાય. ૭

અસ્ત ને ઉદયની ઘટમાળા, મેળવે ઈહ શુભાશુભ ટાળા,

ભાસશે વિષમ અદ્યમતિને, સૃષ્ટિમાં સમ જણાય કૃતિને. ૮

કાળની સકળ છે બલિહારી, શું પરાક્રમ કરે વપુધારી !

તોય કેમ ઈરષ્યા મન ધારે, કાળની ગતિ ન કોઈ નિવારે. ૯

લોટનાં અવનવાં પકવાનો, થાય ઘેશ પણ ગેભર તેનાં,

એ અનુભવ ભુંડા ક્યમ ભૂલે, બુદ્ધિ શી વિબુધની પડે ચૂલે. ૧૦

રત્ન છે નિરવધિ વસુધામાં, સ્વાશ્રયે સુલભ મેળવવામાં,

અન્યના અદિતની ઈષિભુથી, ખટ થાય મુર કે મુનિ ભાથી. ૧૧

કાલ અંબુધિ અનંત અનાદિ, રત્ન ત્યાગ કર્યું ખાર-સવાદી,

મિષ્ટવારિ તુજ સન્મુખ ધાર્યું, દોષ ક્લેશ કરતાં ન પોંવાયું. ૧૨  
 ખોદવા સતત ઉદ્ધમ ત્હારો, તોડવા અધમ થાય વિચારો,  
 પ્રાપ્તિ, ખીજ અનુરૂપ, મળે છે, તોય દોષ વિધિને શઠ દે છે. ૧૩  
 “કર્મ એજ વિધિ” એમ ન જાણે, ખારખાર હઠિલો શિર તાણે,  
 વેર વેર દિનરાત જપે છે, વેર ઝેર ઝરતાં વિલપે છે. ૧૪  
 ઉચ્ચ ખુદ્ધિ પરમાર્થ દયાવી, કાળું કૃત્ય કરવા મતિ વાળી,  
 કટ દેઈ, સુખ-આશ ધરે છે, દુઃખ થાય તવ દીન બને છે. ૧૫

### મંદાકાન્તા.

ઈર્ષ્યાકેરી ધમણુ ધમતાં ઝેરતો વાયુ બહેછે,  
 શ્વાસોચ્છ્વાસે ધકધક મહાઝવાલ હૈયે ઉઠે છે,  
 રોમે રોમે વિપમ તનખા મત્સરીને ઉઠે છે,  
 ભુંડાઇના પ્રથમ ફળમાં દેહ પહેલો ગળે છે. ૧  
 ઈર્ષ્યા સ્હાતાં મન અશન કે પાનમાંથી ખસે છે,  
 નિદ્રા જતાં મૃદુશયન તે શલ્લ જેવું બને છે,  
 પ્રત્યાધાતે રિપુહનનની યુક્તિના થાય પાત,  
 છાતી ફૂટે શિરસ પટકે તે પછી થાય મ્હાત. ૨

### મૃત્યુ.

#### શાલિની.

જેતાં જેતાં જે ધડો જાય ફુટી, જેતાં જેતાં અંગ જાય વહૂટી,  
 જેતાં જાય જંત્રનો તંત્ર તુટી, ત્યારે શાને તું મરે આમ કૂટી? ૧  
 ચાલી જશે વારિની દ્હેર છોટી, જેતો રૂહેશે વાગશે મૃત્યુ-સોટી,  
 ના થાવાનો કાળ તો લેશ ખોટી, શા સાફ તો ધારવી આશ મ્હોટી? ૨  
 ત્હારે કાજે આ રચી ઇંદ્રજાળ, મારે તુંને સોગટી તુલ્ય કાળ,  
 મુકી સર્વે જવું થાશે અકાળ, ત્યારે શો છે ગર્વમાં ભાઈ માલ? ૩  
 ક્ષુદ્ર દ્રવ્યે દેહ ભાગો બરાયા, તેમાં લાગી છે અવિદ્યાનો છાયા,  
 ગંધાવાની દિવ્ય દેખાતો કાયા, ત્યારે તેમાં લેશ શી હોય માયા? ૪  
 થાવાનો છે દેહનો વિપ્રયોગ, લેશે તેનો જૂત નિશ્ચિત ભોગ,  
 જેવો આવ્યો તેમ પાછો જવાનો, ફુલે ત્યારે થૈ પરાધીન શાનો? ૫  
 ચૂશી લેશે સર્વ શોષિત ત્હાઈ, ખુંચી લેશે રૂપ ને સત્ત્વ સાઈ,  
 તાણી લેશે જોરને તોર ફેર, ત્હારાથી તો ચોરનો કાળ ચોર. ૬

પૂરી રાખો વજના પાંજરામાં, સંતાડી ઘો સ્વર્ગ કે ભોંયરામાં,  
 પીવા ખાવા ઘો સુખા દિન રાત, તોએ લેશે જીવને કાળ બ્રાત ! ૭  
 ફહાડી રોજે સાબુથી સર્વ મેલ, ચોળી અંગે ગંધ સાથે કુલેલ,  
 શોભાથી ઘો મોંસને હાડ માળ, ચાવી જશો તોય સર્વસ્વ કાળ. ૮  
 ઔષદ્ધિઓ સૃષ્ટિની સર્વ લાવો, જોષી જંત્રી પાસ યુક્તિ કરાવો,  
 નવ્વાણુએ આદરોને ઉપાય, સોમો તોએ મૃત્યુનો ના જણાય. ૯  
 ના લેખામાં માતૃ કરો વિલાપ, ના લેખામાં બાપના દીન શાપ,  
 ના લેખામાં પ્રેમદાની વ્યથાઓ, ના લેખામાં છોકરાંની દશાઓ. ૧૦  
 મ્હોટાં ન્હાનાં સ્તંબથી હરિત આદિ, પ્રાણી સર્વે દેવ વિધાધરાદિ,  
 ભક્ષી જાએ એ વિના સ્વાદ જ્યારે, આહા કેવી કાળની ભૂખ ભારે ? ૧૧  
 “મ્હાઈ મ્હાઈ” એમ માની પુલાય, લક્ષ્મી જોઈ મત્ત રે! મૂઢ થાય,  
 વાંકો વાંકો શું ફરે દેહ મડી, જાણે છે કે કાળ તો જાય કર્ડી ? ૧૨  
 આવી ત્હારે હાથ લક્ષ્મી વિશેષ, તેમાં રાખે શો અટાટાપવેશ,  
 પ્રાણીઓને શું વ્યથા તું કરે છે? ત્હારા જેવા રોજ લાખો મરે છે. ૧૩  
 મીઠું ખોલી છેતરીને હજે છે, થાતાં હાની સલમાંથી ફજે છે,  
 શા જીવ્યાને સાફ આ ઉત્પાત, રૂહેવાની છે દેહને મર્ણુ-ધાત. ૧૪  
 ફાટી જશો શું ફરો ભાઈ ફાટ્યા, આ સંસારે પાપમાં કોણ ખાટ્યા ?  
 ઉધાડાં છે દારને ખાળ દાટા, જાણી બાંધો આંખમાં કેમ પાટા ? ૧૫

### ઉધેાર.

કીધો લેશ નહિ વિચાર, છોડ્યાં શસ્ત્ર સહુ નિરધાર,  
 ધાર્યો ધર્મ નહિ પળવાર, ફરતો છેક થઈ હુંસિયાર. ૧  
 રાખે હૃદયમાં બહુ ખાર, ચાલે મત્ત જ્યમ તોખાર,  
 મરડે મૂછ શાને, યાર, પગ છે હેડમાં આ વાર. ૨  
 હોએ જોર જો તલભાર, મૃત્યુ જીતવા તૈયાર,  
 થઈને પાડ જગમાં ભાર, નહિ તો વાગશે ઝટ ખાર. ૩  
 જીભે શ્વાનને બહુ જોર, તેવો કેમ થાય નહોર,  
 હાંસે પાપ કરતાં ઘોર, ખોદે હાથથી શું ઘોર. ૪  
 ખુદ્ધિ વામ કામ હરામ, કરતાં રૂઠશે વિધિ રામ,  
 જશો ભામ દામ તમામ, ખોશો કામ નહિ રૂઠે નામ. ૫  
 ધર મન રામ કર શુભ કામ, ત્યજ ગૌગ્રામ બજ સુખધામ,  
 નિષ્ઠા ધાર ઈચ્છા વામ, મુકી મામ મુક્તિ પામ. ૬

## વિશુદ્ધિ.

તોટક છંદ.

(૧)

- જનમાં અવિવેક વસ્યો અતિ શો ! જન ટેક તજી સ્મર હાથ ફર્યો !  
 તજતાં નિજ નાર સુધાનો લતા વિપવલ્લિ કરી નિજ અન્યમતા. ૧
- જ્યમ આપણો તેમ બિજનો સતી, ક્યમ તે પ્રતિ થાય અશુદ્ધ રતિ ?  
 ક્યમ કૌવચને નિજ દેહ સજી, ક્યમ સર્પની સ્થોડ કરે સમજી ? ૨
- ભય કંપ સદૈવ, નિરાંત નહિ, યશ તેજ અને ધન ભય વહી,  
 જનમાં પણ “ લંપટ ” નામ પડે, શિર ઉપર સત્ત્વર મૃત્યુ પડે. ૩
- પુરુષાર્થ અને નિજ સ્વાર્થ ભુલે, ભવસાગરમાં નિજ નાવ ડુલે,  
 નહિ જંપ જરા પણ સંપ રહે, ગૃહિણી કરશે બહુ ક્રોધેશ ગૃહે. ૪
- વ્યભિચાર વિચાર ચરે સખળા, પર શોણિત-પાન કરે અખળા,  
 સુખ કામ-પરાજિતને ન મળે, કુમળે હૃદયે પણ અગ્નિ બળે. ૫
- બહુ કાક સમાન ક્રિયા કરવી, ખર શ્વાનનો રીતિ અનુસરવી,  
 દરરોજ અતૃપ્તિ દિલે ધરવી, વણકારણ બાંધ પ'રી કરવી. ૬
- ક્યમ નૂતન રૂપનો જાળવિશે, લપટાય અકારણ તું અતિશે ?  
 ક્યમ દર્શન તું વિપરીત કરે, વપુ અંદર તો મલમૂત્ર ભરે. ૭
- પરનારનો વેણ તને ખટકે, લટકા ચટકા નયને અટકે,  
 ઝટ બુદ્ધિ પછી સટકે સટકે, સ્મર મુગ્ધ કરે પટકી ચટકે. ૮
- સ્તન કુદલ ગુલાબ સમાન ગણી, ગણતો સ્વર કે સ્મરની ધરણી,  
 ન વિચાર કરે મન મૂઠ બન્યું, સ્તન અસ્તર માંસ રૂધિર તાણું, ૯
- મુખકાન્તિ શશાંક સમાન લહી, સ્વપને પરદાર-નિમગ્ન રહી,  
 મનમાં ન વિવેક લગાર ધર્યો, ત્વચ વર્ણ વિશે સહુ ફેર રહ્યો. ૧૦
- મૃદુ ભાષણ મંજુલ હાસ્ય કરી, ગતિ હંસનો ચંચળ નેણ ભરી,  
 તુજ ઉપર કામણ નાર કરે, ક્યમ તે પરતું રતિ અંધ કરે ? ૧૧
- તજતાં નિજનાથ તને મળશે, મન તેનું તને ક્ષણ શું હળશે ?  
 પરમાં વિષયાંધ કશું પરખ્યું ? જવ સ્પર્શનું સુખ બધે સરખું. ૧૨
- સહુ ઘેર ત્રિયાજન ઊછરતાં, સમયે નવજોખનને ધરતાં,  
 દિનરાત જીવે પણ ના સમજે, પરનાર વિશેષ ન ભાવ સજે. ૧૩
- બરજોખન રોજ જીવે સરતાં, મદમસ્ત તથાપિ જરા ધરતાં,  
 ન તથાપિ નિશો તુજને ઉતરે, કુલટા-મૃગવારિનું ધ્યાન ધરે. ૧૪

નિજ હોય ન તે નિજનુ ગણવું, પરમાં શુભ કલ્પિત શું ચણવું ?  
વિપરીત ક્રિયા અમથી કરવી, પણ કારણ પીડ ઉભી કરવી. ૧૫

૨

ધરની ધરણી વિશ્વવાસ ધરે, કરવા સુપ્રસન્ન ઉપાય કરે,  
પણ તે પર પ્રીતિ તને ન થતી, ક્યમ આમ ગર્હ બદલાઈ મતિ ? ૧  
નિજ જીવિતથી અધકો ગણતાં, સુખ દુઃખ ન જાતતાણું ગણતાં,  
તુજ દાસ્ય કરે દિનરાત પ્રિયા, તજિ તેહ કરે નિજ અન્ય-ત્રિયા ! ૨  
સુખની સરિતા તુજ દુઃખ સમે, સહુ ત્યાગ કરે પણ એ પ્રણમે,  
તજે તે વ્યથ-ખાણુવિશે વિરમે, દુરભાગ્ય ! વધૂ નિજ કેમ દમે ? ૩  
નિજ પેટવિશે નવમાસ ધરી, જનની જણિને સુખ રૂહે પ્રસરી,  
તજિ તે તુજપાસ સદાય રહે, ક્યમ તે પ્રમદા ભુલિ અન્ય ચહે ? ૪  
અતિ લાલન વર્દન પોષણથી, કુંવરી સુશિળા કરિ શીક્ષણથી,  
નિજ તેહ પિતા પ્રિય વૃદ્ધ તજે, તુજ કારણ; તું પણ અન્ય બજે ! ૫  
સરવેય સહોદરને તજતાં, પ્રિય વસ્તુ સમસ્ત પ'રી કરતાં,  
તુજ સ્નેહ સજે, સખીં ને વિસરે, પણ તું ક્યમ કૃત્રિમ પ્રેમ ધરે ? ૬  
પ્રમદા નવજ્નેષ્ણનમાં ઝુલતી, પ્રભુથી સખજો તુજને ગણતી,  
તુજ ઉપર વારો જતી યુવતિ, માણુ તું ક્યમ થાય અનાર્યપતિ ? ૭  
તુજ કારણ નૌતમ ભોજ્ય કરી, હઠથી પિરસે મન મોદ ભરી,  
તુજ અન્ન ઉચિત્ત સુધા ગણતી, પર-મમ્મ, ન તેનો તને ગણતી. ૮  
સુખમાં સુખ દુઃખશુ દુઃખ ધરે, તુજનેજ બહિશ્વર પ્રાણ કરે,  
સુખ આતકડી તુજ જોઈ રહે, ઠરતો નહિ તો પણ, મૂર્ખ, ગૃહે. ૯  
પરમેશ્વર તુલ્ય તને અરચે, તુજ કારણ આશ અનેક રચે,  
ઉપરાણુ ગણી તુજ મસ્ત બને, નહિ કિમ્મત તેનો લગાર તને. ૧૦  
હરતી ફરતી રતિપાઠ ભણે, તુજ તુલ્ય ન અન્ય મનુષ્ય ગણે,  
કુલતારક પુત્ર તને અરપે, પણ તું પરનારતુ નામ જપે. ૧૧  
શણુગાર અલૌકિક રીઝવવા, ધરતી લલના તુજને મળવા,  
પણ મહેણુ સહે પરનારતાણુ, ભટકે તજતાં રમણી રમાણુ. ૧૨  
તુજ જીવિત સાથ સુહાગ તજે, સુખવૈભવ સ્વાદ ન લેશ બજે,  
સ્મરતી ગુણુ, દુર્ગુણને વિસરી, છતનો તુજને નહિ ખ્યાલ જરી. ૧૩  
વ્યભિચાર, દુરાચરણી ! કરશે, શિશુ નાર કુછંદ પછી શોખશે,  
તુજ સંકર સર્વ પ્રજા બનશે, જગમાં પણ નર્ક અનુભવશે, ૧૪

જન ચેત હજી શક ચેત હજી, હિત હાનિ રહે મનમાં સમજી,  
તુજ પાંખ વિખુટાં કરીશ નહિ, તવ સ્વર્ગ વિશે વિચરીશ સહી. ૧૫

૫૬.

શાને કરે વ્યભિચાર, મુરખ તું, શાને કરે વ્યભિચાર.

ચિત્ત લગાર વિચાર. મુરખ તું શાને, ટેક.

હિતકર બુદ્ધિ કુપથ લક્ષને, ફસાવે પરદાર! મુરખ તું. ૧

સ્નેહ અને નિજ ગેહ તજી શું, છેક બને નિશિચાર. મુરખ તું. ૨

કુળવધૂ તજી કુળ ગયો ભૂલી, થયો કુળ-અંગાર. મુરખ તું. ૩

નફટ થઇને કપટ રમતો, તોડે લગ્ન કરાર. મુરખ તું. ૪

સુમતિ-શીક્ષણ પ'રાં કરી શેં, સેવે ચિત્ત-વિકાર. મુરખ તું. ૫

જોબનમદથી મંદમતિ થઈ, ફરે ખરસમ ખ્યાર. મુરખ તું. ૬

દુહો.

જોબન મદમાં ઝૂલતી, ગૂઢે પન્નિણી નાર,

પણ પર પાછળ જન બમે ધિક્ક ધિક્ક રે શતવાર. ૧

સત્ય.

પ્રહર્ષિણીવૃત્ત.

થાવાનું વગર શ્રમે અચૂક થાય, જાવાનું દૃઢ ગ્રહ હોય તોય જાય,  
બાંધ્યાં છે વિધિ-ગતિએ ખરાં પ્રમાણો, મિથ્યા છે શ્રમ જનના અધર્મ્ય જાણો. ૧  
શા માટે અધમ થવું વદી અસત્ય, ખોટું તો નિશચરનાં વદે અપલ,  
જૂઠાને ક્ષણ કદિ લાભ થાય ભારે, જૂઠાને ત્રિવિધિ વિપત્તિ જો ન મારે, ૨  
જૂઠાનો યશ કદિ થાય ભૂરિ ભારે, તે જોઈ અનૃત વદીશ ના લમારે,  
પૂર્વેની સુકૃતિ, વિચારો, જન્મ પામી, ઉગાડે મુશિખતનાં ફળો હરામી. ૩  
વાવે કે તુરત ઉગી શકે ન બીજ, તે કાળે ફળ પણ આવતું નથીજ,  
થાવાની પણ ફળ-પ્રાપ્તિ એક દિન, સંસારે જન નિજ કર્મને અધીન. ૪  
એ રીતે સમજ ધરી વિચારવાન, ના ધારો ઉદય અસત્યનો પ્રમાણ,  
જૂઠાની સકળ સમૃદ્ધિ દુઃખમૂલ, દેખાએ પ્રકૃલિત પુષ્પ તોય શૂલ. ૫  
કોઠીમાં પ્રથમ ભરેલ મિષ્ટશાળી, નાખે છે ઉપર અનાર્થ વીહિ કાળી,  
નીચેથી લઈ મૃદુ ધાન્ય હર્ષ પામે, તે જોઈ અચરજ પામતા ન નામે. ૬  
વાતીને વિષમય ઇદ્રવર્ણુ ઝાડ, લેવો છે રસમય આમ્રનો સવાદ,  
શી રીતે જમ વિપરીત રીત થાશે, ધારા શું અનૃત વધા થકી ભુસાશે? ૭

જૂઠાની ક્ષણભર ના ટકે કમાણી, જૂઠાનાં સહુ સુખ થાય ધૂળધાણી,  
જૂઠાના પણુ પર જાય રેલોં પાણી, જૂઠાને પણુ નહિ પાય કોઈ પાણી. ૮  
વીવાનાં પણુ વરણી કરે અસત્ય, જૂઠાનું હિતકર છે ન એક કૃત્ય,  
જોતામાં અનૃત કરે સુધાનુ ઝેર, વાધે છે ધરધર કેર ઝેર વેર. ૯  
શા માટે અનૃત તણો કરી ઉચાર, ભારેછે શિરપર પાપપુંજભાર ?  
જવાનાં વપુ ધન ધામ નામ રામા, થાવાના સકળ પ્રયત્ન છે નકામા. ૧૦  
બોલે છે અનૃત ન શૂર તે જણાય, જૂઠા તો અવિરલ પંડમાં ગણાય,  
દેખીને ભયભય હામ છેક હારી, બોલે છે અનૃત અભાગિયા જુગારી. ૧૧  
બોલે છે વચન અસત્ય રાંડ ડાંડ, વેશ્યા કે વિટ શઠ ભાટ ચોર ભાંડ,  
શાણા તો અનૃત ગણી સ્મશાનવસ્તી, વર્જે છે વિષમય સર્પ-દંશ માની. ૧૨  
જૂઠાને ન અશન પાન લેશ ભાવે, જૂઠાને ક્ષણભર ઉઘ કેવી આવે ?  
જૂઠાને ધસમસતી ડસેછ ચિંતા, જૂઠાના હૃદયવિશે બળેછ ચીંતા. ૧૩  
રાખીને હરદમ સત્યનો સદવાસ, વિસ્તારો ત્રિભુવનમાં મહા સુવાસ,  
રાખીને અનુપમ હલાવ પ્રેમ માન, શાન્તિમાં ભવજળમાં કરો પ્રયાણ. ૧૪  
અત્યારે પણુ હુરિચંદ્ર ધર્મ નામ, બોલીને પુનિત બને જનો તમામ,  
રાખે છે વિભુપણુ સત્ય સાથ પ્રીતિ, સૃષ્ટિમાં જયકર સત્ય એજ નીતિ. ૧૫

## દયા.

### ચંદ્રાવળાહંદ.

નિર્મલ વૃત્તિ નિરંતર ધારી, નિર્બળ ઉપર પ્રીત,  
મર્વ તજી મન રાખ વિચારી, ચિત્ત ધરીને પુનિત,  
ચિત્ત ધરીને પુનિત તમારું,  
ધર્મનુ કાર્ય ગણી અતિ પ્યારું,  
ક્રોધ તજી થઈને અધિકારી,  
નિર્મલ વૃત્તિ નિરંતર ધારી. રેરે માનવ જન. ૧  
જીવ તમારો તમને બહાલો, તેમ સરવને હોય,  
જેવી હાણુ તમારી જાણો, તેમ સહે સહુ કોય,  
તેમ સહે સહુ કોય વ્યથાને,  
લેશ ન દુઃખ કરો કંઈ બહાને,  
દ્રોહ કરો પરનો નહિ હાલો,  
જીવ તમારો તમને બહાલો. રેરે માનવ જન. ૨



પરમેશ્વરનાં છે સહુ પ્રાણી, રાખે સરખી રૂઢેમ,  
આપણુ સર્વ સહોદર સાથી, કરવો છાને પ્રેમ,

કરવો છાને પ્રેમ સદાનો,  
નિત્ય ઘટે અવકાશ દયાનો,  
સંપ ધરી કર હર્ષ-ઉન્મણી,

પરમેશ્વરનાં છે સહુ પ્રાણી. રેરે માનવ જાત. ૩

એક દિવસ તું દીન બન્યો' તો, માંકડ મત્સર કીટ,  
શ્વન બળદ ખરતુ વપુ ધાર્યું, પેટતી પડતી પીટ,

પેટતી પડતી પીટ અકારી,  
પાથરવા મળતી ન પથારી,  
હુદ્ર બની ધરધર ફરતો' તો,

એક દિવસ તું દીન બન્યો' તો. રેરે માનવજાત. ૪

ચોર લબાડ બનેલ અનાડી, દીધા પણ બહુ ત્રાસ,  
દાસ ખવાસ હતાશ બનીને, મુક્યા બહુ નિઃશ્વાસ,

મુક્યા બહુ નિઃશ્વાસ ઉદાસી,  
ભોજન પાન મળ્યાં બહુ રાશી,  
દેહ વહો બહુ ભાર ઉપાડી,

ચોર લબાડ બનેલ અનાડી. રેરે માનવ જાત. ૫

વિસ્મૃતિમાં ક્યમ એ સહુ નાખે, વાધ્યું શકે અભિમાન,  
ક્ષણિક ઉદયમાં ભાન ભુલે શું, છેક ગઈ ક્યમ સાન ?

છેક ગઈ ક્યમ સાન તહારી ?

ઈશ્વર-સૃષ્ટિની પ્રીતિ ઉતારી,  
કલેશ પિતા ઘરમાં નહિ સાંખે,

વિસ્મૃતિમાં ક્યમ એ સહુ નાખે. રેરે માનવજાત. ૬

સત્તા મળી તો દ્રોહીને દેજે, ન્યાય દયાથી યુક્ત,  
લક્ષ્મી મળી તો દીનને દેજે, દાન વદી ને સૂક્ત,

દાન વદીને સૂક્ત ઘટે છે,  
બિહુનુ અંતર આશિષ દે છે,  
રાખી સદા સમભાવ રહેજે,

સત્તા મળી તો દ્રોહીને દેજે. રેરે માનવ જાત. ૭

હિંસા કોઈ વખત નહિ કરવી, માંધો સર્વનો દેહ,

એક નહિ ઉપજાવી શકે તવ, શાને દેવો છેહ,

જ્ઞાને દેવો છેહ લગારે,  
 પૃથ્વી-માત મરે નહિ ભારે,  
 સ્થાવર જંગમમાં રતિ ધરવી,  
 હિંસા ક્રોધ વખત નહિ કરવી. રેરે માનવ જાત. ૮

પેટ ભસવા પાપ કરો છો, તૃષ્ણાનો નહિ પાર,  
 આપણુ પેટે હોય બધાંતે, પુત્ર અને પરિવાર,  
 પુત્ર અને પરિવાર-વિકારે,  
 જીવ સકળ તરફડિયાં મારે,  
 તેહ અકારણ કેમ દમો છો ?  
 પેટ ભરાવા પાપ કરો છો. રેરે માનવ જાત. ૯

વારા ફરતો વારો આવે, કાળતુ ફરતું ચક્ર,  
 પુણ્યપ્રભાવે સિદ્ધિ મળી તવ, મત્સ્ય ગજો થઈ નક,  
 મત્સ્ય ગજો થઈ નક હરામી,  
 દ્રવ્ય હરો પરદારક-ગામી,  
 પરત્વી વ્યથા મનમાં નહિ આવે,  
 વારા ફરતો વારો આવે. રેરે માનવ જાત. ૧૦

લેશ ભવિષ્ય વિચારી રહેજો, નહિતર પડશે માર,  
 સાર વિચારો દયા મન ધારો, સ્મરતાં સરજનહાર,  
 સ્મરતાં સરજનહાર દયાળુ,  
 કરતાં અંતર સ્નિગ્ધ સુંવાળું,  
 આયુષ્ જનહિતમાં તુજ બહેજો,  
 લેશ ભવિષ્ય વિચારી રહેજો. રેરે માનવ જાત. ૧૧

ધી શ્રી સ્ત્રીથી મત્ત બન્યો છે, કાલ થશે કુંગાળ,  
 ઉદય સમે નહિ સારું કર્યું તો, અસ્ત થતાં શા હાલ ?  
 અસ્ત થતાં શા હાલ તમારા,  
 જો સુખમાં નિજ ધર્મ વિસાર્યા,  
 જીવ-દયાવિણ મહેલ ચણ્યો છે,  
 ધી શ્રી સ્ત્રીથી મત્ત બન્યો છે. રેરે માનવ જાત. ૧૨

નૌતમ બાગ પ્રકુલ સુહાગી, ખેંચે જગતુ ધ્યાન,  
 દવ પડતાં બળશે, નહિ રૂહેશે, કિંચિત નામ નિશાન,  
 કિંચિત નામ નિશાન ભુસારો,  
 પાસ જઈ કોઈ વારિ ન પાશે,

ત્યાગ કરે પશુ પંક્ષિ અભાગી,  
 નૌતમ બાગ પ્રવૃક્ષ સુહાગી. રેરે માનવ જાત. ૧૩  
 સાધન છે તવ દુઃખ વિહારો, રોજ મળે નહિ યોગ,  
 ધૈર્ય ધરી થાવા નહિ દેશો, સોનુ-સુગંધ-વિયોગ,  
 સોનુ-સુગંધ-વિયોગ ઉડાવો,  
 મેળવી શક્તિ દયા વરસાવો  
 મહેણુ તન્ને વળી ગાળ પ્રહારો,  
 સાધન છે તવ દુઃખ વિહારો. રેરે માણસ જાત. ૧૪  
 દુઃખ અને સુખના નદ વહેછે, ગંગા યમુના સાથ,  
 ધિક્કારે ક્ષણવાર ન જોશો, હોય ઉપર જો હાથ,  
 હોય ઉપર જો હાથ સુકમ્મે,  
 કષ્ટ કરો નહિ, રૂહો શુભ ધર્મે,  
 સુખ દેતાં જન સુખ પામે છે,  
 દુઃખ અને સુખના નદ વહેછે. રેરે માણસ જાત. ૧૫

## ઔદાર્ય.

### સવૈયા એકત્રીસા.

શક્તિ હોય તો સુખ કરવાને અહોરાત રૂહેવું તૈયાર,  
 વિત્ત હોય તો વાવરવાને ધર દ્રઢ હેવા ચારમવાર,  
 જ્ઞાન હોય તો સુપાત્ર જોઈ દેજો વિદ્યાનો ભંડાર,  
 રામ હોય નહિ તો મુખથી આશિષના દે ફહાડી ઉદગાર. ૧  
 અપૂર્ણ જીવો ભૂલ કરે તે વાંક ગણાતો નથી તલભાર,  
 સ્વભાવને અનુસરણુ કરે છે સત્ત્વ સકલ તે મનમાં ધાર,  
 જ્ઞાન ભસે ને સર્પ ડસે ભૂંકે ખર મોર કરે ટઉકાર,  
 દાંત કરે વાનર શુક પ્રલપે તે સહુ પ્રકૃતિને આધાર. ૨  
 “અઘટિત ઘટના પટીયસી” માયાથી વાણી ન જોશો ચાર,  
 બહુવિધ રચના પ્રપંચથી ભરપૂર જણાએ આ સંસાર,  
 ભેદ ભેદ ને ભેદ જણાશે ઐક્ય દ્રષ્ટિગોચર ન લગાર,  
 સાર વસ્તુનું ગ્રહણ કરીને અન્ય ગણો ઉચ્છિષ્ટ અસાર. ૩  
 નાટ્યશાળમાં સાડી પહેરી પુરૂષ બને છે સુંદર નાર,  
 હાન ભાવથી જડ કામુકનું ચિત્ત હરે છે જોતાંવાર,

ખત કુપાત્ર બન્યું પણ તેને દેવો ક્ષણ શાનો ધિક્કાર ?

સૂત્રધાર નયવે લ્યમ નાયે પરાધીન જીવિત જ્ઞેનાર.

૪

દીન મૂર્ખ શઠ દંભી લોભી ક્રોધી માની પાપી જ્ઞર,

શુદ્ધ સ્વાર્થની અણુસમજણથી પામે પામર દુઃખ અપાર,

કુસંગનો પણ રંગ ચ્હડે અબ્યાસે બૂઠાં મન નિરધાર,

ક્ષમા-રમાને હૃદયે ધારી તેપર ધરજે પૂરણ પ્યાર.

૫

“ **બુદ્ધિઃકર્માનુસારિણી** ” છે લોહતણી જાણો તલવાર,

સખી બને શાણાની, કરશે એજ મૂર્ખ ગ્રાહકને ઠાર,

ઉદારતા તે માટે ધરજે મળે કદા કો જન નાદાર,

સમુદ્રસમ ગંભીર બની કરેજો દિલ દરિયાનો દૂર ખાર.

૬

શ્રાધ્ય સર્વતુ એક જણાએ સાધનમાં છે ભેદ અપાર,

શાહુકાર તસ્કર ધન માટે, જુઓ, કરે કેવા ઉપચાર,

પણથી એક કરે ધનસંચય અન્ય મુકે છે અંગ ઉધાર,

કર્મખીજ સ્ફુરતાં ફળ થાએ, નિમિત્તનો લેવો શિદ ભાર ?

૭

વેગવાળુ આ ભવસાગરમાં પ્રયાણ જીવતાણુ ક્ષણવાર,

દૃષ્ટ અદૃષ્ટ અદ્રષ્ટ દ્રષ્ટ થઈ જાએ છે કરતાં પલકાર,

શીત તાપ દિન રજની સમ સુખ દુઃખ યુગલ છે જગ મોઝાર,

કરે આવજા વારા ફરતી, કોણ વેગ ખાળી શકનાર ?

૮

કોણ કોણનુ અહિત કરે છે કોણ કોણનુ હિત કરનાર,

આપ આપનુ સંભાળી લ્યો, તરવો છે ભવ-પારાવાર,

દોષ ગણીને રોષ કરી સંતોષ તજી ન કરો અપકાર,

પરિણામે બહુ હર્ષ મળે છે માટે કરવો પર ઉપકાર.

૯

ધોર દુઃખ પણ કાળ જતાં ઝટ વિસ્મૃતિદૂષ વિશે પડનાર,

સર્પ જતાં લીસોટા રૂહેશે ડંખ-રહિત સ્મૃતિ પણ રૂહેનાર,

દ્રોષ કલેશ સહુ વ્યર્થ જશે ઠરશે મન જવ થાશે ઉદ્ધાર,

ધૈર્ય ધરી તેમાટે દુષ્મનપર મન રાખી રહો ઉદાર.

૧૦

કાર્યસિદ્ધિ કદિ એક થઈ ત્યાં હર્ષ તણો ન ઘટે સંચાર,

હાનિ થાય તો ગ્લાનિ ધરવી એ પણ મૂરખનો વ્યવહાર,

ભાભહાનિમાં હર્ષશોક કે રાગદ્રોષને મન નહિ ધાર,

સમદૃષ્ટિ સમભાવ ધરી ઔદાર્ય તણો કરવો વિસ્તાર,

૧૧

ત્રિવિધ તાપ ગુણુ દશા ઉપર મેળવવો જીવિતનો જન્મકાર,  
ત્યારે ફરતા કાળચક્રની શામાટે ધરવી દરકાર ?

પ્રયાણ ઉપર બહાણુ મહડ્યું આધું પાછું જાએ બહુ વાર,  
કર્ણધાર પણ દૂરળીનથી જોઈ ઉતારે સામે પાર. ૧૨

ધરણી કેવી ક્ષમા ધરે છે ધરણીધર ધરણી-આધાર,  
સ્વસ્થ સુસ્થ તે પણ બનતાં જનને આપે સુખના અંબાર,  
“આદાનંદિવિસર્ગાય” જીવો સૂર્યરાયના તપનો બહાર,  
હૃદય ઝરણથી પ્રેમસરિત બહેજે નંવરાવા નર ને નાર. ૧૩

ત્યાગ વગર મહાભાગ થવાનો નિયમ જણાતો નથી લગાર,  
વાવ્યાવિણ ઉગે નહિ તો લણુશે ને ભરશે કેમ વખાર ?  
જીરવવાની સહનશક્તિ મેળવતાં જાએ છે અધિકાર,  
કનક થાય ધર્ષણુ તાપન તાડનથી લલનાના શણુગાર. ૧૪

અમીદ્રષ્ટિથી જોઈ સમષ્ટિ કષ્ટ કાપવા બનો ટટાર,  
સકલ સૃષ્ટિને બહાલી ગણતાં બહાલ ધરે છે સરજનહાર,  
નિજપ્રતિબીંબ સકલમાં જોઈ નિજસમ રાખ સકલપર પ્યાર,  
“ઉદારચરિતાનાંવસુધૈવહિકુટુમ્બકં” સુખિયું સુખકાર. ૧૫

## ઉદ્યોગ.

### હરિગીત.

ઉદ્યોગ કરે યોગ લહેરો ભોગ કરી આણુશે,  
ઉદ્યોગ દઈ આનંદ જનનાં કષ્ટ સરવે કાપશે,  
ઉદ્યોગથી શ્રી વિજય ભૂતિ ઘેર ચાલ્યાં આવશે,  
ઉદ્યોગથી જન કેસરીસમ જગતમધ્યે મહાલશે. ૧

ઉદ્યોગથી યશ પૂર્ણ દુષ્મન ચૂર્ણ જગમાં થાય છે,  
આધિ ઉપાધિ આધિ ટળતાં પાપ પણ બળી જાય છે,  
ટા'ડા પડે છે તાપ ત્રિવિધિ સવિધિ ઉઘમ માંડતાં,  
પાછા કુટિલ કે જટિલબી-હે સન્નિધિમાં આવતાં. ૨

ભમતું અરેઅર ભૂત મન ઉદ્યોગથી કબજે રહે,  
કુવિચાર અસદાચાર નિજપક્ષે ઉપર ક્ષણ ના વહે,  
નહિ શોકસાગરમાં બુડે નહિ આશ-આકાશે મહડે,  
પણ સત્કૃતિમાં સિદ્ધ આશ્રય દેઈને રહે છે ધડે. ૩

છે સોહ જોવો દેહ રહીશે કાટ જો નહિ વાવરો,  
 પેશી સજો વિખેરશે પછી લેશ રહે નહિ પાધરો,  
 જર્જર થશે તે સત્ત્વ જાશે ધારશે નિર્માલ્યતા,  
 ઉદ્યોગના જળ રહિત છે રસહીન શુષ્ક વપુલતા. ૪  
 ધનપ્રાપ્તિ-સંચય-ભાગ વિણ-ઉદ્યોગ લેશ નહિ થશે,  
 દૂટાઈને લૂટાઈને ધૂતાઈને ધન નાસશે,  
 ઉદ્યોગ સાથે લક્ષ લક્ષ્મી અચળ ચળ તોપણ, કરે,  
 ઉદ્યોગની સાથે વસે ઉદ્યોગ સાથે સંચરે. ૫  
 ઉદ્યોગથી કીડી તથાપિ ધાન્યનો સંગ્રહ કરે,  
 ઉદ્યોગથી મધમાખ ઉત્તમ મધુતણે સંચય ભરે,  
 ઉદ્યોગથી સુગરી સુંવાળુ ને રૂપાળુ ધર ચણે,  
 ઉદ્યોગથી પોપટ તથાપિ વેદના મંત્રો ભણે. ૬  
 દિનરાત દિનકર ને નિશાકર ફેરણી ફરતા ફરે,  
 પરિક્રમણુ આપ વસુંધરા પણ દિનમણી ફેર કરે,  
 સ્થિર એક ક્ષણ જળ ના રહે ઉચ્ચે રહડે નીચે પડે,  
 રહે છે નિરંતર ચાલતો વાયુ લગારે ના ખડે. ૭  
 નિજ કાર્યમાં અપ્રમત્ત રહીને પુણ્યપદ સહુ પામિયાં  
 ઉપકાર લાખહઝાર કરતાં લેશ નહિ વિરામિયાં,  
 ઉદ્યોગથી દીર્ઘાયુષી સંસારમાં રાજી રહ્યાં,  
 બહુ રાજ્ય નિષ્કંટક કરે મહાકાળને ધારી રહ્યાં. ૮  
 ઉદ્યોગથી જે મોંઝાઈમાં સો કસથી વાતો કરો,  
 કે વૈનતેય વિમાન કરા વેગને પાછો ધરો,  
 ઉદ્યોગથી અંભોનિધિની છાતી ફેડીને ફરો,  
 નક્ષત્રના ગુણદોષ ધરએકા જુવો, જગના નરો. ૯  
 ઉદ્યોગથી પ્રિયવર્ત રાગે સૂર્યને પણ ના ગણ્યો,  
 ઉદ્યોગથી રઘુનંદને લંકેશ દશમુખ પણ હણ્યો,  
 ઉદ્યોગથી મહિ પરશુરામે ક્ષાત્રજીવિના કરી,  
 ઉદ્યોગથી ઈંદ્રજને શ્રી સાર્વભૌમ, જુવો, વરી. ૧૦  
 હિતકારણે મન-ધારણે જાગૃત બની હઠ રાખજો,  
 બહુ વિઘ્નકાર પ્રમાદ સાથે રા'ડ નિશ્ચય માંડજો,  
 ક્ષણ એશ કે આરામ ઉપર નામ પ્રેમ ન રાખજો,  
 ધરી ધર્મ, કર્મ પવિત્ર કરતાં, શર્મનાં રૂળ આપજો. ૧૧

પ્રારબ્ધ પણ ઉદ્યોગ છે નહિ દોષ તેનો કા'ડશો,  
જો લાભ ઈચ્છિત ના મળે તો કર્મ નહિ વિસારશો,  
ખામી ગણી ઉદ્યોગમાં દ્વિગુણિત પ્રયત્ન કરી રહો,  
ઉદ્યોગની, કે, રીતિ બદલી અંતમાં સુખને લહો. ૧૨

ઉદ્યોગ સદ્ગુણયુક્ત પુક્ત વિચાર સાથે આદરો,  
કરશો ન મીથ્યાવૈતરૂં ધાંચી-બળદસમ ના ફરો,  
શ્રમ લાભ હાનિ શક્તિસાથે દેશકાળ વિચારજો,  
સાવધ બની ધીરજ ધરી ધીમે રહી પગ માંડજો. ૧૩

ભય ક્રોધનો અવરોધ કરજો લાજ ખોટી વર્જજો,  
આવે અચિંત્યા અંતરાયો યુક્તિથી નિવારજો,  
ક્રમથી પ્રયત્ન સદા કરી પુરુષાર્થ ક્રમથી પામજો,  
જીવ્યું કરી પરમાણુ ટાણે આણુ પણ વરતાવજો. ૧૪

ઉદ્યોગથી પશુતા તજી, જનતા સજી, મહતા ભજી,  
ઉદ્યોગમાં તત્પર રહો ને, કાર્ય અધુરું છે હજી,  
ઉદ્યોગના હૃદયોગથી છે દિવ્યપદને પામવું  
પછી સારના પણ સાર થઈને એકપદને ધારવું. ૧૫

### દૈન્ય

#### શ્વાન પ્રતિ ઉક્તિ.

વસંતતિલકા.

રે શ્વાન, માન તલમાન ન કેમ રાખે,  
શું પેટકાજ શક્તિ અપશબ્દ સાંખે?  
સેવા પ્રજાગરણુ-શક્તિ અને હલાલી,  
ત્હારા સમાન ધરતા નથિ દ્રવ્યશાળી. ૧

અજ્ઞાત-આગમન સત્ત્વર સૂચવે છે,  
તોએ કૃતમ્મ જન કહે “કુતરું ભસે છે,”  
તું ગેલ ખેલ કરતાં સહુને રમાડે,  
“હાડે” વદી નિકટથી પણ દૂર ઝહાડે. ૨

તું નિત્ય હાસ્ય ધરતું કરતો વિચારી,  
ત્હોએ તને અડકતાં અભગાય નારી!  
ઉચ્છિષ્ટ અન્ન પણ સ્વદપ રહી સુદ્ધર,  
નાખે તને, હૃદયમાં ધનવાન ફર. ૩

શા કારણે કરજ રહે કુલહીન-સેવા,  
શા કારણે ધરજ દૈન્યની આમ હેવા ?  
તેવા થવું જગતમાં જન હોય જેવા,  
કે નીચ સંગત તજ વન જ રહેવા.

૪

શું દ્રવ્ય-પુષ્પ ગુણહીન જરા ઝકે છે ?  
આશા અકારણ અશક્ત વિશે ધરે છે,  
રાખી સ્વમાન કર કિમ્મત લેશ તારી,  
સ્વાર્થી જરૂર મળુના કરશે વિચારી.

૫

### મયૂરપ્રતિ ઉક્તી.

રે મોર, અજ નિરખી ક્યમ આમ રાચે ?  
શું છે અપૂર્ણ મનથી થઈ દીન જાચે ?  
આકાશમાં રવ થતાં શિશુ તુલ્ય નાચે,  
અંધાયછે જલદ સાથ તું તાંત કાચે.

૧

વાણી રૂઢી મધુર ને અપ્રતીમ રૂપ,  
છે અદ્ભુત્ય વ્રત, નૈષ્ઠિક-અગ્રભૂપ,  
શ્રીકૃષ્ણ તોય મુકુટે તુજ પિચ્છ ધારે,  
રાખે તને ધર વિશે ધનવાન પ્યારે.

૨

વીરાગ્રણી સુભટ-વાહન તું બન્યો છે,  
બહાસો સખા પણ સરસ્વતિનો થયો છે,  
તો રયામ રૂપ નિરખી લલચાય શાને ?  
આલાપ ધારણ કરે નહિ અજ કાને.

૩

ઉચ્ચે પ્રેરે જગત આર્દ્ર કરી રહે છે,  
જનવલ્યમાન વર વિદ્યુત વિસ્તરે છે,  
નાદે ચહડે અવનવા બદલાય રંગ.  
તે રાખશે ક્યમ કહે તુજ, મોર ! સંગ ?

૪

રાખો સમાન સહ વેર વિવાહ પ્રીત,  
દેખી મહાન નહિ મોહ ધરો અમિત,  
તું રાખશે ઉચિત ટેક વિવેક જ્યારે,  
આનંદ માન ગરવાં મળશેજ સારે.

૫



## કુમુદપ્રતિ ઉક્તિ.

ખેચે સદા અમલ સત્ત્વ ધરાનુ ભારે,  
રૂહેવા મણી સમ જળાશય હર્મ્ય તહારે,  
ગૌરાક્ષ છે, અમલ ને દલથી સુહાય,  
શા કારણે કુમુદ તો શશિથી પુલાય.

૧

આવી સદા ભ્રમર પ્રેમનુ ગીત ગાય,  
આસ્થેષ ગાઠ કરતાં હૃદયે સમાય,  
દેવાધિદેવ તુજને નિજ શીષ ધારે,  
એવું પરાક્રમ છતાં ક્યમ દૈન્ય ધારે?

૨

ચોરી વિભૂતિ સહુ મિત્ર તણી કરારે,  
આકાશમાં શશિ નિશા સમયે પધારે,  
તે લાંછને વપુ કપાય અને ભરાય,  
તેનો સમાગમ ન સજ્જનથી કરાય.

૩

ઉજ્જ્વાલ નામ શૃણુતાં ધરમાં ભરાય,  
તે પેઠ તારક પટાવતમાં ગણાય,  
પૂર્વે શૃણુ કટક પશ્ચિમમાં પજે છે,  
મિથ્યાભિમાન શશિના કરને ગજે છે.

૪

તહારા સમાન કંઈને કરથી ફસાવ્યા,  
રાખી પ્રસન્ન મુખ ધર્મ થકી ચળાવ્યા  
કોનો સગો શશિ નથી ન હતો ન થાશે,  
તેને ન સેવ, કૃતકૃત્ય છતાં, ઉદ્ધાસે.

૫

## સંતોષ.

### ગઝલ

રાજા વિરાજે ગોખમાં, રાજા વિરાજે ગોખમાં,  
એક રહે છે ખાંજરે, રાજા વિરાજે ગોખમાં.  
સુખમાં ન ફેર છે જરી, દિન એક બે જશે મરી,  
વ્યથ થાય બેને રોગમાં, રાજા વિરાજે ગોખમાં.

૧

છે પાત્ર ચાંદી માટીનું, પણ પાણી નિર્મલ વાપીનું,  
કદિ ફેર તે છે સ્પર્શમાં, રાજા વિરાજે ગોખમાં.

૨

- નૃપ ભોજ્ય ઉત્તમ પામતો, લોભે ન પણ વિરામતા,  
રૂહે રાગમાં પણ રોગમાં, રાજા વિરાજે ગોખમાં. ૩
- પણ ખેડુ જાડુ ખાઈને, રૂહે પુષ્ટ મન મકલાઈને,  
ખેતી કરે સંતોષમાં, રાજા વિરાજે ગોખમાં. ૪
- બહુ ક્લેશ ઝેર વસે ગૃહે, વિશ્વાસ નૃપને ના રહે,  
ચીતા બળે મન-મહેલમાં, રાજા વિરાજે ગોખમાં. ૫
- નહિ રાગ રંગ રીતિ ભણ્યો, નહિ શાણિતે વૈભવ ચણ્યો,  
ખેડુ સુખી પણ કો'ડમાં, રાજા વિરાજે ગોખમાં. ૬
- ચિંતા ધરે નિજ રાજ્યની, વળી પુત્ર ને પરિવારની,  
રૂહે સતત અરિની ભીતિમાં, રાજા વિરાજે ગોખમાં. ૭
- ચિંતા નથી પણ કાલની, ભીતિ નથી મહાકાળની,  
ખેડુ વસે આનંદમાં, રાજા વિરાજે ગોખમાં. ૮
- લે, જીવ ખેડી, નૃપ, ધરા, ભારે દમેછ વસુંધરા,  
ક્ષણ એક પણ નહિ જંપમાં, રાજા વિરાજે ગોખમાં. ૯
- ખેડી ધરા, દે ધાન્યને, ખેડુ જીવાડે જીવને,  
રૂહે સર્વ સાથે સંપમાં, રાજા વિરાજે ગોખમાં. ૧૦
- સુખ સાધ્ય ખેડુને સહુ, રાજા પરાધીન છે બહુ,  
આશ્રયવિના નૃપ દુઃખમાં, રાજા વિરાજે ગોખમાં. ૧૧
- જવુ હોય ડગલાં ચાર તો, પ્રતિહાર આગળ ચાલુતો,  
“ખમ્મા” કહી લૂટે અંધમાં, રાજા વિરાજે ગોખમાં. ૧૨
- રાજા ન પશુવિણ સંચરે, સ્વચ્છંદ ખેડુ ક્યો કરે,  
કહો કાણુ ત્યારે સુખમાં, રાજા વિરાજે ગોખમાં. ૧૩
- કર પાપ ચક્ષુ કાનને, પરહાથ, નૃપનાં ભાન ને,  
રાજા અધમ છે દાસમાં, રાજા વિરાજે ગોખમાં. ૧૪
- મો'શો ન ઝગ ઝગ દેખતાં, સુખ દુઃખ સર્વેને છતાં,  
સરખાં સકલ હરિ-આંખમાં, રાજા વિરાજે ગોખમાં. ૧૫
- વૈભવ ભલે રવિ શકનો, જન દીન તૃણાથી ધણો,  
સંતોષ સુરતર માનજો, સુખકાળ ધર ધર વાવજો. ૧૬

## પ્રભુ.

## ગઝલ.

નથી સ્થલમાં નથી જળમાં, નથી ગગને તલાતલમાં,  
નથી શશિમાં નથી રવિમાં, નથી કુહરે નથી ગિરિમાં,  
નથી અનીલે નથી અનલે, નથી તનમાં નથી ભવને,  
નહિ સોધ્યો કહીં લાધે, સ્વયંભૂ સર્વમાં આપે. ૧

નથી નહાતો નથી મોટો, નથી સાચો નથી ખોટો,  
નથી ઝલ્લો નથી ઘેલો, નથી ચોખ્ખો નથી મેલો,  
નથી ભોગી નથી રાગી, નથી રોગી નથી ત્યાગી,  
નથી ખાતો નથી ભૂખ્યો, સ્વયંભૂ એક છે નેતિ. ૨

નથી જ્ઞાની નથી ધ્યાની, નથી તાની નથી માની,  
નથી કામી નથી વામી, નથી સ્વામી નથી નામી,  
નહિ આપે નહિ માગે, નહિ ઉઘે નહિ જાગે,  
નથી સુગુણી નથી અગુણી, સ્વયંભૂ એક છે નેતિ. ૩

નથી ઇસુ કૃષ્ણ કે રામ, નથી પ્રભુ કાળ કે કામ,  
મહમ્મદ યુદ્ધ કે મુસા, નથી હરઅસ્ત્ર કોન્કુશા,  
નથી એ શિવ કે શક્તિ, નથી એ ધર્મ કે ભક્તિ,  
નથી અવ્યક્ત કે વ્યક્તિ, સ્વયંભૂ એક છે નેતિ. ૪

નથી ધાતા નથી ત્રાતા, નથી હાતા નથી દાતા,  
નથી શીજો નથી ઉન્હો, નથી ભાર્યો નથી સુતો,  
નથી આદિ નહિ અનાદિ, નથી એ વેદ કે વાદી,  
નથી એ માત કે બાપ, સ્વયંભૂ એક છે નેતિ. ૫

કરે નહિ પુણ્ય કે પાપ, જપે નહિ કોઈના જાપ,  
ન દે આશીષ કે શાપ, નથી જેને જરા માપ,  
ધરે નહિ ચાપ કે છાપ, રમે છે આપમાં આપ,  
નથી પરપોતિકો એને, સ્વયંભૂ એક છે નેતિ. ૬

નહિ આંખો છતાં જાંખે, વિના અંગે ઉડે પાંખે,  
છતાં નહિ એક પણ કાન, નિરંતર સાંભળે ગાન,  
નહિ જિભ્હા છતાં બોલે, રહિત-કર ચિત્ત-પટ બોલે,  
નથી નાસા છતાં સુંઘે, સ્વયંભૂ એક છે નેતિ. ૭

પ્રમાદી ત્હોય ઉઘોગી, વિહારી સંયમી યોગી,  
બહુ-રૂપી નહિ રૂપ, બહુ ઉપમા પણ અનુપ,  
ઉદાસી ત્હોય રાચે છે, અલૌકિક નૃત્ય નાચે છે,  
હસાવે છે રમાડે છે, સ્વયંભૂ એક છે નેતિ. ૮

નથી ક્યાંઈ પ્રભુ આધે, નિકટ ખોળ્યો નહિ લાધે,  
સુવે સાથે ફરે સાથે, તથાપિ ના ચ્હડે હાથે,  
નહિ બુદ્ધિ વિશે આવે, સકળ વ્યાપી પ'રો ધાવે,  
બહુ સાંધો બહુ માંધો, સ્વયંભૂ એક છે નેતિ. ૯

અચલ સચરાચરે વાસી, અસંગ અનંત અવિનાશી,  
નથી ભૂંડુ નથી સાંડ, નં.એને તેજ અંધારૂ,  
નહિ નિદા સ્તુતિ લેખે, જગત સાક્ષીરૂપે દેખે,  
જરા ન તથા તમા રાખે, સ્વયંભૂ એક છે નેતિ. ૧૦

નથી સુખ દુઃખનો અંશ, નથી રતિ વૈરનો દંશ,  
સદા રૂહે છે નિરાકારે, તથાપિ દિવ્ય વપુ ધારે,  
નિરંજન રૂહે નિરાધારે, સમષ્ટિ કોટિધા ધારે,  
પરાત્પર સ્વાનુભવ સાર, સ્વયંભૂ એક છે નેતિ. ૧૧

નહિ ધ્યાને નહિ છદાને, નહિ યાને નહિ સ્નાને,  
નહિ બાંહે નહિ માગ્યે, ન વૈરાગ્યે નહિ લાંઘ્યે,  
નહિ જાપે વપુ કાપ્યે, નહિ આહૂતિઓ આપ્યે,  
મળે નહિ જગતાં રોજે, સ્વયંભૂ એક છે નેતિ. ૧૨

વિકટ સોપાન છે ઉચી, જડે નહિ દારની કુંચી,  
પ્રભુ મળવા ધરે રૂચી, પ્રથમથી રાખ મન શુચી,  
સ્વધર્મે વૃત્તિને ઠારી, પ્રલેચ્છા સંગ નિવારી,  
શુરથી જ્ઞાન પામીને, પરમપદ પામજે પ્રાણી. ૧૩

વિભૂતિ રામકૃષ્ણાદિ, સ્વયમ્ પણ સેવજે હ્રદાડી,  
મહા મલ મૂલથી ફહાડી, પટલ માયા તણુ ફાડી,  
શુણી મધુરી હૃદયવાણી, અવર મિથ્યા પછી જાણી,  
ઉભય કાંઠા ઉગવીને, પલુપદ પામજે પ્રાણી. ૧૪

સતત અભ્યાસને રંગે, બની અલમસ્ત ઉછરંગે,  
ઉડી વિહંગની ઢંગે, અલૌકિક જોઈ ઉમંગે,  
ચિદાનંદે સત સુરંગે, સદા રમજે પ્રભુસંગે,  
નિયમમાં ઈન્દ્રિયો આણી, પ્રભુપદ પામજે પ્રાણી. ૧૫

## જીવ લાધવ.

(અલંગ.)

- અલ્લાંક અનેક, તેમાં પૃથ્વી એક, લાગે પરમાણુ, જેવી ના'ની,  
 તેમાં આર્યાવર્ત, તેમાં એક શે'ર, તેમાં ધર ત્હાર, પ્યાં માને. ૧  
 તેમાં કરી વાસ, ભોગવે વિલાસ, ચાર હાથ શેયા, તેમાં સૂતો,  
 લઘુતા તમારી, હરિની મહત્તા, સતત વિચારી, સેવો દેવા. ૨  
 દીર્ઘ મહાકાળ, અનાદિ અનંત, આવે નહિ પાર, તું છે સાન્ત,  
 શક બહુ લાંબા, વિસ્મૃત થયા છે, વર્ષ માસ દહાડા, કીધા જીવે. ૩  
 આયુષ્ય તમારું, બલે ગણો સાંઠ, મહાસાગરે છે, વારિ-બીંદુ,  
 તેને પણ ધારે, તેમાંથી ઉદ્ધારે, શ્રીસચ્ચિદાનંદ, સેવો ભાવે. ૪  
 મહત આકાશ, સર્વવ્યાપી ખાસ, અછેદ અભેદ, સર્વ-સાક્ષી,  
 વિકાસ સંકોચ, તેનો કરે સહેજ, તેથી પર રાજે, વિશ્વાદેવા. ૫  
 ત્હાર ગળુ કેવું, દેખે નહિ પુકે, પામર પતંગ, જોતાં ભાગે,  
 તાર જોવા લાખો, જીવે ને મરે છે, સરજન-હારા, માટે સેવો. ૬  
 યશ કરી વહાલો, પ્રમથ ન હાલો, વિસ્મૃતિનો દૂષ, તેમાં જાએ,  
 મારી બહુ પ્રાણી, શોણિત ઉજાણી, કીધેક કીર્તિ વાધે, મિથ્યા જ્ઞાન્તિ. ૭  
 કૂર દુષ્ટ ખંદા, તેને વરી કીર્તિ, તેના માટે શાને, દુઃખો વેડો,  
 પ્રભુ કીર્તિ ગાધ, તેથી કીર્તિ લેજો, પરીક્ષક સાચો, સેવો દેવા. ૮  
 અમૂલક રત્નો, મીઠ અન્ન મેવા, વસુંધરા ધારે, ખુટે શાનું,  
 તેનો પણ નાશ, થયો અને થાશે, નામ કે નિશાની, ના દેખાએ. ૯  
 ચારે ધન ત્હારું, શ્રમથી સંપાડ્યું, ચલિત સ્વભાવે, જાશે જાશે,  
 લક્ષ્મી નથી કોની, ત્હારી કૃપા થાશે, અચલ ભજી લે, માટે દેવા. ૧૦  
 ડાહ્યો તું ફહેવાયો, માન પણ પામ્યો, શ્રીમત્તા ધરાવી, કુલ્યો કાલ્યો,  
 જગમાં સુનામ, દારા ધન ધામ, રહ્યો રૂડી રીત, તે પછી શું? ૧૧  
 મ્હોટાં કીધ કામ, ભીડી ભારે હામ, જાગ્યો અપ્રયામ, રાખી મામ,  
 કરે છે તમામ, જગત પ્રણામ, ભજ્યા નહિ રામ, તો પછી શું? ૧૨  
 વિષય વધારી, વાસના વિસ્તારી, કાણ સુખ-લોભી, નારી સેવે,  
 પ્રજા થઈ ત્હારે, અચાનક ભાવે, કુટુંબ વધાર્યું, તે પછી શું? ૧૩  
 ઈશ્વરની લીલા, તેની બલિહારી, નિયમ પ્રમાણે, સૃષ્ટિ ચાલે,  
 ગણતરી ત્હારી, તેમાં નથી લેશ, આવ્યો તેવો જાશે, તો પછી શું? ૧૪  
 અનુપ લઘુતા, અનુપ ગુરૂતા, જેમાં ભેદ ભારે, ચિત્ત ધારી,  
 દિનભાવ રાખી, ચલ કુદ્ર પ્રાણી, શ્રીગુરોર્ગરીયાન્ ભજ ભાવે. ૧૫

## પ્રભુસેવા.

( ચાલન્હેલી અલખેલી ખ્યારી રાગે. એ રાગ. )

હરિ માન, ધરી ધ્યાન, સેવ સ્વામી,  
રખે થાય કામી વામી કે હરામી,  
થવા તનમને પ્રશાન્તિ, જાવા ભાવિકેરી બ્રાન્તિ, જોવા દિવ્ય અક્ષર કાન્તિ,  
સતત ઈષ્ટ નામી નામી, સેવ સ્વામી. ટેક  
પારાવાર છે અસાર ખારવાહી,  
ઝોકાં ખાય ખતા ખાય રહો નાહી,  
માયાની અભ્યંતરે લીપાઈ શાહી,  
રાખી ધર્મભક્તિ સંગ, દયાબ્યંગ, જ્ઞાનગંગ, ધારી અંગ, મનકુરંગ, કરી  
અપંગ, ભજ શ્રીરંગ, સુખપ્રસંગ, રહે જમી જમી. સેવ સ્વામી. ૧  
ગજબ અજબ અખજ જગતના તમાસા,  
દુઃખ મૂલ મોક્ષ શૂલ ઉપર ખાસા,  
કાલીસાથ તેમાં કાલ રમે પાસા,  
તેમાં રાખવી શી ખાસ, ચારે પાસ, પ્રસરી પાસ, કરતાં વાસ, થાશે નાશ,  
છોડી ભાસ, હરિનો ખાસ, થાજે દાસ, મમતા વામી વામી. સેવ સ્વામી ૨  
મરણ નહાર વારવાર શીખ ગાજે,  
હવે ક્ષણિક કુદ્રતી ન વા'ર છાજે,  
સર્વશક્તનો સુરક્ત ભક્ત થાજે,  
શ્રદ્ધાથી ગૃહીને સાર, દુરાચાર નોવ્યભિચાર, સુભ આચાર નોવીસ્તાર,  
કરીને ચાર, જીવ ઉદ્ધાર, શિવતા ધાર, કુમતિ ઝા'મી ઝા'મી. સેવ સ્વામી. ૩  
મળે ખાનપાન સહજ શયન સ્થાન,  
આપે સૃષ્ટિષ્પ ગ્રંથ પૂર્ણ જ્ઞાન,  
તજ દ્રંદ ભજ સ્વછંદ સુખનિધાન,  
મનમાં ધારીને દૃઢ ટેક, રાખી નેક, ધર વિવેક, પાપ અનેક, છોડી છેક,  
પ્રભુવ્યતિરેક, ભૂલ હરેક, આશ્રય એક, રહે પામી પામી, સેવ સ્વામી ૪

## માતા.

( ખીગરી કોન સુધારે નાથવિણ ખીગરી કોન. એ રાગ )

૧

લાડે કોણ લડાવે, માતવિણ, લાડે કોણ લડાવે રે,  
પીડામાં પણ કીડા માની, મનમાં મસ મુસકાવે રે. લાડે ટેક.

ઢીચણુ ઉપર સુતનુ સુતને, ખેસારી બહુ બાવે રે,  
 એક કરાંગુલિ અધરપર ધરી, હાંસે કોણુ હસાવે રે. લાડે કોણુ. ૧  
 પ્રેમતરંગ અચાનક ઉછળે, બહિર નીકળવા ટાંપે રે,  
 જનની ઝટ તવ ચુંબન કરતી, છાતી સરસો આંપે રે. લાડે કોણુ. ૨  
 ગૃહવિવેક ગમત કૃતિ વિસરી, અંકે કોણુ સુવાડે રે,  
 એક ટશે ન્યાળી કર ફેરવી, ગલિ ગલિ કરતી રમાડે રે. લાડે કોણુ. ૩  
 તેડી કટિપર રત્ન અમૂલક, પગલે પગલે જોતી રે,  
 સોળ શૃંગારે રહિત રમણી, પુત્રશૃંગારે રહોતી રે. લાડે કોણુ. ૪

## ૨

મરત ખરે વણુમોતે, માતવિણુ, મરત ખરે વણુમોતે રે.  
 તનુજ પ્રેમ-જનિત ધીરજથી, ઉછરે જોતે જોતે રે, મરત ટેક.  
 ઉર ઉદર ને ઝંઘન સ્તનથી, જાતને જનની સેવે રે,  
 સ્નેહે શોણિતનુ દૂધ કરીને, ધાવણુ પીતાં ટેવે રે. મરત ખરે. ૧  
 છોડે નાંખી કુજન કુદ્રષ્ટિ ને, શશિ રવિ જલદ નિવારે રે,  
 હૂંફ અતુલ દે પાસામાં લેઈ, રાતે જવ સુવારે રે. મરત ખરે. ૨  
 પથ્ય ભજે ને ઐશ્વર્ય ખાએ, ખટરસૂતવરસ ત્યાગે રે,  
 વત્સલરસમાં ગરક થયલી, પુત્ર જીવે અનુરાગે રે. મરત ખરે. ૩  
 માનિની માન તૂછ અપમાનથી, લેશ ન ડરતી લજાતી રે,  
 શિશુહિતસાધન પુછીને સુખથી, મદરહિત મદમાતી રે, મરત ખરે. ૪

## ૩

કોનું હેત વધારે, માત વિણુ, કોનું હેત વધારે રે,  
 અવર પ્રીત ક્ષણિક સ્વાસ્થથી, ભલે જણાએ બારે રે. કોનું હેત ટેક.  
 નવ મહિના નિજ ઉદર ધરતાં, સતત હૃદયે રાખે રે,  
 જગૃત સ્વપ્ન સુષુપ્તિ વિશે પણુ, દેખે કશું ન સુત પાખે રે. કોનું હેત ૧  
 “ભાઈ,” “અધ્યા,” “બેટા” કે “છેયા” કહેતાં સુખડું ભરાય રે,  
 પુત્રવતી ધર-સૂત્રવતી બની, સ્વર્ગનુ સુખ નહિ આહે રે. કોનું હેત ૨  
 રૂદન શુણ્ણતાં હૃદય વિંધાતું, હર્ષિત કરવા બહાય રે,  
 શયનસમયે મધુર સ્વરથી, હાલેરાં હૃદ ગાય રે. કોનું હેત ૩  
 તૈલ અભ્યંગથી સ્નાન કરાવી, ચંદન અર્ચે કાયરે,  
 ઓળી કેશ શિશુ બેશ બનાવી, જોતાં જરા ન ધરાય રે. કોનું હેત ૪

કોણ અવર હિતકારી, માત વિણ, કોણ અવર હિતકારીરે,  
 ગળુ નહિ પણ પરગળુ થઈને, નિરંતર સુખકારી રે. કોણ અવર. ૧  
 દેહ પરાધીન તેને શીખવ્યું, ખાવું, ખેસવું ખસવું રે,  
 ફરવું દોડવું કુદવું ચઢવું, સ્પુટને શુદ્ધ ઉચ્ચરવું રે. કોણ અવર. ૧  
 કાકા મામા પુત્ર પિતાદિ, ભેદ સકલ બતલાવ્યા રે,  
 રવિ શશિ ગિરિ નદ ત્રણ ભુવનના, સાર હુંકા સમજાવ્યા રે. કોણ અવર. ૨  
 કૂકે ખખખે એકડે બગડે, જ્ઞાનના પાયા ચણાવ્યા રે,  
 મ્હેતાજી શું સ્તીખવશે બ્યાં, માતાએ પાઠ ભણાવ્યા રે, કોણ અવર. ૩  
 ઈશ્વરનુ અસ્તિત્વ ઇસાવ્યું, ધર્મશ્રદ્ધા મન ધારી રે,  
 શાસ્ત્રયુક્તિથી શું કરશે ગુર, માતાની બલિહારી રે. કોણ અવર. ૪

## માતૃત્વ.

### દીર્ઘિકાઉક્તિ.

કાલજ કોણુ તે હોને કહિયેરે, આદ્ય લલછખીલડે. એ રાગ.

મ્હેતો ગર્ભમાં ધાર્યો બહુ માસ રે, સૈયર કંજ કળતને,  
 રાખુ છાતી ઉપર નિત્ય ખાસ રે, સૈયર કંજ કળતને. ૧  
 રસ કસ કઈ એને પોણું છું પ્રીતે પણ, સ્નેહ ન ધરતો લગાર રે. સૈયર. ૧  
 પંક ધરી બહુ રંક બનુ પણ, લેશ કરે ન મુજ વાર રે. સૈયર. ૨  
 નિશદિન પ્રેમ સહીસે વિદાળું તોય, ત'રા નથી તલભાર રે. સૈયર. ૩  
 ધર ધર ફરતાં રસ મસ લૂટે એવા, ભ્રમરનો બેઠો થઈ ચાર રે. સૈયર. ૪  
 મધુર વદીને ધન ચોરી લે તેને છૂંચો, છાતીમાં રાખે મસ વાર રે. સૈયર. ૫  
 દેતાં શીખામણુ આહુ રહે જોઈ, માથી લજાય ગમાર રે. સૈયર. ૬  
 વેરીનો બહાલો થયો વેરી તનુજ મ્હારો, પ્હોંચ્યો ન મિત્રનો પાર રે. સૈયર. ૭  
 દાળીને કર, મુજ જીવન, સૂર્ય એ, ખંચે છે સાંજ સવાર રે. સૈયર. ૮  
 દુષ્મન ન્યાળી ભલે થાય પ્રકુલિત, અંતે થવાનો ખવાર રે. સૈયર. ૯  
 શું કરીએ, સખિ, રીસ ચ્હડે પણ, પેટમાં પાક્યો તેનો ખ્યાર રે. સૈયર. ૧૦  
 ઈર્ષ્યા માવીતર કહીએ કોને જઈ, બળે હૈયામાં અંગાર રે. સૈયર. ૧૧  
 કાઠવુ દેખી વળી રૂલેવુ સાંભળી પણ, લુટે ન સ્નેહનો તાર રે. સૈયર. ૧૨  
 આડો હડીલો છરવંગો અલેતો પણ, પ્રાણતણો એ આધાર રે. સૈયર. ૧૩  
 માતવિના કોણુ બાણી શકે સહિ, માતાના મનના વિચાર રે. સૈયર. ૧૪  
 ખુટેલ જગમાં અખુટ એક અલિ, માતાના સ્નેહનો ભંડાર રે. સૈયર. ૧૫



## ગીતિ.

જનક ગુણે ગુણકારી, સ્નેહ લઈ સ્નેહ આપતા બાતા,  
ઈશ્વર રાચે સ્મરણે, સહજ અલૌકિક ધરે સ્નેહ માતા. ૧

## પિતા.

## કાફી.

૧

જનક-તરૂ ન્યાઈ રે, સુખદ ને હિતકારી,  
વાર વારે વાઈ રે, ગહન ગતિ છે ન્યારી. જનક. ટેક.

હૃદય-મૂલથી ઉભરાઈને, પ્રેમતર્ણો રસ મીષ્ટ,  
રોમ રોમ પક્ષવમાં પ્રસર્યો, દેવાને સુદલ અભીષ્ટ,  
રીષ્ટ સર્વે ભાગે રે, સુધા વરસે ભારી. જનક. ૧

યાવતજન્મ સહે ધીરજથી, ટા'ટ તાપ વરસાદ,  
ભુખ તૃષા નિદ્રાને ત્યાગે, લેશ ધરે ન પ્રમાદ,  
સુખ સુતને થાવારે, સમાધિ રહે ધારી. જનક. ૨

બાળક નૃત્ય કરતાં જોઈ, ડોલે હરખથી જાત,  
કીલ કીલ શબ્દ શૃણીને સારે, હરખના અશ્રુપાત,  
ધન્ય પોતે માને રે, વિતક નિજનો વિસારી. જનક. ૩

છત્ર બગીને છાયા આપે, હુંફ ધરે ચિરકાલ,  
સંચય કરીને સાચવી રાખે, ધાન્ય અને ધન માલ,  
પુત્રની સવાઈ રે, કરવા ધરે હુંશિયારી. જનક. ૪

૨

આશાનુ પંખીડુ રે, જનકનું બહુ ભમતું,  
ક્ષણે નભમાં ઉડે રે, ક્ષણે ધરતી ધમતું. ટેક.

વામ ભરે કૃતિ વામ કરે છે, વામવા સુતનુ દુઃખ.  
બાલક સાથે બાળ બનીને, જાણી લે છે સહુ રૂખ,  
ભૂખ સરવે ભાગેરે, સતત કરે મનગમતું. આશાનુ પંખીડુ રે ૧  
પુત્રતણે ધર પુત્ર થવાને, તેને સીમંતની આશ,  
ધરતે વિત્ત જુદાં કરી આપે, મૂલ્યવગરનો દાસ,  
ખાસ સંસૃતિ ખેડે રે, સરસ દઈ લે નરનુ. આશાનુ પંખીડુ રે. ૨  
નરક “પૂ”થકી તારી દેશે, એવી ભીંડીને હામ,

જીવથકી પ્રિયતર સાચવવા, અનંપો આઠે જામ,  
રામ નામ ભુલે રે, ગૃહે શિશુ જોઈ રમતું. આશાતુ પંખીડુ રે. ૩  
સ્વારથ ધન અનુકૂળતામાટે, લોક ધરે સહુ સ્નેહ,  
હાનિ થતાં પણ સહજ ઉમળકે, વરશે પ્રણયનો મેહ,  
છેહ છેયાં દેછેરે, તથાપિ મન નથી ડગતું. આશાતુ પંખીડુરે. ૪

## ૩

દૂધ કેરો દરિયો રે, જનકનુ હૃદય જાણો.  
ઑટ લેશ ન આવે રે સદા ભરતી નાણો. ટેક  
મીષ્ઠ તરંગો ઉછળી રૂહે છે, ધીર અને ગંભીર,  
શીતળ પૌષ્ટિક શાન્ત સ્વભાવે ઉજ્જવલ નિર્મલ નીર,  
તીર છે સુંવાળાં રે, નડે ન સુતને પહાણો. દૂધ કેરો. ૧  
મથન કરીને સુતને આપે, ચૈદ વિદ્યા ચૈદ રત્ન,  
મંત્ર ગુહ્ય સહુ સમજાવી દે, કરી નિરંતર યત્ન,  
આત્મને સમર્પે રે, દીપક કરે દીપ શાણો. દૂધ કેરો. ૨  
પૂરી પુત્રેપણા થવાથી, લીલોછમ દીનરાત,  
યશસુગંધ વિસ્તારે જગમાં, કરવા યશસ્વી સુજાત,  
છાતી ઉપર રાખે રે, ભાર બહેતાં હરખાણો ! દૂધ કેરો. ૩  
લાડ કાઢથી રહે પાલવતો, અલેતુ ચંચળ મીન,  
આત્મજ કાળે કાયરતાનો, ત્યાગ કરે છે પ્રવીણ,  
હીનમતિ ના લેખે રે, પિતા તે પિતા પરમણો. દૂધ કેરો. ૪

## ૪

મોહાંજન આંખ્યાં રે, જનકનયને જૂદાં,  
અવર શિશુ કુખડાં રે, જગતમાં નિજ રૂડાં ટેક  
“ભાઈ” સમોવડ કોઈ નથી ને, “ભાઈ” છે સ્મરનુ રૂપ,  
બૃહસ્પતિ ડા’પણમાં ખીજે, કલાકૌશલમાં અનુપ,  
ભૂપ શો બડભાગીરે, અવર સહુ વલકુડાં. મોહાંજન ૧  
કાલા તોપણ બોલ વીણી લે, બેટાના તેથી અતુલ,  
કેડે કે આંગલિયે લઈને ફેરવે રત્ન અમૂલ્ય,  
ગર્વથી દેખાડે રે, પ્રણયનાં મૂળ ઉડાં, મોહાંજન. ૨  
સૂત્ર વધારે કુળ ઉદ્ધારે, વૃદ્ધાતણો આધાર,  
નામ રૂપનો નાશ તથાપિ તેને રાખે બહુ વાર,  
ધ્યાર એવું શીખવે રે, ભરીને રસનાં કુંડાં. મોહાંજન. ૩

સાર સરવ આત્મજને માટે, આત્માને કાજ અસાર,  
રાખે તેમાં સુખ ચાખે છે, માગે નહિ ઉપકાર,  
પિતાને પ્રણમજો રે, થશે ન અવગુણી ભુંડાં. મોહાંજન. ૪

## યોગી.

### સ્વાગતા.

દેહ અર્પણ કરે પરમાટે, કાર્ય-તર્પણ કરે પણુ ધાટે,  
સ્વાતુભૂત અવધૂત ફરે છે, ધર્મકાર્ય જન આર્ય કરે છે. ૧  
હાસ્ય ગાળ અપમાન સહે છે, રાગ ગાય પણુ રાગ હરે છે,  
જ્ઞાનમત્ત ન પ્રમત્ત તથાપિ, કષ્ટ રૂહે સકલ સૃષ્ટિનુ કાપી. ૨  
શર્મ દે તદપિ શર્મ ન ધારે, ભેદ જીવ શિવના મન ધારે.  
ભોગ રોગ સમ ભોગ ગણે છે, થૈ અશત્રુ ગુણુ-શત્રુ હણે છે. ૩  
મસ્ત સંતત અમસ્તક યોગી, કેતકી સમ બને પરભોગી,  
ભિન્ન સંસૃતિ અભિન્ન લહે છે, જ્ઞાનઅગ્નિ વિણુ-અગ્નિ દહે છે. ૪  
લોકમાં અલખને જગવે છે, ભાવ ભાવદ તણા બજવે છે,  
હાંપ શોક ન કશે કનવામાં, વાય સ્વચ્છ મન-વા મનવામાં. ૫  
ભૂત ભૂતલતણુ ગણીં તાણુ, ને ભવિષ્ય ક્ષણભંગુર વાણુ,  
વર્તમાન પલમાન જીવે છે, જેમ ભગ્નઘટ વારિ ચુવે છે. ૬  
સૃષ્ટિ-સ્વપ્ન સુખરૂપ ન માને, પાપનુ પણુ અજીર્ણ પ્રમાણે.  
મોહદાદર અનાદર યોગ્ય, જોઈ સાધિત કરે હઠયોગ. ૭  
કાલનાગ લયનાગર નાથે, અલ્પજ્ઞાનનુ સુદર્શન હાથે,  
ચાંપતી વિજયશ્રી પદ સારી, સેવતો યમો અનંતપથારી. ૮  
વાંસળી પ્રણવનો સ્વર ફહાડે, એકતા હૃદયનૃત્ય ઉપાડે,  
કેલિ ગોકુલવને કરવામાં, રાધિકા-વિરતિ સાથ ક્ષપામાં. ૯  
સ્થૂલ સૂક્ષ્મ તન કેતન-કારા, શૃંખલાગણુ ગણી ગુણુ ખારા,  
હારપાલ દશ ઈન્દ્રિય વર્ગ, અર્ધ્ય તુલ્ય કરતો જગ સર્ગ. ૧૦

“અસ્તિ માતિ પ્રિય”ને પ્રિય માની, નામ રૂપ ગણુતો નહિ ધ્યાની,  
નાશવાન જડ જંગમ જાણે, એક નશ્વર સ્વયમ્ મન માને. ૧૧  
સૃષ્ટિથી અલગ સૃષ્ટિ-નિવાસી, અંગરંગ પરસંગઉદાસી.  
યત્ર યત્ર મનકુ વિચરે છે, તત્ર તાપસ સમાધિ ધરે છે. ૧૨  
આત્મવત્ સકલ ભૂત નિહાળે, અક્ષ દક્ષ જન અક્ષ ન ભાળે.  
જન્મને મરણ કલ્પિત ધારા, જાણુતો અભણુના ભણુકારા, ૧૩

તુષ્ટ પુષ્ટ દૃઢ સ્વસ્થ ગિરીશ, દેહને હૃદય વજ્ર શિરીષ.  
 એકલો અડગ અક્ષરપંથી, ભેદતો હૃદયની ધનગ્રંથી. ૧૪  
 શાસ્ત્રશસ્ત્ર, દ્વિશ વસ્ત્ર, ધરે છે, ભૂમિગેહ, વભછત્ર કરે છે,  
 જ્ઞાનપાન સુખભક્ષણ થાય, ધામ એ પરમ અત્ર જણાય. ૧૫

## ઉદાસી

### લાવણી. ૧

સંસૃતિજલમાં નથી બેશ લેશ દેખાતું,  
 જ્યાં કાલ માછલુ સંદૃ વહે છે ખાતું,  
 મદ મોહ મદનથી ભલે જગત હરખાતું,  
 વશુ જ્ઞાન ભક્તિ સુખ લેશ નથીજ ચખાતું. ૧  
 અતિ ક્ષણિક ભોગના હર્ષ વિષમ બહુ લાગે,  
 ભોગવતાં ઇચ્છા વધે તર્પ નહિ ભાગે,  
 સુખ દુઃખ-રહિત નહિ જરા વ્યથા અનુરાગે,  
 રૂઝતા પહેલાં ધા એક અવર શર વાગે. ૨  
 ચિંતા આશાથી ગયું જીવિત બહુ એજે,  
 જંપાયુ નહિ પળવાર રીંગની એજે,  
 બહુ તરંગ ઉડતા જતા હુઆવે એજે,  
 છોડી જવાના વિષય તજ્યા તે મેજે. ૩  
 વિસ્મૃતિ-પ્રાય વસ્તુમાં સ્મૃતિ મહે ધારી,  
 જન્મોજન્મતણો મિત્ર મુકયો વિસારી,  
 મહે દુખમન વહાલાં ગણ્યાં હણ્યાં હિતકારી,  
 જોવાનું જોયું નહિ આર્થો અંધારી. ૪  
 કરિ અહિત પ્રાપ્તિને કાજ જરૌ વિજારી,  
 મક્કલાયો મળતાં દુઃખ મૂર્ખ અવિચારી,  
 નિજને ઠગવામાં માન ગણ્યું મહે બારી,  
 અંતે તો વાની રહી ગઈ હુંશિયારી! ૫  
 મહે હાથ અહોલો મણી દીધોતો દેંકી,  
 બહુ યત્ને મળતાં કાચ ગયોતો બહેંકી,  
 મહે અંતર-ગુરના પાઠ દીધાતા છેકી,  
 છોડીને સરવે ટેક માનતો ટેકી! ૬

બહેતો હું ખરસમ ભાર માર બહુ ખાતો,  
ધર ધર ખે પગનો શ્વાન બની અથડાતો,  
ધરનાંનો બનતો ખેલ ધાણીમાં ફરતો,  
થઈ મનુષ્ય માનવકૃતિ નહિ આચરતો !

૭

મહે બની વેવલો કરી કૃતધી-સેવા,  
ઉતાર્યા શઠને કાજ ધણા પરસેવા,  
પામરથી લેવા લાભ પાડીતી હેવા,  
આરાધ્યા નહિ પળવાર દેવના દેવા !

૮

મહે રાત દિવસ તજી નિંદ પેટ પણ બાળ્યું,  
થઈ પરાધીન નિઃસત્ત્વ માનધનં ટાળ્યું,  
મહે તજી ધર્મ કરી મર્મ વચન નવ પાળ્યું,  
પણ થાવાનુ તે થયું રહ્યું નહિ બાળ્યું !

૯

મહે મિત્રાચારી કરી ચિત્રની સાથે,  
વિધ વિધ રંગે ઉપહાર સજ્જા હાથે,  
પણ દુઃખ સમયમાં એક રહ્યું નહિ સાથે,  
અવગણના મહારી કરી હસે છે માથે.

૧૦

હું સ્વાર્થ સાધવા કાજ દશેદિશ ધાયો,  
નહિ ટા'ડ તાપ વરસાદયકી ક્ષણ કાયો,  
બહુ અંધકારમાં ભમ્યો રહ્યો નહિ સાહ્યો,  
વણુ સમજેડડળો રચ્યો પ્રથમથી પાયો !

૧૧

કદિ કાર્ય-સિદ્ધિ થઈ જાય અચાનક ભાવે,  
તૂળણાનુ વર્દન કરી ચિત્ત ઉકળાવે.

ઈચ્છા નથી થાતી પૂર્ણ અધૂરી સ્વભાવે,  
અંતર વૃશ્ચિક સમ ડસી સદા અમુઝાવે.

૧૨

મહે આજ લગીનુ કયું જીવન ધૂલધાણી,  
પથ્થરપર ખેતી કરી સિંચ્યું નહિ પાણી,  
કરી, ધર્મખીજને ખોધ, અધર્મ કમાણી,  
ડહ્યો તે વાહ્યો ગયો ! સુખુદ્ધિ તણાણી.

૧૩

નહિ ભોગ લીધો પણ રોગ અંગમાં ભાર્યો,  
નહિ યશ લીધો પણ વૃથા ગયો જનમારો,  
દહાવો નહિ લીધો, બન્યો કાળનો ચારો,  
તુટયા ચતુરાઈના તાર એક નથી આરો !

૧૪

હું ગયો ઉઘાસી બની થવા વનવાસી,  
તજ અસાર આ સંસાર જ્ઞાનનો ખ્યાસી,  
ધર વિમુખ દુઃખથી કર્યું હ્યું મન હરિમાં,  
રતિ સર્વ સમાઈ ગઈ વિરતિસતિ નરિમાં.

૧૫

## રાજર્ષિ.

### લાવણી. ૨

મહેં ચિંતા સર્વે તજી ગ્રામને દ્વારે,  
તો ચિંતા મહારી સજી રહે પ્રભુ બારે,  
મહેં મુકી વાસના સર્વ અરણ્યે જ્યારે,  
તો પુષ્પવાસના મને વધાવે ખ્યારે.

૧

હું છોડીને ધરબાર થયો વનરાજ,  
મહેં મુકી લાજ તો ધરે સત્પ્રમુજ માજ,  
તજી નીરસ અન્ન હું જમું મીઠફલ તાજ,  
તજી કુટિલવેણુ હું શૃણુ અનાહત વાજ.

૨

સંગેમરમરની શિલા સુંવાળી સારી,  
નવપલ્લવ-રૂપી ભરી સુપુષ્પ પથારી,  
તકિયો ચંપકની લતા તણો શુભકારી,  
લાં સિંહાસન હું કરું અચલપદ ધારી.

૩

ઘટ ભવ્ય વૃક્ષની ઘટા છટાથી રૂહેછે,  
મુજઉપર દિવસ ને રાત છત્ર ધરો રૂહે છે,  
મૃદુ પુષ્પ સ્વાદુ ફળ દઈ મને રોઝવેછે,  
ક્ષણક્ષણ ચાલવતાં હાથ વારણાં લેછે.

૪

કોકિલ મેના પોપટી ચમર ધારે છે,  
“કિલકિલ” બોલી કલ્લોલ લોલ લલકે છે,  
પારાવત રસિલાં સર્વ હજૂરો બને છે,  
મુજ અમલ કેફથી મત્ત નિરંતર રૂહે છે.

૫

મુજ છડીદાર છે સિંહ વિજય પોકારે,  
પ્રતિહાર વ્યાઘ્ર બની રહે જંગતા દ્વારે,  
મદમસ્ત હસ્તિના નિવહ નિરર્ગલ રમતા,  
મુજ રક્ષા કાળે ગરુડ રહે છે ભમતા.

૬

મુજ પરમહંસની પાસ હંસ બહુ નાચે,  
 જૂઠાં જળ દૂધને કરી “પરમ”પદ ભચે,  
 ત્રણ સંખ્યાસમયે સદા દીર્ઘ લઘુ પક્ષી,  
 સંકીર્તન મધુર ગાય મને આલક્ષી. ૭  
 હૃદ તાંડવ કરતા મોર શોર મૃદુ માંડે,  
 શંકરનુ કરતા હાસ્ય વિષયરસ છાંડે,  
 કસ્તૂરીમૃગ મુજ દૂત વેગથી પૂરા,  
 મુજ રાજ્યતણી શુભવાસ પ્રસારે શરા. ૮  
 નિર્મળ જળથી ભરપૂર સરોવર ભારે,  
 ત્યાં અમલવદન પદ્મિણી નયન બહુ મારે,  
 પણ સલજ્જ સ્થાને રહી લજેછે લાડે,  
 ‘જગકુટુણીઓ છે વર્જ્ય’ એમ દેખાડે. ૯  
 વળી શીતલ મંદ સુગંધ સમીર વહેછે,  
 પંખો મુજઉપર કરી અદ્રષ્ટ રહે છે.  
 નિર્ઝર ઝર ઝર ઝર ઝરી મને સેવે છે,  
 શીતળ ને સ્વાદુ શુદ્ધ સલીલ ધરે છે. ૧૦  
 મુંદર અંબરને ધરી રક્ત વિચરે છે,  
 શશિ સૂર્ય અહોનિશ મને મશાલ ધરે છે.  
 રજનીમાં ચાંદીતણુ હેમનુ દહાડે,  
 મુજ કાજ બીજાનુ કરી પ્રહર્ષ પમાડે. ૧૧  
 મુજ કોપાધિપ ઋતુદેવ વિવેકી શાણો,  
 નવનવ આપે દૂળ વાન્ય ગૃહે નહિ દાણો,  
 મુજ ઇચ્છા પૂરી કરે સમયને સાધે,  
 સૈનિકો દ્વાદશમાસ મને આરાધે. ૧૨  
 શંકર જાણી અભિષેક કરે ચોમાસે,  
 શતરંજીથી સુર ભરે ધરા ઉલ્લાસે,  
 મુજ રાજ્ય તપે લમ તપે ઉનાળો ભાવે,  
 તપ-પ્રતાપ મહારો પ્રચંડ-તર બતલાવે. ૧૩  
 શીયાળો સેવા કરી શાન્તિ વરસાવે,  
 કરવાની શીતળ ચિત્ત, રીત સમજાવે,  
 મુજ સેવા સરવે કરે શક્તિ અનુસારે,  
 હું રાજ્ય ભોગવું અખંડ પ્રૌઢ કરારે. ૧૪

છે જમકર્તાનો એક આશરો મ્હારે,  
તો વેર કેર તકરાર મળે ન લગારે.  
રહી અષ્ટસિદ્ધિ નવનીધિ બની મુજ દાસી,  
હું અવન્ય હરિતો ભક્ત રહ્યો વનવાસી.

૧૫

## વ્યર્થજીવિત.

( ગોરસ લઇને ગોપિકા મહિ વેચવા ચાલી. એ રાગ.)

શૈશવ.

ભાનુ પ્રથમ નિર્જપ્પા પછી નહિ ભાન લગારે,  
વૃત્તિ પરાધિન સર્વ છે નહિ શબ્દ ઉચારે,  
હાસ્ય રૂદન સરખું ગણે નહિ ભેદ જણાતો,  
ભવસાગરમાં મત્સ્યસમ જન જાય તણાતો. ૧  
યૌવન ફેડીને માતનુ પછી શોણિત પીતો,  
મૂત્ર અને મળમાં રમે રજથી પણ બ્હીતો,  
તરફેડા મસ મારતો નહિ જોર જરાએ,  
દુઃખ પડે પણ અંગનુ નહિ દુઃખ કલાએ. ૨  
પુત્ર થયો ધરસત્રને લાંબું કરવાને,  
પાપ અને તુજ ભારથી ધરતી ભરવાને,  
સ્મરણ થયું નહિ ઇષિનુ નહિ અક્કલ તારે,  
રહેતો ભજ અન્નપૂરણા નિજરૂપ વિસારે. ૩  
કૂપતણો મંડુક તું હતભાગ્ય અન્નહયો,  
માતતણા સ્તનમાં ગણે આધાર બધાનો,  
શૈશવ એમ વહી ગયું ભુલ્યો આદિ અનાદિ,  
વિસ્મૃતિનુ ધન મેળવી શિષ્યો છોકરવાદી. ૪

બાલ્ય.

જમતાં વિરમતાં ને ખેલતાં હઠ આકરી માંડે,  
ધાર્યું કરાવા નાચતો રડતાં રઢ માંડે,  
માયાની છાયામાં છૂપતાં વધતી બહુ કાયા,  
ભાઈને ભગિનીની ગોષ્ઠિમાં વિસર્યો જગરાયા. ૧  
અક્ષર થઇને મૂરખા હવે અક્ષર શીખે !  
મિથ્યા વક્ષોવે વારિને સૂમને જઈ ભીખે,



માંડે સરસ્વતી દેવીનું તું ઉપાસન બારે,  
 સાત સાંધી તેર તોડતો ન વિચાર લગારે. ૨  
 ગ્રંથ પઢ્યો પણ કાળજે બંધાય છે ગ્રંથી,  
 દિશ ચ્હડી ગઈ છે તને પથ ભુલ્યો કુપંથી,  
 ઊજ્જવલ એટલું દૂધ છે મન માની ફસાયો,  
 પકડ્યો છે મો'ટે સાંજુસે મદમાં સપડાયો. ૩  
 ઉચ્છ્રંખલતાની નદી એને તાણે તણાયો,  
 મૂરખ મસ્ત બની રહે ત્હારો ઘાટ ઘડાયો,  
 ખૂબ ભણ્યો પણ ના ગણ્યો બન્યો શુકશે માની,  
 એક વિના શત શૂન્યથી ઉપજે બહુ હાની. ૪

### યૌવન.

યૌવનનું વન જોઈને આવ્યો મસ્તિમાં હસ્તી,  
 મનમાન્યું કરવા મધે ધરી છંદગી સસ્તી,  
 કામની આડે જામમાં રટના તને લાગી,  
 મૃગજળ આશાનાં જીવે ત્હારી તરશ ન ભાગી. ૧  
 તૃણા હયેલીમાં પંખીને નચવે ત્યમ નાચે,  
 નારીના વક્રકટાક્ષથી ધાયલ થઈ રાચે,  
 જીક પ્રપંચના પુષ્પથી કરી લક્ષ્મીની સેવા,  
 ભવભયભંજકની નહિ રાખે લેવા કે દેવા. ૨  
 ભવસાગરની મોજડી ત્હારે જીવિત તાણે,  
 મત્સ્યસમાં બહાલાં સગાં તને ભક્ષ્ય પ્રમાણે,  
 ભેદ પડ્યો તુજ બુદ્ધિમાં સાચુ માનેછે શાણુ,  
 ફેર ચ્હડ્યો ત્હારી આંખમાં સહુ ફરતુ જણાણુ. ૩  
 ઘોર અરણ્ય સુઝે નહિ ત્હારા પથમાં જણાતુ,  
 આંખ ઉઘાડી જો જરા આયુષ્ય હણાતુ,  
 ગર્વમાં ધર્મ લહે નહિ રહ્યો કાલ-ચવાણો,  
 પ્રભુ ચિંતામણિને તજી સાહ્યો છે જગ-ખહાણો. ૪

### વૃદ્ધા.

વૃદ્ધામાં ચિંતાએ આંતર્યો કાળે દાંતને તોડ્યા,  
 રોગોએ અંગપ્રહારથી સ્નાયુબંધ વછોડ્યા,

છોડી નહિ પણ લાલસા વગધાં બહુ મારે,  
 વાત કરે બહુ ડાહ્યલી નહિ કો ગણુકારે. ૧  
 પૂજા ધરાની તું કરે સેવે મહાકાળી,  
 ભૂલી ગયો પરબ્રહ્મને વાસના નહિ ટાળી,  
 પુત્ર કલત્ર ને પૌત્રના હિતકાળ યતે છે,  
 પાપનો જાપ જાપી રહ્યો “મહાર્ મહાર્” કહેછે. ૨  
 યોટ ચલાવે છે ડોઠ શું હવે યોટ જણાએ,  
 મેળવતાં સરવાઈયુ ખરી યોટ કળાએ,  
 જંપ નથી પળવારનો પણ કામ અધૂરું,  
 કલિપત બહાલાંને કારણે કરે અંતર ખુરું. ૩  
 “પાછળનાની શી વહ્લે થશે” એમ વિચારે,  
 આવી બન્યું છે તાહરું તેનો શોક ન ધારે,  
 જન્મને આરેથી નીકળી આવ્યો મૃત્યુકિનારે,  
 શિરપર પાપના પુજનો ભર્યો ભારો તે ભારે. ૪

### અવસાન.

મૃત્યુનો સોટો વાગતાં ખરી હેઅક ખાધી,  
 દોડી ખાવા તને આવી જો આધિ વ્યાધિ ઉપાધિ,  
 જન્મના સાથી દેહને પડે છોડવો ત્યારે, \*  
 અળતા કાળના ચક્રમાં ચગદવાનુ ત્યારે. ૧  
 ઘોર વેરાનમાં એકલાં ફરવુ ચિરકાળ,  
 તમસ તમસ નજરે પડે બળે છાતીમાં ઝાળ,  
 દેવી ઝિપાસી તે બહુ એક કામ ન આવી,  
 કર્મ ત્યારાં તને ખાય છે નાખે તેલમાં તાવી. ૨  
 શોક હવે શા કામનો આવ્યુ હાથે તે સાથે,  
 પોક મુકેછે શું હવે મુકી હાથ બે માથે,  
 માન્યા નહિ જગદીશને વિષ જાણીને પીધું.  
 કરવાનુ તે ના કર્યું ના કરવાનુ કીધું. ૩  
 સંસ્કૃતિ-ગરણી ધારતી પડ રાગ ને દ્રેષ,  
 વ્યક્ત સમયમાં તે તને આપે ભોજન બેશ,

તેજ હવે દળે જો તને કાળ નાખેછે આળી,  
નારાયણનો લે હજી આશ્રય મન ઝાલી.

૪

૫૬.

સાલ્લ થશે જગદીશ, પતિતને, સાલ્લ થશે જગદીશ.

જ્ઞાનસુધાનળ પીશ, પતિતને, ટેક.

હૃદયકમલને અમલ કરી જો, લેશ ન રાખે રીસ. પતિતને, ૧  
પુત્ર વિત્ત ને લોક ઈષણા, નાગણુ જાણી તજીશ. પતિતને, ૨  
ક્ષણભંગુર પણ જાણાંવાળી, સંસ્કૃતિ સરિત તરીશ. પતિતને, ૩  
ગાંઠ પડીછે ત્રિગુણની ઘટ, જ્યારે તે છોડીશ. પતિતને, ૪  
સંગરંગના ડાઘ ખેડેલા, ધોઈ શુદ્ધ બનીશ. પતિતને, ૫  
ધર્મ કર્મ, નિઃસ્વાર્થ ધરીને, શ્રદ્ધા સાધ કરીશ. પતિતને, ૬  
શમદમાદિક સંપત્તિથી, મન બંડાર ભરીશ. પતિતને, ૭  
નિશ્ચલ ધીથી ધ્યાને ધરજો, આત્મરૂપ દિનનિશ. પતિતને, ૮

## સંસાર.

૫૬ ૧.

સ્વપ્રતણો સંસાર, જીવડા, સ્વપ્રતણો સંસાર,

કરને લગાર વિચાર. જીવડા. ટેક.

ક્યાંથી આવ્યો ક્યાં જવાનો, તેનો કર નિરધાર. જીવડા. ૧  
કોણ માત ને કોણ તાત તુજ, કોણ સહોદર નાર. જીવડા. ૨  
કઈ કઈ જાતમાં જનમ ધરીઆ, સુવો તું કેટલી વાર. જીવડા. ૩  
રાગ દ્વેષની ધંત્રીમાં તું, થયો દળાઈ ખ્યાર. જીવડા. ૪  
મૃગજળમાં લોભાયો શાને, છીપે તૃષા ન લગાર. જીવડા. ૫  
સાશ્વત્ક પણ લોષ્ટની મૂરતી, તેમાં કયો શું ખ્યાર? જીવડા. ૬  
આજ જણાય ને કાલ જવાનું, તેનો પડે ક્યમ ભાર? જીવડા. ૭  
“મહાઈ તહાઈ” મુક ને પ્રાણી, જ્યાં છે સર્વ અસાર. જીવડા. ૮

૨

કર રૂડો સંગાથ, મનડા, કર રૂડો સંગાથ,

ભજી લે જગનો નાથ.

મનડા. ટેક.

કાળતણા અગ્નિરથ મધ્યે, બેઠાં જન બહુ ભાત.

મનડા. ૧

નિર્મિત સ્થલમાં સર્વ ઉતરશે, લેઈ મરણની ધાત. મનડાં ૨  
 ધામ ધરા ધન મનન કરતો, રાખ ન આવી સાથ. મનડાં ૩  
 ત્હારં ત્હારં પણ મુંકી જાશે જાશે ઉઘાડે હાથ. મનડાં ૪  
 એક દિવસ જવાનું જાણી, મ્હોટી ભીડે શું બાથ ? મનડાં ૫  
 બધું જશે ને કેવલ રૂહેશે, સારી નરસી ગાથ. મનડાં ૬

### અસારતા.

(મને અંગો અંગ લાગી છે દહાય. કાળજ કોઈ કાપેરે. એ રાગ.)  
 મને સુપને ન ગમે રે સંસાર, મરણ શિર ગાજેરે,  
 મને સર્વ લાગે છે અસાર, મરણ શિર ગાજેરે. ટેક.  
 દિવસ ઉગ્યો અને રાત પડી એમ, ચ્હડિયો છે ચક્રનો ફેર,  
 પાપકરમની માલિકા ફેરો, આવ્યો નહિ કદી મેર. મરણ ૧  
 લઘુજનને ઠગવા ભભકાથી, જૂઠ્ઠી ઠગવા સમાન,  
 મિષ્ટવચનથી જ્ઞાતાંને ડગવાં, “હાજી હા” એ મહાન. મરણ ૨  
 પાપી પેટને કારણે રે, જાચવા કૃપણ ને નીચ,  
 નિર્મલ જળ હરિસ્મરણ તજીને, સેવવો જગતનો કીચ. મરણ ૩  
 હરખ શોકની પાંખોની ઉપર, ચ્હડીને જોવાનું વેરાન,  
 કુદ્ર ક્ષણિક ચલ લક્ષ્મી ત્રિયાનું, ધરવું અનાદૃત ધ્યાન. મરણ ૪  
 પુત્ર પ્રિયાની પ્રીતિની જાલમાં, લપટાવાનું દિનરાત.  
 મૃગજાળમાં બહુ મોહિત થઈને, ભૂલવી પ્રભુની વાત. મરણ ૫  
 અંતઃકરણરૂપી યમ જ્યારે, દેહે કુકર્મનો દંડ,  
 હાથ ન આડો કોઈએ ધરશે, માર પડે જ્યાં પ્રચંડ. મરણ ૬  
 આ જગનાં સહુ સુખ નથી પણ, સુખના કલ્પિત ભાસ,  
 મુકી જવાનું છે મંદીર ને વપુ, નૌતમ નાર વિલાસ. મરણ ૭  
 તત્ત્વનું તત્ત્વ ને સારનો સાર તે, પૂરણ સચ્ચિદાનંદ,  
 ચિત્ત નિરંતર તેમાં ઠરાવો ને, છોડીને ભવના શંદ. મરણ ૮

### સ્વાર્થી જગત્.

(શરણ પડ્યો છું રે શ્રીહરી. એ રાગ.)

૧

જગત્ જણાએ રે ભૂખડી, સહુને સ્વારથનો છે નેહ,  
 ફેરવા માત્ર બધાં જ્ઞાતાં સગાં, સરવે દેવાનાં છે છેહ. જગત્ ટેક.

કોઈ “બાપા” ને “બેટા” થાયછે, કોઈતો “કાકા” “મામા” થાય,  
 “બ્રાતા” “ભગિની” “નારી” બને, સહુને પૈશાની છે દહાય. જગત. ૧  
 કોઈ કોઈ મિત્ર બની સાથે ફરે, કોઈ આશ્રિતનો રાખે ડોળ,  
 વળી કોઈ ભારે હિતકારી બને, સમયે કોઈ ન ઘોળે ઘોળ. જગત. ૨  
 જગમાં સાચો સાથી ના મળે, બ્યારે આવે આપતકાળ,  
 ચિંતા દેખાડેછે બહુ, કોને પેટ વિશે નહિ ફાળ. જગત. ૩  
 એક દિન મરવા ટાણુ આવશે, સહુ તવ કહો સંભારો “રામ”  
 જમસમ ધરમાં સરવે મહાલશે, જ્યાં ત્યાં ખેંચી લેવા દામ. જગત. ૪  
 તગ તગ આંખતણા ડોળા થશે, બ્યારે શ્વાસોચ્છ્વાસ રૂંધાય,  
 દુષ્કૃતિ સામી આવી પીડશે, તેમાં બીજાનું શું જાય ? જગત. ૫  
 ટીપે ટીપે પાણી ટેવશે, કંઠે પડશે તોપણુ સોસ,  
 ભારે મુંકશે આશા સર્વકો, દેશે રોગ વિધિને દોષ. જગત. ૬  
 મરતા વિણ ચલાવા કારણે, કરશે છાતી ઉપર વાત,  
 ચીંટી વાલતણી કહાડી લઈ, કરશે બોડી રોડી જાત. જગત. ૭  
 દશ દિન રડવાના વિવેકથી, પરવારીને ભૂલે લોક,  
 મૃતની વાર્તા હસતાં ફહાડશે, પડશે વિસ્મૃતિમાં સહુ શોક. જગત. ૮

૨ \*

સાચા સ્નેહી રે સંત છે, જેને સ્ત્રીધનનો નહિ સ્વાર્થ,  
 ધરતી કીર્તિને સ્થાગતાં, જેણે સિદ્ધ કર્યો પરમાર્થ. સાચા. ૧  
 જેને જ્ઞાનતણો શૃંગાર છે, લેછે દેછે બ્રહ્માનંદ,  
 જેને રાગ દોષ લેશે નહિ, છોડાવે જે ભવના શંદ. સાચા. ૨  
 સદ્ગુણ શિખવે ને સુખ દે, વળી તે પાપતણા છે કાળ,  
 ક્ષણના જીવિતને સાર્થક કરે, આવે સાચવવા અંતકાળ. સાચા. ૩  
 એવા સ્નેહીને ના ગણી, રાખે ક્ષણિક ઉપર શી પ્રીત ?  
 નિજ વેરીને બહાલા શું ગણે ? દર્શન થાય ખરે વિપરીત. સાચા. ૪  
 તહારા ધનમાં સહુનો ભાગ છે, નહિ લે પાપતણો કો ભાગ,  
 કપટ દગાથી પૈસો મેળવે, તેથી સગાં ધરે છે રાગ. સાચા. ૫  
 શ્રેલો ભક્ત દરિદ્રી જે થયો, કરશે ખ્યારી તે પણ વેર,  
 માતા પિતાને બ્રાતા તજે, જનને રમશાનના ઘટ પેર. સાચા. ૬  
 બોલાવે “બાપા” “માઈ” કહી, જોઈ કાયા માયાના વેશ,  
 પણ રોગે જે તેમાં ધર કર્યું, પાસ ન આવે કોઈ લેશ. સાચા. ૭

માટે મનનો વેગ દબાવીને, ઉરમાં ક્ષણભર કર વિચાર,  
 લખચોરાશીમાં કોઈ નથી, જેનો તુજ પર સાચો પ્યાર.  
 દુર્લભ આવ્યો છે આ સમો, તેમાં સફળ કરી જીવિત,  
 હરિને હરિજનમાં કર પ્રીતડી, એછે સાચુ ભવિષ્યનુવિત્ત.

સાચા. ૭

સાચા. ૮

## મોહિની મુમુક્ષુસંવાદ.

૧

( ઉદ્ધવજી સંદેશો કહેજો શ્યામને. )

જહાલાજી આમ નમેશ શું થયા,  
 જહાલીનાં ગણકારો શે નહિ વેણુ જો,  
 રાતદિવસ કહો કામ કામ ને કામ શું ?  
 પ્યારીસામે ફરકારો નહિ નેણુ જો.

જહાલાજી. ૧૬.

ખાવા કે પીવાનુ પ્રભુ ભૂલી ગયા,  
 કરતા સુંદર દેહતાણુ ન જતન જો,  
 છેક મનરવી થઇને શું સુખિયા થયા,  
 ધર આંગણમાં સેવો જ્ઞાને વન જો ?

જહાલાજી. ૧

ગુંચાયા ચિંતાસાપણુની ચૂડમાં,  
 આવી પડી છે એવી શી શિર નાથ જો ?

મુજસરખી જોખનવંતી મદમાં ઝૂલે,  
 તોએ ખોજો અન્યપુરૂષના સાથ જો.

જહાલાજી. ૨

પરઉપકૃતિનુ પુણ્ય ગણ્યું મ્હોટું ખરું,  
 તો પણ એ સહુ જાત પછીની વાત જો,  
 વિદ્યામાં પૂર્ણાનંદ કહ્યો છે ભલે,  
 રાખે એને પ્રેમાનંદ પછાત જો.

જહાલાજી. ૩.

પરકન્યાને પરણી લાવ્યા હાંસથી,  
 અખળાને જૂરવતાં બેસે પાપ જો,  
 આશ્રિતનુ પાલન એ મ્હોટો ધર્મ છે,  
 ડાહ્યા થઇને ભૂલો છો ક્યમ આપ જો ?

જહાલાજી. ૪

ત્રિજો ક્યમ પુરૂષારથ ક્ષણુ સાધો નહિ,  
 જોઈએ તેવું મળિયું તોએ કંત જો ?

વણુ પાયાનુ ચણુતર સરવે જાણુજો,  
રાગવિના વૈરાગ્ય થવાની ખંત જો.

બહાલાજી. ૫

કહો પતિ એવું ભારે શું વહી જાય છે,  
એ ધડી ધરમાં હસીને કરતાં વાત જો ?

સુસ્થ રહેશે એથી પ્રકૃતિ આપની,  
કરતો અટકે કામ ધણુ ઉતપાત જો.

બહાલાજી. ૬

ઉચ્ચ મટીને સૌમ્ય થશે મુજ સંગથી,  
વધતો જશે જનમંડળમાં પ્રેમ જો,

અમણું થાશે ધૈર્ય દયા ને શક્તિ,  
ઉકેલાશે ગુંચવણીના બહેમ જો.

બહાલાજી. ૭

કર્તાએ નારીને અમથી ના રચી,  
લેવાના છે તેમાંથી બહુ સાર જો,  
વિરતિ વનિતા કરીને જોગી છો રહે,  
પણુ નારીવિણુ છે સંસાર અસાર જો.

બહાલાજી. ૮

તે માટે રસિક બનો માલી તમે,  
ખીલ્યો છે આ જોખનિયાનો આગ જો,  
વિદ્યા ને રતિની પ્રીતિ કરાવીધો,  
ધડીધડી આવો ક્યાંથી આવે લાગ જો ?

બહાલાજી. ૯

૨

વિચારી કામ કરું હું માનિની,  
તહાર માન્યે મહાર હિત શું થાય જો ?  
તહારે ને મહારે કહે શો સંબંધ છે ?

માની લીધું એ નહિ સત્ય મનાય જો.

વિચારી. ૧૦

કાળતણી આ નૌતમ નાટકશાળમાં,  
સૂત્રધાર નયવે છે માનવપાત્ર જો,  
તેમાં કહે સ્નેહ સગાઈ ક્યાં રહી ?  
જોડાયાં જ્યાં જળખુદ્ધુદ્ધાં ગાત્ર જો.

વિચારી. ૧

તહારા જેવી લાખ પ્રિયા મહારે થઈ,  
મહારા જેવા લાખ કર્યા તે નાથ જો,  
વિષયાનંદે મણુ સંતોષ ધર્યો નથી,  
પીવા પડશે મૃત્યુકેરા દ્વાથ જો.

વિચારી. ૨

ખાધાં પીધાં દેહ ધણો મેં સાચવ્યો,  
અંતે છાતી ઉપર રહી પણ આગ જો,  
તુજસરખી પણ કામ જરા આવી નહિ,  
કામ ન આવ્યો ત્હારો જોખન બાગ જો. વિચારી. ૩

જાત મહા કારાગૃહ લાગે છે મને,  
બ્રહ્મ કરે એ કેવળ કષ્ટનુ સ્થાન જો,  
તેને ત્રણ પુરપારથ લેશ ઘટે નહિ,  
મુજને કેવળ મોક્ષતાલુ છે તાન જો. વિચારી. ૪

નારીને વિચારી શ્રીપ્રભુએ રચી,  
યાવા પ્રતિને મોક્ષ-સાધને રહાય જો,  
તેણે તો કામ ભજી માયા સજી,  
સાધ્યા પતિપત્નીના પતન ઉપાય જો. વિચારી. ૫

વિદ્યામાં પૂર્ણાનંદ ખીલી રહ્યો,  
જ્ઞાનપ્રદીપે દગ્ધ થાય સહુ પાપ જો,  
રનેહ કર્યો જન્મોજન્મતણા સાથીનો,  
અસર કરેશી ત્હારાં સ્નિગ્ધ પ્રલાપ જો. વિચારી. ૬

સદ્ગુરથી સાધનસંપત્તિ મેળવી,  
ત્હારા સંગે વધતું ત્યાં શું થાય જો ?  
તું ત્હાર સાચવશે તો તે છે બહુ,  
સ્વારથમાટે સમજીને શું બહાય જો ? વિચારી. ૭

પહેલેથી રસિક બન્યો પરબ્રહ્મમાં,  
પરપોતાનું માન્યે હાવે કલેશ જો,  
નિલ રમુ સૃષ્ટિલીલાના બાગમાં,  
નહિ લાગે તે માટે તુજ ઉપદેશ જો. વિચારી. ૮

સમજીને પ્રીતિ કરો પરમેશની,  
દુઃખ ભરેલો આ સંસાર અસાર જો,  
હરખ શોકનો ત્યાગ કરીને સુંદરી,  
સફલ કરીને જીવિત ઉતરો પાર જો. વિચારી. ૯



## માયાયુદ્ધ.

### રોળાવૃત્ત.

- મનુષ્યનો અવતાર વારવારે નહિ આવે,  
 તથા કરો જન જન્મ દુઃખ વેડોછો ભાવે,  
 કરવાનું જે કામ થઈ કાયર ચૂકોછો,  
 અફલ થતાં જીવિત દોષ બીજને ઘો છો. ૧
- અંતર સેનાનાથ, બનો જન ચોદા શૂરા,  
 માયા સબળા સાથ યુદ્ધ ગમ્મતમાં પૂરા,  
 સેનાપતિ છે કામ લોભ કોપાધિપ એને,  
 ક્રોધ મંત્રી છે દુષ્ટ દયાનો લેશ ન જેને. ૨
- રણુસ્થાનક છે મોહ તમસ મસ વ્યાપી રૂઢે છે,  
 વાલાનો ધરી વેગ મનોરથ ત્યાં દોડે છે,  
 મદ મત્સર અભિમાન સુભટ રણજંગ મચાવે,  
 અસત વસ્તુનું સૈન્ય યુક્તિથી બહુ ખીરદાવે. ૩
- દશ ઈંદ્રિયના દેવ કરી લીધા પોતાના,  
 ઇચ્છિત મળતાં થાય નીચ કુત્સિત બીજના,  
 લલચાવેછે તને મુઠ, ફળ મીઠ બતાવી,  
 વાનરથી, નર, નીચ થતો ના ધી પલટાવી. ૪
- વામ કામ ધરી હામ દશે ઇંદ્રિયને પ્રેરે,  
 મારી છાની છાપ તને તે પળમાં ઘેરે,  
 મૂષિકનું લઈ રૂપ તને ડંખેને ડુંકે,  
 ડંખે ત્હારું સત્ત્વ રખે બેભાને ચૂકે, ૫
- રસના ચક્ષુ કર્ણ મર્ણુ તુજ પહેલુ સાધે,  
 હેડંબાસુત જેમ કૃષ્ણનું મૃત્યુ સોધે,  
 સ્પર્શ ભરીને ભાર ઉડે ખાડે ઉતારે,  
 અવર ઇંદ્રિયો લાગ જોઈને તુજને શારે. ૬
- હરવે, ખાંધે, તને, શસ્ત્ર ત્હારાં મુકાવે,  
 શક્તિહીન જવ થાય દયા ત્યારે બતલાવે,  
 કોપ દયા શસ્ત્રથી વિજય ઔદાર્ય જણાવે,  
 કાપી લે છે નાક પછી મૂકુટ પહેરાવે. ૭

- જીભું થાશે વ્યર્થ રાંડને હાથે હાથો,  
ખોઈશ સર્વે મર્થ ગયો જો પાપે માયો,  
એત એત થા ચતુર સજ્જ ને સ્વસ્થ રહેજે,  
આગા સેનાસનાથ તણી અંતરમાં ધરજે. ૮
- લઈ ધૈર્યની હાલ શસ્ત્ર વિદ્યાનુ ધારી,  
સદ્ગુણ બકતર સજી શાન્તિની શુદ્ધ કટારી,  
સંયમનો કરી દુર્ગ શત્રુને રોકી દેજે,  
લઈ બુદ્ધિ દુરખીન અરિબલ માપી લેજે. ૯
- જ્ઞાન અને વિજ્ઞાન બનાવી ગોલંકાજી,  
ચલવ આગની તોપ રહે દુષ્મનપર ગાજી,  
પાડીને ભંગાણુ ધાણુ પાપીનો ફહાડી,  
કરવું એવું યુદ્ધ એક જીવે ન અનાડી. ૧૦
- ધરી ટેક થઈ એક નેક પણ પૂરો રાખી,  
નિર્મલતાને ગૃહી મોક્ષનુ ફલ રૂહે આખી,  
મુક્તિ વિજયધ્વજ ધરી તજી રણ જંગ નહારો,  
અંતરપુરમાં જજે થજે પરમેશ્વરપ્યારો. ૧૧
- તેજતણા અંબાર છુટે આનંદ ઉવારા,  
શિષ્ટ મીષ્ટને ઈષ્ટ મળે મેવા જ્યાં સારા,  
સતત એકરસ રહે વહે નહિ જ્યાં ઉપાધિ,  
એવું ધામ નિજ કરી રહે જગનાયક રાધી. ૧૨
- નિર્વિકલ્પ જ્યાં થાય સતત સુખકાર સમાધિ,  
ચિન્મય મૂરતિ સાથ રહે આત્માને સાંધી,  
જ્ઞાત જોય ને જ્ઞાન અભેદે સર્વે રહેશે,  
મિથ્યા માયાતણુ નામ કે ઠામ ન રહેશે. ૧૩
- કહેવાનુ છે રહેલ કરવુ મુષ્કેલ પ્રમાણુ,  
વાત કર્યાથી નહિ સ્વાદ વસ્તુનો જાણુ,  
પકવાનોની કથા કરો કદિ વારે વારે,  
પેટપૂર્તિ નહિ થાય વિના ભોજન પળવારે. ૧૪
- દૃઢનિશ્ચય વિશ્વાસ ધરી મનમાં તે માટે,  
આલસ છાંડી કરો યુદ્ધ ઉત્કટ શિરસાટે,  
અધવચ પાછા હાથે અધોગતિ કર્મે આંટી,  
કાયર થાશે પંઠ નહિ મ્હોરી કે માંટી. ૧૫

## સુગંધરા.

માયા છાયા તથાપિ અદ્વિત ઘટના બ્રૂવિલાસે રચે છે,  
 ખેચી કલ્યાણ લેવા કળ છળ બળથી નિલ્ય યુદ્ધે મચે છે,  
 ઝાલ્યા શરા સુધીરા મુનિ ગુણિજનને ચોટ મારી ચળાવે,  
 માટે ચેતી સદાએ સુમતિ દ્રઢ કરી સેવજે ઇષ્ટ ભાવે. ૧  
 કેવલ્યામુક્તિ ઉચ્ચ સુલભ ફલ નથી અલ્પકાલીય આયુ,  
 નિદ્રા આલસ્ય શસ્ત્રે ત્રિગુણરહિત ધી વર્તે અધ્યુ કપાયું,  
 આકર્ષી અષ્ટસિદ્ધિ નવનિધિ મનવાને અધઃસ્થાન તાણે  
 માટે અભ્યાસ રાખી સુપથ અનુસરી મોક્ષ સા'જે પરાણે. ૨

## સતસંગ.

## હારી

આજ ખેલો સુસંગની હારી.

ટેક.

જ્ઞાનની ગાગર પૂર્ણ ભરીને, ભેખ વિરાગની ઝોરી,  
 જગતપ્રીતિનુ અખીર સુગંધિત માયા હઠાવો નજેરી,  
 છોડો હવે ચિત્તચક્રોરી. આજ ખેલો ૧  
 ચારી નહારી કુનારીની તોડી, પ્રીતિ પ્રભુપર જોડી,  
 જગત છે મિથ્યા એમ સમજતાં, ઘો જગ આસન છોડી,  
 ચિત્ત રહો ધર્મમાં જોડી. આજ ખેલો. ૨  
 જન્મમરણની માલિકા મોટી, લાંબી જણાય છે દોરી,  
 પાર ન આવે એ ઘટનાનો, તોડો કરી શિરજોરી,  
 વાસનાને ઘો સહુ બોળી, આજ ખેલો. ૩  
 આ જગમાં સહુ સ્વારથ સાથી, યુત્ર પ્રિયા ને કિશોરી,  
 નિર્મલ થઈ હરિસ્મરણ કરો તમે, જીવન-દોરી છે થોડી,  
 મુકો સહુ માનની તોરી. આજ ખેલો. ૪

## પ્રાચી સૂર્ય.

(કૃતવિલંબિત).

શરૈર કોમળ સુંદર સૂદરી, મદન જ્વાલન ધૂમચક્રી ભરી,  
 પતિગાર્તે પ્રતિ દૃષ્ટિ રવિ-પ્રિયા, કરૌં રહે વિરહે વિનતા ત્રિયા. ૧

- વદન દર્શનયોગ્ય જણાય છે, શિરસ ઊપર અંબર છાય છે,  
 વિમુલ વક્ષસ ચિત્ત-રસે ભોંનું, જધન છે ધન છેલછખીલોનું. ૨
- રસિક વલ્લભને સ્મૃતિ આપવા, નિજ સમીપ ત્વરા કરો આવવા,  
 રસિકડી ભણુતી વિનયાન્વિત, મધુર નૂપુરનું પૂરવી ગોત. ૩
- મધુર કોકિલ સ્વાગત આપતી, વનલતા શ્રમ સઘ શમાવતી,  
 જળસ્થલી ધરતી જળના કંરા, સુનયના નયના ઝરતી ઝરા. ૪
- સ્તવન વાયક શક રહ્યા ભણી, તદપિ દૃષ્ટિ ધરે રમણી ભણી,  
 મરમમાં ભણુતી સ્મરકારિકા, સુહૃદ હારદ હારિણી સારિકા. ૫
- રસિક પંદ મયૂર કલા કરે, ભ્રમર ચામર ચાહ ધરી કરે,  
 નૃપસુતાસમ મત્ત બની ઠરે, વૃષ્ણ વસંત સુપુષ્પ થકી ભરે. ૬
- સ્તુતિ થકી ઉદયાચળ આવશે, મિહિર એમ ગણી કરણારસે,  
 સકલ જામિની મંથર ગામિની, કરગરે મગરે મનમાનિની. ૭
- કર સહસ્ર પ્રયંડ પ્રસારતો, વદન દીપ્તિ થકી ભભકાવતો,  
 મિહિર જો તિમિરેભ શમાવતો, અપટ એ પટ એકજ પહેરતો. ૮
- ચમન માન ધરે હિતને સદા, અહિતને પણ દે નહિ આપદા,  
 સફલ ચક્ષુ હિતાહિતનાં કરે, સુકુલ-દૂકુલ દૂષિત ના કરે. ૯
- નવિન રંગ રહે તનમાં ખોલી, વદન આગળ શ્યામળ વાદળી,  
 નવવધૂ સહ પિષ્ટક ચોળતો, ઉખરણી પરણી વર ઓદતો. ૧૦
- કરો નિશાબદ્ધે રતિની નિશા, ભુજ ભરી મળતાં પૂરવી દિશા,  
 પ્રણયપાઠ ભણે નભ કેસરી, ગમનમાં મન માંજ ગણે નહિ. ૧૧
- યુવતિ યૌવનના મદમાં ભરી, હરવવા પતિને પણ આદરી,  
 અતુલ ચાટુ જજો નથી ભીંજતી, વર વરી નવરી નવ રીઝતી. ૧૨
- તવ હઝાર કરે વહુ આંતરી, સુદૃઢ સ્પર્શથી રાગ રગે ભરી,  
 હૃદય ઉપર તાંડવ જો કરે, રમણ કામણ કારમુ આદરે. ૧૩
- ધુતિમતી પરિરંભણુથી દમે, ધમણ અંતરમાં સ્મરની ધમે,  
 સુરત કાળ પ્રભાત ગણે રવિ, રજની જ્યાં રજ નીતરતી હવી. ૧૪
- ગૃહ મનોહર પૂર્વ ગણાય છે, અવર સર્વ અપૂર્વ જણાયછે,  
 નરમ, ભીષ્મ તથાપિ તને મને, વિરલ વીર-લલામ વધુ કને. ૧૫

## ઉપા સૂર્ય.

(દ્રુતવિલંબિત).

- શયન આલસને ઝટ છોડતી, નવ અલંકૃતિથી બહુ શોભતી,  
 મૃદુ કરે જનમાત્ર જગાડતી, પ્રવિણ બીન નવીન વગાડતી, ૧

- વિતનુ-સર્પનુ ઝેર ઉતારતી, સુતનુ સર્પ-સુકેશ વળાવતી,  
વદનથી હસતી બહુ ગર્વમાં, લટકતી ટકતી પણ પૂર્વમાં, ૨
- વિજયશ્રી થઇને રવિ રાયની, ન દરકાર કરે પર સ્હાયની,  
રમણ રક્ત ઉપા નભમાં ભમે, ચમકતી છકતી છબિલી રમે. ૩
- પ્રથમ સ્વચ્છ નિલાંબરને કરે, પછી વિદર્ભસુતા સમ આચરે,  
સજતી એક ધડી પતિના વિના, વસન એક ન એ કમલાનના. ૪
- વદન રક્ત કરી પતિ આવતો, નયન અંબુજને પણ ખોલતો,  
નિરખતાં હસતી ધપતી કને, ઘટિમતી નમતી નભનાથને. ૫
- રમણને નિજ અંગ બતાવતી, મદનતાપ અમાપ જમાવતી,  
કર ગૃહી નખરાં નવલાં કરી, શપથથી પથ થીર રહે કરી. ૬
- જ્યુઈ સમાન કરે તવ સ્પર્ધથી, શિતલ મંદ સુગંધિત વાતથી,  
હૃદય રાગ થકી તરણી ભરે, સુરમણી રમણી-રસમાં તરે. ૭
- સુરસમીપ રમે જ્યમ ઉર્વશી, મલપતી લપતી હૃદયે ધસી,  
સુરજઅંક વિશે મદને મદે, ત્યમ રમા મરમાળુ રમે વદે. ૮
- “તિમિરની બહુ ભીતિ ધરે પ્રિયા, સુખદ પદ્મિણીને બલિની ક્રિયા,”  
સમજતાં, મસ વેગ ધરાવતા, ગગનનાવક સાયક સારતા. ૯
- પ્રણય રક્ત પડે વહુને ગળે, કુધિત રક્ત ક્ષણે અરિને મળે,  
પ્રણય વિગ્રહમાં રવિ શો ખલે !, સુભટના કર ના કરતાલ લે. ૧૦
- વિકસતી લસતી હસતી અતિ, રવિતણા તનમાં લય પામતી,  
અપર એક સ્વરૂપ બને સતી, લજવતા જવ તારકને પતિ. ૧૧
- વિરહ નાથતણા ક્ષણ ના ગમે, પતિસમીપ મદોન્મત થૈ રમે,  
સતત તેજ મનોરમનુ ચહે, કુલવતી લવ તિમિર ના સહે. ૧૨
- રવિ દિગંત નિરંકુશ થૈ પ્રેરે, યુવતિ ઉત્સિત વીર ન શું કરે ?  
ન દરકાર કરે અવસાનની, વતન કે તન કે ધન ધામની. ૧૩
- પતિતણા સુખમાં સુખ માનતી, ગહન યાન ગૃહાંગણુ જાણતી,  
ઉંઝ ઉંસિકુ કરી સુખમાં સુવે, અવરના વર નામરદા જુવે. ૧૪
- સમયને સમજે પણ ધીમતી, પજવતી પતિને નથિ એ રતિ,  
ધરમકાર્ય કરે જવ મ્હારથી, મુદવતી લવતી લગિરે નથી. ૧૫

## ચંદ્ર.

( ગિરધારીરે વાત કહું તે વિચારો. એ રાગ ).

૧

- હો ચંદ્રારે મુખમુદ્રા તુજ સારી, મને લાગેછે બહુ પ્યારી.  
ત્રિભુવનમાં રે તુજ સમી નહિ નારી, તુલના કરશે કુણુ તહારી.  
અંગે વિરહનો તાપ ન માય રે, પણુ શીતળ શાન્ત સદાય રે,  
રાખે મનની વ્યથા મનમાંજ રે,  
ગુણવંતીરે જરકસી અંબર ધારી, મને લાગેછે બહુ પ્યારી. ૧
- મમતીલીરે કુમુદ મુકે ન વિસરી, શતધા થઈ ખીલવે પ્યારી,  
વરસાવીરે મીઠુ સુધારસ ભારિ, મદમસ્ત કરે નરનારી,  
તું તો રસિલાંની હાંસ પૂરેછે રે, તું તો મુદિત જગતને કરેછે રે,  
તું તો કામળુમંત્ર કહેછે રે,  
મરમાલીરે રાતેનો મર્મ વિચારી, મને લાગેછે બહુ પ્યારી. ૨
- રસવંતીરે પ્રણયનાં યુદ્ધ પ્રચારી, વણુદીપ ઉજ્જેશ પ્રસારી,  
નિજ કરથી રે સહિયરને શણુગારી, સાસરવાસો કરનારી,  
તું તો દૂતીનું કાર્ય કરેછે રે, તું તો વિશ્વાસપાત્ર રહેછે રે,  
તું તો હસિત વદનથી રેરેછે રે,  
સખિ શાણીરે શિર ધરે ત્રિપુરારી, મને લાગેછે બહુ પ્યારી. ૩
- ગંભીરા રે અંગ કપાતાં ન હારી, તું તો મહોદધિની કુમારી,  
હરિણાહારે હરિણુ નયન કટિ ધારી, રતિરસની વેળ પ્રચારી,  
સ્વરગુચ્છ સમાન જણાય રે, નિલ શિતળ અમૃત પાય રે,  
ઠાહી આપમાં આપ સમાયરે,  
હૃદયેશારે માનિની માન વધારી, મને લાગેછે બહુ પ્યારી. ૪

## વિભાસ રાગ એકતાલી.

કિસલય શયનતલે કુહ એ રાગ.

૨

- ધવલ ધવ લવ ગણે અવસર નહિ ધૂસર આસ્ય ધરીને,  
ખંડિત અંગ કુરંગકટી નટૌ ભંગ ઉમંગ કરીને,  
વિષમય નારી નારિ નર મરમ ન જાણી ગણે. ૧

રજનિ-જનિત તિમિરે, રજ નીરજ નિર્મલ તેજ ન ધારે,  
ચટપટ પટપટી પટકી સટકી ફટકી જલ સારે,

વિષમય નારી. ૨

કપટ પટલ પટુ ચાટુ-કટક ચટકે મટકે તવ-ચંદા,  
મદવકરી કરિણી કર-નિકર પ્રકર કરતી રતિ-મંદા,

વિષમય નારી. ૩

સુદૂર દુરમના ગમન કરે મન ચમન ધરે ન નિશાન્તે,  
નિકટ નફટ ફટકાર થતાં પણ પતિ ધપતાં લપોં પ્રાન્તે,

વિષમય નારી. ૪

શિવ શિર વસોં રસ રાશિ શશિ વર શુક અશુક બનાવે,  
અસહ વિરહદહને અહને હર-નયન-મિહિર ઉઘડાવે,

વિષમય નારી. ૫

મનસિજ નિજવર પર ધરિ વૈર ત્રિયા અવતરતિ ત્રિયામા  
ગહન ગગન રગ રગ ઉરગી સમ ગરલ ભરી ગર્ધ સ્યામા

વિષમય નારી. ૬

### અખ.

સખિજેને આ બાળક ફહોનુ રે. એ રાગ.

૧

પિયુ ફહોને આ હૈયાં ફહોનાં રે, કોઇ મ્હોટાં અને કોઈ ન્હાનાં.

આ હૈયાં ફહોનાં રે. ટેક.

રસદાર ને સ્યામ સ્વરૂપ રે, ચંચળતામાં મનનાં ભૂપ. આ હૈયાં. ૧

ધડી સામાસામી અથડાયરે, પડે જૂદાં ને ભેળાં થાય. આ હૈયાં. ૨

કરે સાથે મળી કીકીઆરીરે, દોડવામાં બહુ હુશિયારી. આ હૈયાં. ૩

શિરે ગાગર જળની ધારીરે, જાણે સિંચે શકુંતલા વારિ. આ હૈયાં. ૪

કોઈ તેજેમય થઈ જાયરે, સ્નેહે શોભિત દુષ્યંતરાય. આ હૈયાં. ૫

બહુરૂપી ધરે બહુ રંગરે, ક્ષણમાં થઈ જાય અનંગ. આ હૈયાં. ૬

સૂર્યરાયથી યુદ્ધ ચલાવેરે, એવાં હૈયાં મને મન ભાવે. આ હૈયાં. ૭

૨

અલિ જોને આ બાળ રૂપાળાં રે, ત્હારા અંગ સમાં રહ્યાળાં.

આ બાળ રૂપાળાં રે. ટેક.

અલિ અંબુધિનાં એ છોરાંરે, કોઈ સ્યામલડાં કોઈ ગોરાં. આ બાળ. ૧

કરે તાતથી એ તો સવાઈરે, પ્હોચે સ્વર્ગવિશે ધાધ ધાધ. આ બાળ. ૨  
 તાત ખારો ને મીઠાં સુખતરે, કરે સ્વાતિમાં મોતીના પાત. આ બાળ. ૩  
 કરે ગર્જના તાતથી ભારેરે, અબ્ર સમ ભુવન સંભારે. આ બાળ. ૪  
 લેશ આળસનુ નહિ નામરે, અષ્ટ જામ કરે શુભ કામ. આ બાળ. ૫  
 શર શાણાં અને સંપીલાંરે, પરમારથમાં મમતીલાં. આ બાળ. ૬  
 ભલાં “આભલાં” નામ ધરાવેરે, જાણે કૃષ્ણ અનેક સુહાવે. આ બાળ. ૭

## ૩

કહે અબ્ર અમે સુખકારીરે, પરકાજ રહ્યાં વપુ ધારી. અમે સુખકારી રે ટેક.  
 બહુ છિદ્ર શરીરે શારીરે, ખેંઠું ધરતીને દધએ વારિ. અમે. ૧  
 પ્રેમ વૃષ્ટિની રીત બતાવીરે, રહ્યાં દંપતિને મન ભાવી. અમે. ૨  
 અમે દૂતનુ કરીએ કામરે, મેળવીએ સ્યામા ને સ્યામ. અમે. ૩  
 વન-કેસરી ઝટ હરાવીરે, કામ-કેસરી દેએ જગાવી. અમે. ૪  
 અમે ચપલાનાં ચાપ ચલવીએરે, તેથી પ્રેમ કટાક્ષ શીખવીએ. અમે. ૫  
 દેખાડીએ મોહાન્ધકારરે, વળી પ્રેમતણા ઝાતકાર. અમે. ૬  
 અમે ધૂળમાં નાવ ચલવીએરે, અમે પવન-તુરગ પર ચડીએ. અમે. ૭

## ૪

સુણો રસિક અમે બહુ ડાહ્યાંરે. અમે કોથી ન જઈએ વાહ્યાં.

અમે બહુ ડાહ્યાંરે. ટેક.

અમે શરને શૌર્ય શીખવીએરે, ધીરામાં ધૈર્યને ભરીએ. અમે. ૧  
 રહિએ વૃષ્ટિને નીતિ બતાવીરે, દાન માનનુ ભાન કરાવી. અમે. ૨  
 ધરતી ભગિની પર રીસરે, કરી ચંડ થયો રવિ ઇશ, અમે. ૩  
 તેને વારીએ વચ્ચે આવીરે, રહ્યાં સંપ ને જંપ જમાવી. અમે. ૪  
 સચરાચર પૂરીએ રંગરે, તોએ રહીએ નિલ અસંગ. અમે. ૫  
 સ્વર ભૂમિની વચ્ચે લટકીએરે, અમે એક સ્થળે નહિ ટકીએ. અમે. ૬  
 અમે ધૂમ્રનુ કરીએ પાનરે, નીલ કરીએ સુકુ વેરાન. અમે. ૭

## વિધુત.

માલવ રાગ એક તાલી.

નિમ્બૃતનિકુંજગૃહં ગતયાનિશિ રહસિનિલીય વસંતમ્-એ રાગ.

## ૧

પીન પયોધરશ્રી હરનેત્ર સમી વસમી રમણીયા,



વરરવ વરતાનુ તરવરતી રતિસર સરતી કમનીયા,

પ્રિય જો લેશ શરમ ન ધારે;

સ્તાનન કરે સ્તાન કદંબ મહિંત કદિંત વદન વિકાસે. (ટેક) ૧

મર્ષિતિ અંગ વિકર્ષિતિ રંગ અનંગ અભંગ નિનાદે,  
વામ કરે મકરેષ સખા કટિ સ્પર્શ કરે તવ લાડે,

પ્રિય જો લેશ શરમ ન ધારે. ૨

રજ નહિ રંજ મળી મનરંજક કંજકળી કળી કંત,  
અપલ વિમલ મલપે ન લપે તલપે તલવાર દિગંત,

પ્રિય જો લેશ શરમ ન ધારે. ૩

અંગ દિગંખર અંખર શુન્ય કુરંગદંશી હસી નાચે,  
ગાઢ પરિ કપરી પરીરંભ કરી કરિણી સમ રાચે,

પ્રિય જો લેશ શરમ ન ધારે. ૪

સ્વેદનથી નથી ખેદ પથિકવધૂ વ્યાકુલ વ્યાલ ડસાવે,  
અમકતી દમકતી દામિની જામિની ભામિની તમસ શમાવે;

પ્રિય જો લેશ શરમ ન ધારે. ૫

યૌવનવન નવનીતસમા વનિતાનુ કૃષાનુ પ્રજાલે,  
જવ ભરતી નવ વન ઝરતી ધસ્તી રતિ સતિ જવ ન્યાળે,

પ્રિય જો લેશ શરમ ન ધારે. ૬

(સમી સંખ્યાએ હમે સંચર્યા જમનાં જલ ભરવા. હાંહારે જમનાં  
જલ ભરવા—એ રાગ.

૨

ઝરમર ઝરમર શું ઝરે નભથી ધન પાણી, હાંહારે નભથી ધન પાણી,  
સુવાસ હરિયાળી ધરે ધરતી મા શાણી, હાંહારે ધરતી મા શાણી. ૧

મેઘ કડાકા થાય છે વદતા જ્યમ ભાથી, હાંહારે.

દોડધામ બહુ થાય છે છુટ્યા સ્વર હાથી, હાંહારે. ૨

રજની રવ માંડે ધણો તર કંપ ભજે છે, હાંહારે.

શ્યામ સલૂણી અંખરા પટ કૃષ્ણ સજે છે. હાંહારે. ૩

તેજસ્વી વીર તારલા પણુ ધરમાં પેઠા, હાંહારે.

અંદ્રરાયના તે સમે કર હેઠા બેઠા. હાંહારે. ૪

“તુહિ તુહિ” ટૌકા કરે શા મોર રસીલા, હાંહારે.

સ્તબ્ધ બની જોઈ રહે બહુ ચાતક લીલા. હાંહારે. ૫

દાદુર પણુ “ ૩૨ ૩૨ ” કહે “સરસર” કહે વાયુ, હાંહાંરે.  
 નયન યુગલ સરસી તણુ, ભયથીજ મિચાચું. હાંહાંરે. ૬  
 સખળા ચપળા શ્રીફળા અંબરને છાંડી, હાંહાંરે.  
 કાળી ભદ્રાશ્વ લે રહી લાસ્ય ઉપાડી. હાંહાંરે. ૭  
 રસ કસ મસ રેલાવતી ફળ આપે ભારી, હાંહાંરે.  
 રહી સન્નેડે નીર્ખતાં મને લાગે પ્યારી. હાંહાંરે. ૮

## સંધ્યા.

( ગિરધારીરે એ—રાગ.)

ઓ સંધ્યારે નાનકડી તું બાળા, કરે જોખન પૂર્ણ ઉછાળા,  
 તુજ બોલોરે અસ્પૃહ ને વળી કાલા, પણ વિરહીતણા છે બાલા,  
 તહારાં કોમળ સુંદર અંગરે, તહારે લલાટે પૂર્ણ મયંકરે,

ગાલે ક્ષણ ક્ષણ બદલે રંગરે,

લટકાળીરે પીધા પ્રીતના પ્યાલા, કરે જોખન પૂર્ણ ઉછાળા. ૧  
 મન હરવારે કું કું કરતી ચાળા, વળી મેળવતી કંઠ ટાળા,  
 રસભીનીરે હૃદય દહી સ્મરજ્યાળા, રાખે પરજન સર્વ નિરાળા,  
 કાળી ટુંદડી પુલ રૂપેરીરે, બહુ ઘેરથી દિવ્ય અનેરીરે,

એવી ચુંદડી અંગે તે પહેરીરે,

મદમાતીરે વર મળવાને રૂપાળા, કરે જોખન પૂર્ણ ઉછાળા. ૨  
 રવિરાજરે ધસમસ આવે બહાલા, પથમાં ન કરે ક્ષણ દાળા,  
 તુજ જપતારે પ્રયાણમાં પણ માળા, પ્રેમે રક્ત થયા છોગાળા,  
 પણ ધીરજ મનમાં ધારીરે, ઉભા રાખીને નાથ અટારીરે,

એનો રાગ વધારેછે ભારીરે,

મન માનિનીરે ઉભા રહ્યા પદ પાળા, કરે જોખન પૂર્ણ ઉછાળા. ૩  
 કર ભીંડીરે વાટ જીવે રહ્યાળા, દીન બન્યા છ દીનદયાળા,  
 જન શૂરાંરે પન્નિણી પાસ સુંવાળા, કેવી ગતિ માયાની વિશાળા ?  
 જ્યારે તરલ જણાયો નાથરે, ત્યારે નાથની ભીંડીને બાથરે,

પડી સ્નેહાર્ણવમાં સાથરે,

બલિહારીરે ગુણ અપૂર્વ રસાળા, કરે જોખન પૂર્ણ ઉછાળા. ૪

## પવન.

## ગઝલ.

નહિ મુજ માત કે તાત, નથી મુજ બહેન કે બ્રાત,  
નથી કર પાંખ કે પાય, નથી કો'ની મને સ્થાય.

નહિ કો'ને હું ગણકાર, કર હું રોજ મન ધાર્યું,  
રમુ હું રોજ સ્વચ્છંદે, ફસાજી ન કોઈને શંદે. ૧

ક્ષણે નાચુ ક્ષણે દોડુ, ક્ષણે જોડુ ક્ષણે તોડુ,  
ક્ષણે ઉડુ ક્ષણે ચાલુ, ક્ષણે લાડુ ક્ષણે મ્હાલુ,  
રહસ સ્થાનો વિશે માણુ, સરવની વાત હું બાણુ,  
જગતની પ્રીત છે મ્હારે, મળુ છું સર્વને પ્યારે. ૨

સ્ત્રીઓ માને મને સારો, પતિથી લહે મને પ્યારો,  
પુરૂષ પણ છાતુ ના રાખે, કરે છે પ્રેમ મુજ સાખે.  
મને નહિ રાગ કે રોષ, ધર છું સર્વમાં તોપ,  
વહનતુ કર્મ છે મ્હાર, પ્રમાદ ન તે વિશે ધાર. ૩

સરવના લેઈ પરમાણુ, ઝપાટામાં સ્થલે આણુ,  
ઉતાર સર્વના થાક, સકળ મુજ ચિત્તમાં પાક.  
સગુણતા છે નહિ મ્હારે, ધર નહિ સ્વાર્થ તલભારે,  
મળે જોવો મને સંગ, બને તેવા બધા ઢંગ. ૪

## ગિરિ.

## પદ.

જોઈ થયો બહુ ઢંગ, ગિરિવર, જોઈ થયો બહુ ઢંગ

વાધે બહુ ઉછરંગ. ગિરિવર. ટેક.

ગિરિ ગિરિજાપતિ શ્વશુર જમાઈ, બેનો એકજ રંગ. ગિરિવર. ૧

ધવલ જટાથી ધવલ હાસ્ય કરી, ઉતરે ધડધડ ગંગ ગિરિવર. ૨

અંગ વિભૂતિને જોઈ ગયો બની, ત્રિભુવન કામ અનંગ. ગિરિવર. ૩

આસન દ્રઢ ને અચલ વપુ ધરી, ધરે તામસી ઢંગ. ગિરિવર. ૪

વૃષભ વ્યાઘ્ર મયૂર મુષિકને, ધારે ભૂત ભુજંગ. ગિરિવર. ૫

પાર્વતી સમૃદ્ધિ મન માનિતી, બેસાડે ઉચ્છંગ. ગિરિવર. ૬

ઉચ્ચ તપનો કરી શકે નહિ, ઈંદ્ર સૂર્ય શશિ ભંગ. ગિરિવર. ૭

મૃત સજીવન થાય સેવતાં, નીલકંઠ તુજ સંગ. ગિરિવર. ૮

## પદ ૨ જી.

શોભા અપરમ્પાર, ગિરિવર, શોભા અપરમ્પાર.

વારૂવાર હઝાર.

ગિરિવર. ૧૬૬.

કાલ શીષપર ધરા વિરાજે, તેપર રૂહે સ્થિર ચાર.

ગિરિવર. ૧

મગન થઈને ગગન ગોખથી, જોતી ચંદ્ર નાર.

ગિરિવર. ૨

તુહિન વપુપર ધરે શમાવા, ત્રિવિધિ તાપ અપાર.

ગિરિવર. ૩

વાંસ ઝૂંકી મૃદુ ગાન કરે જયમ, દ્રઢવૃત્ત કૃષ્ણમોરાર.

ગિરિવર. ૪

નીરોગી ને ઔષધ ધારક, ધનવંતરો અવતાર.

ગિરિવર. ૫

શીત તાપ વરષા દવ જવાલા, ગણે નહિ પલવાર.

ગિરિવર. ૬

પવન તરંગ ઉછાળા મારે, તેની નથી દરકાર.

ગિરિવર. ૭

ધન્ય ધન્ય તુજ જનન ને સ્થિતિ, સદા બને સુખકાર. ગિરિવર. ૮

## નદી.

(શિખ સામુજ દે છે રે. એ રાગ.)

મન ધરજો મહારી રે, શિખામણુ છે સારી,  
ધરી સમજણુ ભારી રે, ગણો તે હિતકારી.

૧

નિર્મલ ને હસતી રે, નદી છે મનગમતી,

બહુ ચાળા કરતી રે, નિરંતર રૂહે રમતી.

૨

ભર જોખનવાળી રે, કે લટકા બહુ કરતી,

વાંકી ને ચુંકી રે, અપણ ચતુરા ફરતી.

૩

પાણીમાં પૂરી રે, પલાળે તન મનને,

મનવેગે શૂરી રે, મુકાવે છે પણને.

૪

દેખાડી છાતી રે, હૃદય આકરણે છે,

વશ કરવા તમને રે, શિતળ કણુ વરસે છે.

૫

કુબળની રીતિ રે, શીખી અપગા નારી,

નિજ સ્થાન ચુકાવી રે, કરે વશ નરનારી.

૬

બહુ પ્રીત કરાવી રે, પ્રીતિ રતિ નવ ધારે,

ક્ષણુવાર તરાવે રે, ડુબાવે ક્ષણુ વારે.

૭

નહિ સ્પર્ષ તમારો રે, લગિર દેતી થાવા,

પણમાં ખસી જાયે રે, જાઓ કદિ જો સહાવા.

૮

નહિ માતપિતાની રે, તમારી ક્યમ રૂહેશે,

નિરલજ્જ નમેરી રે, ફરે દેશ વિદેશ.

૯

- બહુ નમ્ર જણાય રે, આર્દ્રતા બહુ ધારે,  
તેથી ન કમાસો રે, રૂંદ એના ભારે. ૧૦
- મદમાતી જોઈ રે, શાને તરૂં નાચોછો,  
એની પાસે રહીને રે, મૂઢ, ક્યમ રાચોછો? ૧૧
- એના સ્વર સાંભળતાં રે, ધૂણાવો શિર શાને,  
શાને મૂઢ બનોછો રે, એના જળના પાને. ૧૨
- એના જળથી કોઈ દિન રે, સમૂળાં ઉખડવું,  
એના વેગે તમારે રે, તણાઈને મરવું. ૧૩
- છટકેલી સ્ત્રીનો રે, ભરોસો નવ કરવો,  
ધન-નિધિની નારી રે, પ્રેમ-લાં શું ધરવો? ૧૪
- સામીપ્યે વિરહી રે, તેથી કૃશ રહી કાયા,  
એના તટપર બેસી રે, વિસારો જગમાયા. ૧૫
- પણુ ભાન ભૂલીને રે, દેતાં ન શીતળ છાયા,  
ખુબ મનમાં ધરજો રે, જવાના છો વાલ્યા. ૧૬

### દુહા.

- નદી અને બિચારિણી, નાગિણી વાણી નામ,  
પાત્ર નથી વિશ્વાસને, નિધનતણાં છે ધામ. ૧
- યૌવન વન સૂકાય છે, રૂપ ધૂપ અનુરૂપ,  
લટકા કટકા થાયછે, મોહ મરણનો કૂપ. ૨
- ચલતાં ખલતા જાણીને, તજો પાપનો ગંધ,  
ધુવડ કાક સમ ના બનો, આંખ છતાં પણ અંધ. ૩

### નદીસંગમ.

#### પુષ્પિતામા.

- વિરહ સહન કીધ આઠ માસ, વપુ કૃશ ધૂસર ચિત્તમાં નિરાશ,  
સતત હૃદયમાં વળે કુંડાળાં, પુલિન મલીન વિશે ઉગેલ જળાં. ૧
- વરવિણુ વરવી જણાય નારી, પ્રતિદિનુ જાય સુકાર્ધ તેજ વારિ,  
તૂણુ પણ અપગા શકે ન ધારી, બની ગઈ છેક અશક્ત દીન હારી. ૨
- ગતિ મતિ અતિ મંદતા ધરેછે, શરમ ભયે જ્યમ બહાવરી હોડેછે,  
પથ પણ જડ સત્ત્વ આંતરેછે, તદ્દપિ ગમે લમ રાંકડી સરેછે. ૩
- દશશત કરથી દહેછ ભાનુ, જ્વલિત અનંગતણો દહે કૃશાનુ,  
વિરહ-અનળની પ્રદિપ્ત ઝાળ, રગરગથી ઉભરાયછે વરાળ. ૪

અહિં તાહિં ધરતી પડેલ ભૂદી, સકલ સહાયથકી મૃગી વિખૂરી,  
 અવયવ કદિ જમ્યછે વધૂરી, દૃઢ કટિબંધ ગયા જાણ્યા છૂટી. ૫  
 નિજસમ વ્યથ પારકી ગણીને, ઉપકૃતિ રીત અનુભવે ભણીને,  
 પશિક્રમ તૃષા નદી મટાડે, પ્રિય મળવા નહિ અંતરાય પાડે. ૬  
 જળ પણ કૃષિકારને ધરેછે, સર્ખો વરષાતણુ કામ જો કરેછે,  
 સમજી સુકૃતિ-પુણ્યને પ્રભાવે, વર પ્રતિ લેધ જુશે ગુણુ ભાવે. ૭  
 પરઉપકૃતિ-મમ ચિત્રલેખા, સમ વરષા વિરહીની આશરેખા,  
 ગગન સદનથી જવે સરીને, સુખદ સહોદરને રહે બનીને. ૮  
 તવ મદ મુદને ધરી અધીરી, ચપલ બની ગઈ હાંસભેર વીરી,  
 બહુ બહુ લટકા કરે ફરેલી, નમન સલીલ સલીલ અંગ રેલી. ૯  
 પતિ પ્રતિ રતિ શી અહો નદીની ! ગતિ અતિ વેગવતી બની સતીની,  
 ધરમ શરમ તાતની તજીને, ગમન કરે વહુ સાસરે સજીને. ૧૦  
 અનવરત રમે અપૂર્વ કેલિ, જ્યમ ગજ સાથ ગજ રમે છકેલી,  
 વરવહુ જવ ઐક્યભાવ પામે, સુરજનથી પણ ધન્યવાદ પામે. ૧૧  
 હસિત વદન શોર શો કરેછે ! કુચ કુચ અંબર-હીણ શાં ધરેછે !  
 ક્ષણક્ષણ ઉછળે વિશાળ છાતી, પતિ મળતાં અબજા નથી લગ્નતી. ૧૨  
 અસરલ તરલા તરંગધારી, ગિરિ, અપગા, દુહિતા કરે વિચારી,  
 પણ જકજકથી તટસ્થ તાણે, પતિ-પ્રણયે પ્રમદા મદાન્ધ માણે. ૧૩  
 હરિ ઉર કમળા મળે સનાથ, અગર તરંગવતી તરંગનાથ,  
 સકલ ગુણ સ્વરૂપ નામ રંગ, લય પતિમાં કરતી રહે અનંગ. ૧૪  
 મૃદુ મૃદુ રતિની કથા કહેછે, સ્મિત અતિ ઉજ્જવળ વલ્લભા કરેછે,  
 રતિ રતિ રતિ-રીત રંગ જાણી, ક્ષણ ક્ષણ નાથ તને લપાય શાણી. ૧૫

## ઉદ્યાન.

### દુતવિલંબિત.

ભ્રમર સામનુ ગાન કરી રહે, અતુર કોકિલ કાળ ગતિ કહે,  
 બહુ મયૂર કળા કરતા હવા, મદનથી જનથી જય પામવા. ૧  
 પ્રચુર ભૂપણ ભૂષિત વાટિકા, જનતણાં હરો લોચન નાસિકા,  
 યશ સુગંધ દિગંતર વિસ્તરી, અમિત માલ તમાલ તણી ધરી. ૨  
 કુસુમ સ્નિગ્ધ સુકેશ વિશે ભરી, કુસુમયુક્ત સજી નવ છીંદરી,  
 કુસુમહાસ્ય કરી ન ધરે તમા, વરસતી રસ તિમિરમાં રમા. ૩

ગુણુ સમાગમને બહુ ઈચ્છતી, સતત નૂતન ભાવ બતાવતી,  
 મધુર સ્વાગતના સ્વરને વહે, અવનવા વનવાસ વધાઇ દે. ૪  
 તૃપિત તૃપ્ત થતું મન ના જરી, નિરખતાં પરિને નયણાં ભરી,  
 જન પરાધોન બુદ્ધિ કરી પ'રી, ફલ જમેલ જમે લટકા કરી. ૫  
 તર સહોદર તાલ લઈ રમે, પથિકના શ્રમને વિનયે નમે,  
 સુજનનુ પરિરંભણુ માંડતો, પવન શો વન શોર વધારતો. ૬  
 ભ્રમર કામુક મોહિત રૂઢે ઠરી, વિસરતાં ભય, લાજ કરી પ'રી,  
 વદન નમ્ર કરી પડતા ગળે, કુસુમનો સુમનોહર વાસ લે. ૭  
 સુદૃઢ ગાઢ કરે પરિરંભણુ, નખક્ષતે પણ મર્દન સુંબન,  
 તદપિ યૌવનના સરતા ઝરા, રસિકના રસના રસતા પ'રા. ૮  
 અસુરને સુરનેક બતાવતી, જગતને સુખ વૈભવ આપતી,  
 સુરજનો પર હાથ ધરે છતા, અમર પામર પાવન ત્યાં થતા. ૯  
 સુમતિ શ્રીપતિ રંક દરિદ્રને, વિરતિ સેવક કે શઠ ઇંદ્રને,  
 વશ કરી વશ થાય સુહાગિની, સુતર રાજિ વિરાજિ વિલાસિની. ૧૦  
 ગુણુ ક્રિયા કમલા સમ આદરી, હૃદયને હરતી સુર સુંદરી,  
 કળી શકાય અનુભવના વના, મરમ ના રમનાર રમા તણા. ૧૧  
 બદલતી નવરંગ ક્ષણે ક્ષણે, વિકસતી રસતી ધરતી ખણે,  
 વશ કરે ત્રણુ ભુવન પાધરી, સુધટના ઘટ નાભિવિશે કરી. ૧૨  
 ખરવતી નિજ અંગ સુખે સતી, ધન સુગંધ ચતુર્દિશ વહેંચતી,  
 સમજ દે સમજી જનને મને, “કલહ રોજ હરો જરકારણે.” ૧૩  
 પ્રતિદિને રસતા ધરતી હતી, સતત ઉદયમાં વસતી સતી,  
 નિજ પ્રકર્ષ સહર્ષ બતાવતી, તપન તાપ નતાડી શમાવતી. ૧૪  
 વરત કૂપ થકી ઝટ ખેંચતો, સહુ સ્થળે જળ પુષ્કળ વહેંચતો,  
 પ્રતિદિને ચરકો ફરતો હતો, નિરવધી રવ ધી ધન ધારતો. ૧૫

## નવમલ્લિકા.

(આસો માસો શરદ પુનમની રાત જો. એ-રાગ.)

આજે આજે મધુર મધુતણો કાળ જો,  
 યૌવન મદ ભાર્યો છે, સખિ મહારા અંગમાં,  
 કાલે કળિ તે કળિ જાણુ નહિ લેશ જો,  
 આજે તો નાચુ છું, સખિ, પતિસંગમાં.

સુવાસના ફૂટી છે મ્હારી એક જો,  
 પવન-અશ્વપર દોડે તે જ્યમ વીજળી,  
 ખોળી લાવે ગુણુઆહુક મુજ કંત જો,  
 પાતળિયા હૈયા સરસા, સખિ, રૂહે મળી. ૨  
 છાની છાની વાત કરી દે હર્ષ જો,  
 રસ લૂટે ને ચૂંટે, સખિ, મ્હારો છાતડી,  
 જતાં જતાં ફરી ફરી આવે નાથ જો,  
 અંગોઅંગ દબાવે, સખિ, મ્હારી જાતડી. ૩  
 વશ થાએ છે નાથ નિરખતાં હાસ્ય જો,  
 લટકા ને ચટકાથી બર, સખિ, આંતર,  
 વેગ ઘટાડુ કરવા દૂર પ્રયાણ જો,  
 મુજ પાછળ ફેરવતી સ્થાનકમાં દર. ૪  
 હું ગોરી ને શ્યામ સલણા કંથ જો,  
 હીરામાં પત્તો ત્યમ શોભે સ્હોડમાં,  
 રસવંતીને મળિયો રસિક રસન જો,  
 રાધાનો રસ કૃષ્ણ પીએ જ્યમ કોડમાં. ૫  
 નાસાપર મુજ જોર વધારે ખૂંદેન જો,  
 કાન કાનપર રાજ્ય કરે અભિમાનમાં,  
 છણકા પ્રણિપત હાવભાવના ખેલ જો,  
 કરતાં રહીએ આમણસામણ વહાલમાં. ૬  
 મોહનને મળતાં વિસરે સહુ લાજ જો,  
 અંધાર દેખાએ, સખિ, દશ દિશમાં,  
 રગરગ ચ્હડી છે મિટ્ર અનેરી લહેર જો,  
 રોળાઉ સખિ મદન-અહિતણા વિષમાં. ૭  
 કોણ ગણે છે ઘર બાહરના લોક જો,  
 સ્વાદ ન જાણે અમથા, સખિ, બકવા કરે,  
 હું તો મ્હારા રંગ વિશે ગુલતાન જો,  
 મૂરખનાં મહેણાં, સખિ, કુણ કાને ધરે. ૮  
 બારે માસે રૂહેવાનો ન વસંત જો,  
 જોબનિયુ, સખિ, પળપળમાં જાએ વહી,  
 ત્યારે અવર વિવેક ગણી લે ફેક જો,  
 નાથ સમીપે સમય ગયો તે છે સહી. ૯



- રોગ સમાન જગતના સર્વે લોક જો,  
ચૂંટી લે છે ઉમતામાં પુટડી કળી,  
પરપતિ થઈને લૂટે નિર્લજ લાજ જો,  
રાત દિવસ માટે રૂહેવું વરને મળી. ૧૦
- શ્રીપતિ તોએ શિરપર ધારે રોજ જો,  
લક્ષ્મીને શીખવવા પતિવ્રત રીતડી,  
પ્રમદાઓના હૈઆની હું હાર જો,  
દેખાદેખી વિસ્તારે પતિ પ્રીતડી. ૧૧
- ભારે, બહેનો, પતિવ્રત કરો ધર્મ જો,  
પતિ-માનિતી સમલુવન શિરોમણી,  
પતિવ્રતાના પગ સર્વે પૂજ્ય જો,  
પરમેશ્વર પણ દાસ, સખિ, રૂહે છે બણી. ૧૨
- પતિ મળતાં લાજે છે બૂંડી નાર જો,  
કુલટા કાયર થાશે, સખિ, પતિ સેવતાં,  
પતિ-વિણુ અવર પુરુષ દેખે છે પુંશ્વલી  
પુષ્ટ અને દુષ્ટા, સખિ, વર આધો છતાં. ૧૩
- મહારે તો છે રમણુ બહિશ્વર પ્રાણુ જો,  
જીવિત ધારણુ ધાર એને કારણુ,  
તાજ ઉત્તમ રસ પાઉં છું રોજ જો,  
જૂલાવુછું હરદમ તનને પારણુ. ૧૪
- નારીને છે કંથ ખરો પરમેશ જો,  
જીવિત સાર્થક પતિને ભજવાથી થશે,  
તુચ્છ ગણી તે માટે સહુ જંજળ જો,  
પતિપરાયણુ થાશે જે નારી હશે. ૧૫

## તારાપ્રતિ ઉક્તિ.

### વસંતતિલકા.

સદ્ભાગ્યના ઉદય ચિન્હ સમાન ખ્યારા,  
આકાશને પણ તમે શણગારનારા,  
જાતાં જરૂર મુજને નહિ ઝાલનારા,  
વિશ્વાસ પ્રેમ તવ શો તમ સાથ, તારા !

### દીપપ્રતિ ઉક્તિ.

રે દીપ! વાત ચહુ પાસ મહાન વાય,  
આયુષ્ય તેજ વપુ કાતરથી કપાય,  
તું તો'ય કેમ નિજ મિત્ર ગળે પતંગ,  
શીખો પરાર્ય કરી તૈલતણો પ્રસંગ.

### વધ્વીપ્રતિ ઉક્તિ.

ગઝલ.

કીધો ન વિચાર, વધ્વી મસ્ત યૌવન મદે ભારી,  
ધારી વિપરીત બુદ્ધિ કીધી કંદર્પથી ખુવારી.  
ના શુભાશુભ ધાર્યું એળે આયુ ગમાવ્યું,  
કહે શુષ્ક ક્યાં સરેરો ક્યાં રસદાર ખુખી તહારી.  
હેમરસે રસેલી રંગથી ભરેલી રસિલી,  
કોમલાદ્વિગિ નતાદ્વિગિ ચંચળા ઠમકતી સુનારી.  
તપીને જપીને સદા કટ્ટથી શ્રમ આદરે યમી,  
હે કામની જ્વાલ હંડી! જાંખવા સ્પર્શવા મોહ ધારી,  
દેવ દાનવ દૈત્યો વિદ્યાધરો ગંધર્વ માયાવિ,  
ના યોગ્યતા ધરાવે પાણી ગ્રહી કરવા તને પ્યારી.  
એવા ગુણ ભરેલા છતાં કેમ શઠને વળગી રહી !  
શોશે શોશાય નિત્યે પ્રમદાની મતિ પાનીમાં ધારી.

રુમર.

રોળા વૃત્ત.

અદૃષ્ટ વાયુ વાય સુગંધિત શીતળ ખંદો,  
નભ રાજતુ તિલક ચિત્ત આકર્ષક ચંદો,  
નિદ્રાદેવી ગાઢ પાથરી નિશમાં ફંદો,  
ચૌર તુલ્ય સંચરે હૃદયમાં મનસિજ ખંદો.

શીઠ હૃદય.

કુતવિલંબિત.

હૃદય પંકજની ઉપમા ધરે, કઠિણતા પણ પુષ્કળ વિસ્તરે,  
બ્રમર કેદ કરે મધુના ધરે, ધબકતું બકતુલ્ય ક્રિયા કરે.

## પુત્રી. શિખરિણી વૃત્ત.

૧

શરીરે રાજે છે મયૂર પિક કંઠસ્થલ વસે,  
વિરાજે નેત્રોમાં કમલ, બકુલે દંત વિલસે,  
અશોકે ઘેરી છે કનક-રસિતા દેહ લલિકા,  
હિમે છે હાસ્યોમાં રમણિક નવી લોલ કલિકા.

દ્રુતવિલંબિત.

૨

સદન ક્ષેત્રતણી નવર્મલિકા,  
હર શિરોમણિ શીતળ ચંદ્રિકા,  
જનક ને જનની પ્રિય દીર્ઘિકા,  
સતત રો' સુખકારક સારિકા.

## બ્રાતૃ યુગલ. વસંતતિલકા.

વિસ્તાર પારવિણ આ નબનો ગણાય,  
લાં ચંદ્ર વૃદ્ધિ ક્ષયથી અધુરો જણાય,  
“આશ્રય! આ પુનિત ધામ વિશે સ્વચ્છંદ,  
ખેલે સહોદર રાવે સહ પૂર્ણ ચંદ્ર.

કંથ.

કવિત.

કર્ણ ભીષ્મ રામ જેવો દાન શૌર્ય ધૈર્ય ધારે,  
નીતિમાં સુયોધન શો સૂર્ય શો પ્રભાવ છે,  
ધર્મથી અધિક ધર્મ જ્ઞાનમાં વસિષ્ઠ જેવો,  
ભક્તિમાં ઉદ્ધવ ગોપી નારદની આંહ છે,  
રાગ કે વિરાગમાં વિદેહરાજ તાજ બની,  
એક એવ સર્વલોક ચિત્ત મધ્ય પેઠો છે,  
કામ રૂપ નામ ભૂપ ઈંદ્ર શો આર્તીંદ્ર કેંદ્ર  
કૃષ્ણ તુલ્ય કંથ સતી-નાર-ચિત્ત ખેડો છે.

## રાજા. સવૈયા એકત્રીશા.

૧

રાગદ્વેપથી પર રણજિત ત્રિભુવનજિત શા જનને સુખધામ,  
સ્નેહ ગેહ શુભ દેહ મનોહર બહુવિધ ક્ષત્રિય ગુણગ્રામ,  
નયનઆણથી હરે નિરંતર ચિત્ત પ્રજનાં આડે જામ,  
કટ નટ, ભય ખટ, કરે નૃપ, બ્રટ કરે જન કર હરામ; ૧  
નિજ કુળ ભૂપણ દૂપણ વિણ હત-ક્રોધ ઉગ્યો જગ મધ્ય મયંક,  
રમરશાસન સમ આસન ગાળી મહી માતને બેસે અંક,  
માલિક ને પાલક દુઃખ ટાલક ધીર ધુરંધર વીર અટંક,  
સદા ઉચ્ચ પદવીએ રાજી રાજિવનેણુ ધરે જાહિ રંક. ૨

વસંતતિલકા.

૨

નાડવિણ્ણુ ભૂમિપતિ એમ વદેમહાન,  
કો“આપજી” “નૃપતિ” “રાય” કહે સુજાણ,  
ધર્માવતાર પણ હું સમજું નૃપાળ,  
લક્ષ્મી સરસ્વતી ધૂરે વર કંઠ માળ. ૧

વ્યાજ નિંદા.

વસંતતિલકા.

૧

પાળો પ્રજાસમ પ્રજા થઈ સત્યવ્રત,  
આનંદકંઠ સુખચંદ નહિ પ્રમત્ત,  
સેવો સ્વધર્મ પણ કીર્તિ પ્રિયા ધરો છો.  
શત્રુતણી, સતત શું ડિંક એ કરો છો? ૧

૨

વેશ્યા મનોહરો વિલાસવતી સુનીતિ,  
શત્રુનો કીર્તિ-વનિતા પર જાન-પ્રીતિ,  
ચોરી સદા હૃદયની, ધરમે ન લાજ,  
રે'જો, પરાપકૃતિની પણ કેફ રાજ. ૨

## શીક્ષણ.

રોળા વૃત્ત.

૧

કૃષ્ણ કઠણ ચીકણી અને કાદવથી પૂરી,  
ક્યારી મળ જળ ધરે ફસાવામાં ન અધુરી,  
ત્યાંથી ઉપને હોય છોડતું ઢાંકણ ધારી,  
ચોખ્ખા ચોખ્ખા રહે, તેમ શીખો તનુધારી.

૧

ગીતિ.

૨

શૂલ શૂલથી નિકળે તૂલ તૂલથી જરૂર સંધાય,  
વજ્ર વજ્રને ભેદે દોર દોરથી અવશ્ય બંધાય. ૧  
કાર્યસિદ્ધિ નિજ થાતાં ચતુર ઉભયનો કરે ત્યાગ ભારે,  
વિજયકાળ વાવરતાં શૂરો અંગે કટાર નહિ ભારે. ૨  
મિથ્યા કાયા તોએ મિથ્યા માયા-નિવારણે શસ્ત્ર,  
તેનું કુંતન થાતાં સુર તને છે સુજીણું જ્યમ વસ્ત્ર. ૩  
જડ તન ચેતન તું છે નૂતન જાણી ધર્યો અભિનિવેશ,  
પતન થશે તો ત્હાં પ્રાકૃતન રૂહેશે ધરી તન અશેષ. ૪

## સમશ્યાપૂર્તિ.

૧

ઈંદ્રવિજય હંદ.

ચંદ્ર ઉગ્યો તવ ચંદ્રમુખી સહ રાસ રમી રતિનાથ હરાવ્યો,  
વલ્લવ-વલ્લભ વલ્લુરમાં અપરા દ્વય વલ્લુ સ્તને વિટળાયો,  
મોહ નિશીથ કરી મનમોહન મત્સર માનિનાંમાં ઉપજાવ્યો,  
ચંપકવલ્લિ-વિરાજિત-ચંદ્ર તણી “શફરી હંદ કાગ ભરાયો.” ૧

૨

વીતો ગઈ અરધી રજની સજની સજ નીવિ કરી વિજને,  
સ્તબ્ધ ઠરી, વિરહાનલમાં બળતું નોલ અંબર જોઈ સ્તને,  
કંપ તને, અફસોસ મને, બહુ સોસગળે, દ્રગ ક્રોધ, ભરાયો,  
ખંડિત માનવતી વદને “અધરાત ગઈ તવ સૂર્ય જણાયો.” ૨

## ભાષાન્તર.

## દ્રુતવિલંબિત.

બહુ કર્યો ઉપકાર કશું કહું, સુજનતા પણ પાથરો છે બહુ,  
સતત એમ સખા કરતા રહો, શરદ સો સુખ ભોગવતા રહો. ૧

## વસંતતિલકા.

ખીલ્યો વસંત મકરધ્વજમાં ખુમારી,  
ધીરો વહે પવન શો રતિ-ખેદ-હારી,  
શી કુંજ નેતરતણી બર્ગોચા વિશે છે,  
છે દૂર નાથ, સખિ! શું કરવું હવે કહે. ૧

## ગીતિ.

૧

નિશ્ચલ નિષ્પંદપણે, કમળપત્રપર કશો હંસ રાજે,  
મરકત મણિની થાળી, ઉપર શંખ જ્યમ શ્વેત અતિ વિરાજે. ૧

૨

ગુરૂ આજ્ઞાને લીધે, દૂર જવા નીકળ્યો રમણ મહારો,  
પણ કોકિલને અલિથી, હલિત વસંતે વળે નહિ પાછો. ૧

## હુહો.

સંકેત સમય જાણુવા આતુર જાણી યાર,  
ચતુરાએ હસો નેત્રમાં કમળ ખીડયુ તે વાર. ૧

## દંદ્રવિજય.

કામ ત્રિલોચનના ભયથી મૃગનેણુંતુ વક્ષસ નિર્ભય ધારી,  
પીન પયોધરના તટમધ્ય થયો ઝટ લીન છકેલ વિહારી,  
ત્યાં પણ નિર્દય માર પડે નરના કરથી શરૂઆતથી તેને,  
ક્યાંહિ નથી સુખ તે જનને અપરાધ કર્યો પ્રભુનો બહુ જોણે. ૧

## ઉપજાતિ.

ન રાજ લૂટે નહિ ચોર ચોરે, વ્યયે વધે બેઠવું પડે ન જોરે,  
ન ભાઈથી બેઠ્યાણુ થાય નામ, વિદ્યાધનં સર્વ ધનપ્રધાનમ્.

## દ્રુતવિલંબિત.

કુસુમથી બહુ કોમળ હોયછે, કઠણ વજ થકી પણ થાયછે,  
હૃદય સુર વિલક્ષણનાં અહીં, સમજવા જન શક્તિ ધરે નહિ. ૧

## વસંતતિલકા.

રૂહે છે વને તદપિ જે મૃગમાંસ ખાય,  
તે કેસરી ભુખ છતાં નહિ ધાસ ખાય,  
તેવી રીતે કુલ્લોન દુઃખ પડે વિશેષ,  
તોએ ક્ષણે અધમ કૃત્ય કરે ન લેશ.

૧

## શિખરિણી વૃત્ત.

હરી લેવી લંકા ચરણદ્વયથી અગ્નિ તરવો,  
કાંપિ સેનાનીમાં દશમુખ પરાજિત કરવો,  
છતાં રામે પ્રેર્યા નિશિચર બધા રામ શરણે,  
ક્રિયા સિદ્ધિઃ સત્ત્વે ભવતિ મહતાન્નોપકરણે.  
અહિથી જોડેલા તુરગ, રથને ચક્ર દ્વય ના,  
પગે પંગુ સાર્થી ગદન પથ આલંબન વિના,  
છતાં અંતે પહોંચે સતત રવિ વિસ્તારી નભને,  
ક્રિયા સિદ્ધિઃ સત્ત્વે ભવતિ મહતાન્નોપકરણે.  
મહાશત્રુ શંભુ જડતનુ શશિ મંત્રો પદમાં,  
સુપુષ્પોનાં બાણો, મધુ સુભટ નારી સુખળમાં,  
છતાં છતી લીધાં ત્રીભુવન વપુ-હીન મદને,  
ક્રિયા સિદ્ધિઃ સત્ત્વે ભવતિ મહતાન્નોપકરણે.

૧

૨

૩

## વસંતતિલકા.

છે રત્નરાશિ પીતુ ને પતિ વિશ્વદેવ,  
બ્રાતા સુધાકર વસે કમળે સદૈવ,  
સારંગ-શ્રંગ સમ વક્ર ચરિત્ર તારાં,  
ક્યાંથી શોખી ગઈ કૂહો કમલા નહારાં.  
રે! લક્ષ્મિ, સત્ય કહું તે મનમાં ન લાવ,  
તારૂં ઉપાસન કર્યે જન અંધ થાય,  
કાંકે વિશાળ ધરી નેત્ર સરોજ તુલ્ય,  
નારાયણે અહિ-પલંગ કર્યો અમૂલ્ય!

૧

૨

## શાર્દૂલવિકીરિત.

રે! પદ્મા દઈ દ્રવ્ય મૂઢજનને વિદ્વાન્ કરે મત્સરી,  
જાતે મત્સરિણી ચલા પ્રકૃતિથી મૂર્ખે રતિ શેં કરી?  
નિદોષા કમળા ખરી તદપિ હું દ્રવ્યે ભરું મૂર્ખને,  
કાંકે સુગ પૂજાય છે સહુ સ્થળે, આધાર શો મૂર્ખને?

૩

### વસંતતિલકા.

વિદ્યા અને સુકુલ ગૌરવ ના વધારે,  
સર્વે જનો ધનિપ્રતી અનુરાગ ધારે,  
શંભુ કપાલિ નિજમૌલિ વિશે ધરે છે,  
ગંગા તથાપિ રતનાકરને મળેછે.

૧

શંભુ ધરે શિર સદા પણ તે કપાલિ,  
તેતું ન ચુંબન કરે ક્ષણ ગંગ બાળી,  
ચુંબે સહસ્ર મુખથી પણ રત્નધારી,  
ગંગાસમાન ધનથી લલચાય નારી.

૨

### શાર્દૂલવિકીરિત.

છોડીને નવમલ્લિકા અલિ ગયો જૂઠું વિશે મોહમાં,  
તે જોઈ ઝટ ગાટ ચંદનવને લાંથી ઉડ્યો પદ્મમાં,  
અંધારો શશિના કરે ઝપટમાં લાં મંદધી તે રહે!  
જો સંતોષ ગયો પરાભવ થયો આપત્તિ આવી પડે.

૧

### વસંતતિલકા.

આનંદ હોય સદને સુત બુદ્ધિશાળી,  
કાન્તા વદે વદનથી જુગિરા રસાળી,  
લક્ષ્મી ગૃહે રતિ વધૂજનની જ ધારે,  
આજ્ઞાનુયાયિ સહુ મૂલ્ય સુમિત્ર ભારે.  
આતિથ્ય ને સતત પૂજન ઇષ્ટ કેરું,  
મિષ્ટાન્નપાન ધરમાં મળતું અનેરું,  
નિત્યે રહે સુદૃઢ સજ્જનનો પ્રસંગ,  
તેવા ગૃહસ્થ જનને શત વાર રંગ.

૧

૨

### સવૈયા એકત્રીસા.

ઘર આંગણમાં પંક અને ઘરમાં જળથી બહુ હોએ ભેજ.  
રડારોળ છાંયોની થાએ માંકડ મત્સરવાળી સે'જ,  
ટાંડુ જળ નહાવા લૂખુ ખાવાને ઘરમાં ધૂમ અપાર,  
ભૂંડા બોલી ભામિની પતિ ક્રોધી એ ગૃહસ્થને ધિક્કાર.

૧

### ગીતિ.

અશ્વ શસ્ત્રને શાસ્ત્રો, વીણા વાણી પુમાન ને નાર,  
યોગ્યાયોગ્ય બને છે, જે જન હાથે ચ્હડે તદ્દનુસાર.

૧



કુહા.

રત્નાકર જેવો પિતા લક્ષ્મી જેવી બહેન,  
ભીક્ષાટન પણ શંખને જીવો ભાગ્યની રહેણું !  
જે થાવાનું હોય છે તેવી બુદ્ધિ થાય,  
સહાય પણ તેવી મજે તેવો પણ વ્યવસાય.

૧

૨

## મહારાણીજી શ્રી વિકટોરીયા કયેસરેહિંદ.

### સવૈયા એકત્રીસા.

જય જય શ્રી જગદીશ્વર, હે પરમેશ્વર ! પ્રેમે કંઈ પ્રણામ,  
આ વાસરનો અવસર લોકપુરઃસર સ્મૃતિમાં ધરે તમામ;  
હર્ષ હર્ષ વર્ષે આશામાં સર્વ જાણાએ પૂરણકામ,  
પચાસ વર્ષલગી ઝલકે જ્યાં નૃપમંડળતું રત-લલામ.

૧

દ્વિતિય પ્રહરને જૂન વીસમી અરા'ડસેને સાડત્રીશ,  
તે દિન દિનમણિ પશ્ચિમ ઉગ્યો દીનદયાળ નૃપાળ અધીશ;  
ધર્મ અર્થને કામ મોક્ષ સેવામાં તત્પર રે' દિનનિશ,  
ધરણીધર સમ ધારણુ ધરતા ધર્મ-ધરાની જ્યાં વાગીશ.

૨

નિજસુખ પરસમ પ'ંડે કરીને પરસુખમાં લે પરમાનંદ,  
પ્રેમ રે'મથી ક્ષેમ પ્રબળતું ધમ્મે' વે'મ તણ સુખકંદ;  
ગ્રીષ્મ ઋતુનો સૂર્ય શત્રુને સેવકને શારદનો ચંદ્ર,  
રાતવિશે પણ નામસ્મરણુ ધરતી તલમાં પડતું નહિ મંદ.

૩

ઉપરાઉપરી વિવિધ રીતિના કરવા બેઠી છે ઉપકાર,  
સત્ય લાજ પત્નીવૃતમાં રાણી સાવિત્રીનો અવતાર;

સ્વતંત્રતાની અધિદેવી ને સરસ્વતીની મો'ટી બેન,  
સંપ શાન્તિ ને અભય આપનારી છે કામદુધા સમ ધેન.

૪

એક હવાડે વાઘ અને બકરી જળ પીતાં ન કરે રા'ડ,  
હુનરને વ્યાપાર કૃષીમાં આખ્યા સહુએ અમૃત વા'ડ;

ન્યાય, નીતિ ને ચિત્ત-વિમળતા શિખવ્યાં નિજ દેઈ દૃષ્ટાન્ત,  
ધન્ય ધન્ય શાણી રાણીને આવરદા દ્વયો કમલા-કાન્ત.

૫

અનુભવીને દીર્ઘદૃષ્ટ શાણા અહિં મોકલિયા સરદાર,  
દેશ-ઉન્નતિ કરવા હરવા સંકટ રૈ'યત તણાં અપાર;

સંકલના એવી કીધી કે કાઈ કરી ન શકે તોફાન,  
રાજ્યનીતિ પગલે પગલે ચઢતી જ્વેઈદ્યો સ્વર-સોમાન.

૬

ધારાસર ધારા બાંધ્યા સાંધ્યા કંઠ રીતિતણા સંબંધ,  
 આર્યવર્તમાં સૌંદર્યલીલા સમ ચાલે છે રાજ્ય-પ્રબંધ;  
 સત્યતાણું બળ પૂર્ણ વધાર્યું પરવશ સત્તા કીધી સઘ,  
 સ્વેચ્છાને અંકુશ દધ જનહિતમાં રમવા દીધી સઘ. ૭  
 નામ-સ્મરણ પ્રભુનું કરતાં નાસે અધઝાધતણા ભંડાર,  
 તેમ સ્મરણ થાતાં રાણીનું કબલ નામ ન રહે ક્ષણવાર;  
 ચંદ્રચંદ્રિકામાં ફરતાં વાઘે છે જ્યમ શીતલતા અંગ,  
 સચરાચર લમ વ્યાપ્ત પ્રભા-મંડલમાં રે'તાં વધે ઉમંગ. ૮  
 કામ ક્રોધ આદિ રાક્ષસની દુષ્ટિનો આવે છે અંત,  
 દેવ દૂત સમ સદ્ગુણ ઉભા રક્ષા કરવા યત્ર અનંત;  
 વિજય કરી વિજયા વિજયાદશમી સહુને દેખાડે રોજ,  
 સાર્યક કીધું નામ યદા સૂખા જાણે વિક્રમ કે ભોજ. ૯  
 મિષ્ટ સરોવરમાં સૂર્યોદય કાળે ખીલે જ્યમ અરવિંદ,  
 જંબુદ્વીપે ત્યમ આ સમયે કીર્તિ ખીલી કૈસર હિંદ;  
 અબળા થઈને સબળાને ધૂળવીને રક્ષણ કરનાર,  
 દુર્જનકૃત પીડાની ચિંતાને રાણી માતા હરનાર. ૧૦  
 રીત પ્રથમથી એવી રાખી વિધાનો કરવા સતકાર,  
 જ્ઞાનદીપથી તિમિર-અવિદ્યા હદ છોડી નાસે આવાર;  
 સુલેહના દૂધે ઉછેરી દીધું અબ્યુદયનું ખાન,  
 આર્યવર્તનાં જગતચક્રમાં વધરાવ્યાં રાણીએ માન. ૧૧  
 ઉત્તર ને દક્ષિણ ધ્રુવની સરખા સરખી શી રીતે હોય,  
 એક યદા અંધાર સેવે અન્ય પ્રભામાં રમતો હોય;  
 ભયમાં લય થાતાં વય જતાં પણ વ્યય જે સમયે નવ થાય,  
 તેની સાથે સ્વચ્છંદે ફરવાનો કાલ ન સરખાવાય. ૧૨  
 વેચાતાં રૈ'યતનાં અંતર લીધાં આપીને સંતોષ,  
 ઐક્ય પ્રજાનું જોઈ ઉઝ્યાં લોભો કુમતિ દુષ્મનના હોશ;  
 રાજ્ય કરે તન ઉપર ખીજ બળ છળ કે કળથી બહુવાર,  
 રાજે વિજયા કેવળ પ્રીતે જન-તનમનધનપર આ વાર. ૧૩  
 દ્રામળતાની ખાણ રૂપાળી લલના સ્ત્રીના સર્વ સ્વભાવ,  
 નરપતિ ગુણથી વિપરીત તોપણ બજવે બેનો એકજ ભાવ;  
 સાર્યક જીવિત તેનું જોણે લીધો આ દસકાનો લ્હાવ,  
 સંસારાર્ણવ તરવા અથવા બેઠો જે રાણીને નાવ. ૧૪

જંગલમાં મંગલ કીધાં જ્યાં રાત હતાં ત્યાં વાસ્ત્યાં શે'ર,  
ધર ધર ઉત્સવ સ્નેહ ધર્યાં કંકાસ અને જ્યાં વધતાં વેર;  
સંચિત સ્વેચ્છાથી ભોગવવા સમય દમ પલટાવ્યો કર,  
જંપ સંપથી પુત્રપિતા ને દંપતિને દઈ લીલાલહેર.

૧૫

### દાહોરા.

સ્વાર્થ-સિદ્ધિને કારણે રાજ્યધરા ધરનાર,  
પદે પદે અથડાય છે બળથી નૃપ બનનાર;  
પરાર્થ માટે અહરનિશ દુઃખે શ્રમ કરનાર,  
લંડનમાં વિક્ટોરિયા રાજ્ય કરે આ વાર.

૧

સંવત્સરમાં હોય છે વિરલાં રત્ન વિશુદ્ધ,  
રામ કૃષ્ણ ને કાષ્ટકે કે મ'મદ મોઝિસ બુદ્ધ;  
આ સદીમાં એ સૈતે વિજયા એકજ એક,  
મળી ગઈ છે આર્યને પુણ્ય-પ્રભાવે છેક.

૨

છતી વસ્તુનો ભોગ નહિ સમજે લોક અજ્ઞાણ,  
મહારાણી પણ સર્વના બની બહિશ્વર પ્રાણ;  
યથાતથ્ય જાણી લઈ દેશીનું વૃત્તાન્ત,  
દુઃખ દૂર રાણી કરે સૂરજ જાણે ધ્વાન્ત.

૩

અમ કાળે એ મોકલે સૂખા બુદ્ધિમાન,  
પોતાનો લીધો કરી જાણે હિંદુસ્થાન;  
તેથી પણ સંતોષ નહિ થાતાં પુત્ર સમાજ,  
પ્રેરે કેસર હિંદ આહીં જોવાને, યુવરાજ.

૪

સિંધીને દુષ્મન ગણે કલકત્તાના લોક,  
લે પંજાબી દક્ષણી એક બિજના નાંક;  
મુસલમાનને પારસી ગુર્જર જનનાં વૃંદ,  
સ્નેહ પરસ્પર ના ધરે રાખી વૃત્તિ મંદ.

૫

સ્વાર્થ પેટનો રાખતાં ભૂલે જન નિજ ભાઈ,  
દેશ તણી ત્યાં ક્યાં થકી રહે લગાર સગાઈ;  
સંપ જ્ઞાન વિશ્વાસ ને હિમ્મત ને ઉત્સાહ,  
અંતર કલહે તેમનો પૂરી દીધો વાહ.

૬

નીતિ બળથી કાપિયા એ સર્વેય અનર્થ,  
રવિવત્ એણે આપિયો લીધેલો છે ગર્થ;

- વધ્યાં દેશમાં ઐક્યને નય ચાંચલ્ય અપાર,  
 જિહ્વ દેશનો થા. તે સણીના ઉપકાર. ૭
- મહિનાના દા'ડા કર્યા દેવા મૃતને પિંડ,  
 યાત્રાઓ શહેલી કરી ધન્ય કેસરે હિંદ;  
 પિંડારાની લૂટ ને ઠગથી થાતા ત્રાસ,  
 ચપ્પ લઈ ખેસી ગયાં થાતાં રાણી-ભાસ. ૮
- ઉત્તમ સૂરજ વંશના નૃપ-મંડળની લાજ,  
 ડોળા સાથે ભૂપ લે એવું ક્યાં છે આજ ?  
 ધર્મ પાળવા જીજિયો લેવાનો રૈવાજ,  
 “ત્રાહિ ત્રાહિ” બોલાવતો એવું ક્યાં છે આજ ? ૯
- રૈ'યતનો રાજ નહિ રાખે ક્ષણ વિશ્વાસ,  
 રાજને દુષ્મન ગણે રૈ'યત બારે માસ;  
 ઠરવું જેના રક્ષણે તેની લાગે ખડીક,  
 વાડ થઈ દાણા ગણે રહે તત્ર શું ઠીક ? ૧૦
- એમ પરસ્પર જોમમાં વધતો મસ વિરોધ,  
 દેશ-ખરાબી થાય જ્યાં મળે ન નીતિ-બોધ;  
 એ સરવે ચાલ્યું ગયું શાણાની જ્યમ વાત,  
 સંપ સ્નેહ વિશ્વાસથી રાજ્ય ચલાવે માત. ૧૧
- શ્રિષ્ટિશ રાજ્યના નાવમાં કૂપદંડ નયમંત્ર,  
 વિરલ પ્રતિનિધિ ખારવા પ્રધાન હોકાયંત્ર;  
 પવન પ્રજ્ઞમત આક્રુણા બહુવિધિ ઝડપે વાય,  
 નૌપતિ રાણો પાંશરૂં પણ તેને લઈ જાય. ૧૨
- જંપી ખાવો રોટલો એમાં પણ બહુ ભાગ્ય,  
 ધર્મરાજ્યના સમયથી આજ મળ્યું તે ભાગ્ય;  
 વય સાથે વધતાં મયાં વસ્તી ને વ્યાપાર,  
 ભય જૂલમ હુંડાઈને કાઢ્યાં દરિયા પાર. ૧૩
- રામ-રાજ્યને વર્ણુચું વાલ્મિકે બહુ પેર,  
 પણ મિથ્યા અપવાદથી તેમાં વરત્યો કેર;  
 માટે જગને શિખવવા ઉત્તમ નીતિ-પ્રતાપ,  
 પશ્ચિમ દેશે અવતરી સીતાજી શું આપ ! ૧૪
- મહારાણોના મુકુટનાં તેજતણાં કર સર્વ,  
 અલ્પ તેજ ગણતાં દિસે એક વર્ષનું પર્વ;

કર્તુમ કર્તુમ્ અન્યથા કર્તુ શક્ત મહેશ,  
દ્યો રાણીના રાજ્યને અપૂર્વ પૂર્ણ ઉન્નેશ.

૧૫

### ઇંદ્રવિજય છંદ.

હિંદ પ્રજા પર હે પ્રભુ ! તેં ઉપકાર અપાર કર્યો ગત કાળે,  
આર્ય-ધરા સુપ્રસિદ્ધ કરી રઘુ, રામ, મનુ પ્રિયવર્ત્ત નૃપાલે;  
ધર્મ નહુશ, સુયોધન ને નળ વિક્રમ ભોજ ત્રિશંકુ વિગેરે,  
સૂર્ય અને શશિ અમિ પ્રસૂતિ અનેક દઇ જ્યમ ભારત વેરે. ૧

તોપણ દોષ પ્રમાદ અને બહુ બહેમ તણા જનમાં વધવાથી,  
કે પછી ભક્તિ ભુલ્યા તુજ ભારત અપ્રતિબદ્ધ પ્રહર્ષ થવાથી;  
અંતર ક્લેશ વધ્યે અકૃપા વધતાં તુજ, ભારત-સૂર્ય ગુહાયો,  
અંધીસ નાદિર મમ્મદના બળવત્તર લોભ તણે ચગદાયો. ૨

બ્રહ્મ થયો સચરાચર ધર્મ ચતુર્વરણે પણ સંકર પેઠો,  
બ્રાહ્મણ માન તજે શર ક્ષત્રિય વૈશ્ય કૃષી શિર-શ્વદ્રક બેઠો;  
નાગરમાં ગરનો ગરકાવ જ કાયચ કાય સમાન ફુટેલા,  
બુદ્ધિ થઇ વીપરીત અરે પ્રભુ ! ભારત ઉપર આપ રહેલા, ૩

મંદિર અંદર શત્રુ પ્રવેશ કરી અહતા ઝટ પૂજ્ય પ્રાંતમા,  
પાર વિના હુટતા ધન ધાન્ય પ્રિયા પર જૂલમની નહિ સીમા;  
અમિ મુકે પુર સુંદરમાં વણ વાંક કરે ક્ષણમાં ધૂળ ધાણી,  
કાફર જીવ લઈ મકલાય શિશુ જનની-સ્તનથી લઈ તાણી. ૪

એમ અનંત નિરંતર દુઃખ-પયોનિધિ ભારત ઉપર રેલ્યો,  
અંત સમે પણ તેં પ્રભુ ! રક્ષણમાં લઈ ભારત-ટેક ન મેલ્યો;  
કૈસરહિંદ તણા મનમાં પ્રભુ વાસ કરી દુઃખ દૂર કરાવ્યાં,  
આર્ય અનાર્ય થયો પણ આર્ય થઈ અનિવાર્ય સુકાર્ય કરાવ્યાં. ૫

વર્ષની પાછળ વર્ષ ગયાં પણ ભારત-વર્ષ પ્રહર્ષ અહે છે,  
પૂર્ણ પ્રયાસ વિશે નહિ માસ જણાય યદા મન મોદ ધરે છે;  
યુદ્ધ પ્રપંચ દગા ડટકા ઝટકા ઝટકી પટકી પટ ભાગે,  
તૂરક આરબ કે અફઘાન અને રૂશનો ભય લેશ ન લાગે. ૬

ધોર વિરાન વિશે વણ સા'ય ભયાનક જ્યાં ધુમતિ નિશ કાળી,  
વીતક ભીતિ વિના વિચરે કરના તલ મધ્ય સુવર્ણ ઉછાળી;  
નામ લગાર દઇ ન શકે અબળાતણુ તોપણ ચોર અનાડી,  
ધન્ય પ્રેરિત શ્રી વિજયા રહિ ધર્મની છાપ પ્રજાપર પાડી. ૭

## ( રાજ્યગીત લૂણાવાડા ).

ગુર્જરી રાગ.

૧

જય લવણેશ હરે,

લક્ષ્મી સરસ્વતી શ્રીમતી સતી ફલવતી ભોમ, સતી ફલવતી ભોમ,

સોમશુ કીર્તિનુ ભેમ,

જય લવણેશ હરે. ૧

વિપુલ સુકુલ અનુકૂલ ને, અણુમૂલ સમાન, અણુમૂલ સમાન,

અરિકુળ તૂલસમાન.

જય લવણેશ હરે. ૨

ન્યાય સદાય વદાય ને, થાય દુરિત વદાય, થાય દુરિત વદાય,

પ્રભુ ઘો અનુત્તમ દાય.

જય લવણેશ હરે. ૩

ચિત્ત પુનિત પ્રીતિ વાધળે, રૂહેળે યૌવનવેશ, રૂહેળે યૌવનવેશ,

હમપર રાળે હમેશ.

જય લવણેશ હરે.

## મહારાણા શ્રી સર વખતસિંહજી.

શિખરિણી.

જીઓ કંકાસારિ રણજિત ન કંસારિ કદિ એ,

અહીં શોભે આજે રૂધુપતિ, હલાયુધ નહિ એ,

સુભદ્રા આ નહોયે લવણુ નૃપની કૃષ્ણ કુંવરી,

સદા જૂદી જાણો, લવણુપુરને દ્વારનગરી.

૧

નથી આ અંભોધિ લવણુપતિની સ્નેહસરિતા,

રવિશા સોલંકી કુલદોષ ન એ યાદવપિતા,

અટકા સામંતો બલનયવતા, ચક્ર નર્થો, આ,

લજ્જાવેષ્ટે દ્વારામતિ સુખદ વક્તેશ પણ આ.

૨

## આશિર્વાદાષ્ટક.

હરિગીત.

૧

નિજ પુત્રને ધર પુત્ર થાળે પણ કુંવરપદવી હળે,

ક્ષણ દુઃખ દર્શન ના હળે પણ દુઃખ દીનનાં કાપળે,

શુભ વૃદ્ધનુ ડા'પણુ હળે પણ વૃદ્ધપણુ નવ આવશે,

સુખ શાન્તિમાં દિવસ જળે રતિ સર્વપર વરસાવશે.

૧

## ઉપજાતિ.

૨

સરસ્વતી જીભ વિશે વિરાજે, વૈકુંઠનો રો' ધરમાં મલાજે,  
અક્ષાંડમાં એકજ નામ થાજે, સતી સુતા સુત સમેત રાજે.

દાહરો.

૩

કલેશ રહિત ત્રણ લોકનાં સાથે લાગાં સુખ,  
કાલગતિપર્યંત રો' સેવક થઇ સન્મુખ.

૧

ઇંદ્રવિજય છંદ.

૪

તાપ ત્રિમૂર્તિ હરો ત્રિવિધિ ત્રિવિધિ અનિલો સુખના ત્રણ કાલો,  
પૂર્ણ ત્રિઅક્ષ કરો ઇષણ ત્રણ, હાક ત્રિલોક ચરાચર હાલો,  
જેર ત્રિજ્ઞાનુ બાહુ વિશે ત્રણ અર્થ ત્રિવિષ્ટપમાં લ્યમ ગાજે,  
સઘ ત્રિગુણ ત્રિવિક્રમ તુલ્ય તજ સર્તો પુત્ર સમેત વિરાજે.

૧

ઉપજાતિ.

૫,

સદા નૌરોગી સુકુમાર રહેજો, સંસારના લલાવ અખંડ લેજો,  
અનુક્રમે સૌ પુરુષાર્થ પામે, દિગંતમાં કીર્તિ પ્રતાપ જામે.

૧

ઇંદ્રવિજય છંદ.

૬

વિગ્રહમાં ગ્રહના ગ્રહ દ્વાદશ સુગ્રહ નિગ્રહમાં નિત રાખો,  
અંબુધિનાં શિશુ ચૌદ સ્વતંતર સેવકભાવ નિરંતર દાખો,  
કંઠ સરસ્વતી વાસ વસો સુમાર્ત સુકૃતિ સુધર્મ અતિ ધારો,  
ચક્રોતુ નકીતુ શુક્રતુ શક્રતુ સર્વ અવક સુમંગળ ભારો.

સ્વાગતા.

૭

શ્રીપતિ વરસજો સહુ મહેરો, યુગ્મ ઉપર વહો સુખ લહેરો,  
તદ્વપને નવ ગ્રહો વિટળાજો, દીર્ઘકાળ સુખમાં જગ રાજો.  
અષ્ટસિદ્ધિ દ્વય પાદપ સેવો, ઋદ્ધિનાથ અરપો સુખ-મેવો,  
વિસ્તરો જ્યમ ધરો ધર સૂત્ર વ્યાપજો સુયશ છંદ અમૂત.

૨

## શાર્દૂલવિક્રીડિત.

૮

સંસારે દૃઢ જંપ સંપ વધજો સદ્ધર્મ સેવા કરો,  
 સંતોષે મનને પરાજિત કરી આનંદ ચિત્તે ધરો,  
 આરાધો પુરૂષાર્થ યોગ્યક્રમથી રૂઢેજો સદા સન્મતિ,  
 નિત્યે ઘો કુસુમાંબલિ પ્રણયથી વિદ્યા નવોદ્યા સતી.

૧

•  
 સંભાષ.



## શુદ્ધિપત્ર.

પૃષ્ઠ.	લીટી.	અશુદ્ધ.	શુદ્ધ.
૪	૧૨	ગૃહે	ગ્રહે.
૫	૨	ક્યા	ક્યા
૧૧	૮	સાખ	સખિ
૧૮	૧૩	સમયને	સમય ને
૨૧	૧૫	નાદાર,	નાદાર
૨૧	૨૫	સરતગૃહે	સુરતગૃહે
૨૧	૨૮	અપરસરતી	અપસરતી
૨૧	૨૮	રમાનાં	રમાના
૨૨	૨૫	ખાટકે	ખાટ
૨૮	૧૧	વરતુ	વરતુ
૩૦	૯	મનમાં	મનમાં ન
૩૧	૨૪	સહેવાં	સહેવાં
૩૮	૨	હદયે	હદયે
૪૫	૧૪	ધૂંડ	ધૂડ
૪૮	૨૪	પરતું	પર તું
૫૭	૩૦	વિમ્નકાર	વિમ્નકાર
૬૧	૧	વિરામતા,	વિરામતો,
૬૩	૧૭	છદને,	દાને,
૬૩	૨૮	પ્રભુપદ	પ્રભુપદ
૬૪	૧૬	કીધેક	કીધે
૬૭	૪	સ્ફુટને	સ્ફુટ ને
૬૮	૨૬	ધરને	ધર ને
૬૯	૧૨	પરમાણો	પરમાણો
૭૦	૩૧	જન્મને	જન્મ ને
૭૧	૧	દેહને	દેહ ને
૮૦	૨૮	માતા	માત
૮૦	૨૮	પિતાને	પિતા ને

